

ധനകാര്യം

2020-2021 സാമ്പത്തിക വർഷത്തേയ്ക്കുള്ള ബഡ്ജറ്റിനെ സംബന്ധിച്ച പൊതു ചർച്ച (തുടർച്ച)

ശ്രീ. കെ. സുരേഷ് കുറുപ്പ്: സർ, ഇന്ത്യയിലെ ഇന്നത്തെ രാഷ്ട്രീയ സ്ഥിതിയും കേരളത്തിന്റെ സാമ്പത്തികസ്ഥിതിയും കണക്കിലെടുത്ത് ഇടതുപക്ഷത്തിന്റെ രാഷ്ട്രീയ നിലപാട് വ്യക്തമായി ഉയർത്തിപിടിക്കുന്ന ഒരു ബഡ്ജറ്റാണ് ധനകാര്യ മന്ത്രി ഡോ. ടി. എം. തോമസ് ഐസക് ഇവിടെ അവതരിപ്പിച്ചത്. അഖിലേന്ത്യാ സാമ്പത്തികസ്ഥിതി എന്താണ്; നമ്മുടെ വളർച്ചാനിരക്ക് 5% ആയി കുറഞ്ഞു. താറുമാറായ സമ്പദ്ഘടനയെ കൈപിടിച്ചുയർത്താനോ ഇന്ത്യയിലെ സാധാരണക്കാരുടെ ക്രയശേഷി ഉയർത്താനോ ഉള്ള ഒരു നിർദ്ദേശവും മുന്നോട്ടുവയ്ക്കാത്ത ഒരു ബഡ്ജറ്റ് കേന്ദ്ര ഗവൺമെന്റ് അവതരിപ്പിച്ചപ്പോഴാണ് കേരളം സാധാരണക്കാരന് കരുതലും കേരളത്തിന്റെ വികസനക്കുതിപ്പിനേകുന്നതുമായ ഒരു ബഡ്ജറ്റ് കടുത്ത സാമ്പത്തിക പ്രതിസന്ധിയുടെ ഇടയിലും അവതരിപ്പിച്ചത്. ഇത് ഉദാരവത്കരണക്കാലത്തെ ഒരു ഇടതുപക്ഷ ബദലാണ്. ഈ ബഡ്ജറ്റ് ഇടതുപക്ഷത്തിന്റെ ഒരു രാഷ്ട്രീയ രേഖയാണ്. അത് ഞങ്ങൾ

അഭിമാനത്തോടുകൂടി ഈ നാടിന്റെ മുമ്പിൽ പറയുന്ന ഒരു കാര്യമാണ്. കടുത്ത പ്രതിസന്ധിയിലും നമുക്ക് 7.5% വളർച്ചാനിരക്കുണ്ടായിട്ടുണ്ട്. ഈ ബഡ്ജറ്റ് റവന്യൂ വരുമാനം കൂട്ടുമെന്നും ദുർച്ചെലവുകൾ കുറയ്ക്കുമെന്നും ദ്രവ്യനിശ്ചയം ചെയ്യുന്ന ബഡ്ജറ്റാണ്. അതേസമയം, ക്ഷേമപെൻഷനുകൾ വർദ്ധിപ്പിക്കാനും സാധാരണക്കാരന് കുറഞ്ഞ രൂപയ്ക്ക് വൃത്തിയുള്ള ഭക്ഷണം നൽകാനും പൈസ കണ്ടെത്തിയ ബഡ്ജറ്റാണിതെന്നുള്ള പ്രത്യേകതയും ഈ ബഡ്ജറ്റിനുണ്ട്. നമുക്ക് അർഹതപ്പെട്ട നികുതിവിഹിതം തരാതിരിക്കുകയും ധനകാര്യ കമ്മീഷൻ ശുപാർശ ചെയ്ത വിഹിതം തരുന്നതിന് വിമുഖത കാണിക്കുകയും ചെയ്യുന്ന ഒരു അന്തരീക്ഷത്തിൽ; കേരളത്തിൽ കടുത്ത സാമ്പത്തിക വെല്ലുവിളി നേരിടുന്ന ഒരു സാഹചര്യത്തിൽ നമുക്ക് കിഫ്ബി അല്ലാതെ മറ്റൊരു മാർഗ്ഗവുമില്ല എന്ന് എല്ലാവർക്കുമറിയാം. അല്ലാതെ എന്തെങ്കിലും പോംവഴി കേരളത്തിനുണ്ടോ? കേരളത്തെ രാഷ്ട്രീയമായും സാമ്പത്തികമായും ശ്വാസം മുട്ടിക്കാൻ ശ്രമിക്കുന്നവർക്കുള്ള കേരളത്തിന്റെ രാഷ്ട്രീയവും സാമ്പത്തികമായുമുള്ള മറുപടിയാണ് കിഫ്ബി. കിഫ്ബി പദ്ധതി തുടങ്ങിയിട്ടില്ല, തുടങ്ങുന്നത് പൂർത്തിയാക്കാൻ സാധിക്കില്ല എന്നൊക്കെ പറഞ്ഞവർക്ക് ഈ ബഡ്ജറ്റ് കൃത്യമായ മറുപടി നൽകുന്നുണ്ട്. മറ്റൊരു കാര്യം, ഈ ബഡ്ജറ്റിന്റെ മറ്റൊരു

ആകർഷണീയമായ വശം ഇടക്കാലത്ത് പുറകോട്ടുപോയ ജനകീയാസൂത്രണത്തെ തിരികെപിടിക്കാൻ ഈ ഗവൺമെന്റ് വ്യക്തമായ പദ്ധതി ഈ ബഡ്ജറ്റിൽ തയ്യാറാക്കി എന്നുള്ളതാണ്. തദ്ദേശസ്വയംഭരണ സ്ഥാപനങ്ങൾക്ക് 21,174 കോടി രൂപ ഈ ബഡ്ജറ്റിൽ വകയിരുത്തിയിട്ടുണ്ട്. അത് ഇവിടെ ഉയർന്നുവന്ന എല്ലാ വിമർശനങ്ങൾക്കും മറുപടിയാണ് എന്ന് ഞാൻ കരുതുന്നു. മറ്റൊന്ന്, കേരളത്തിന്റെ പിന്നോക്ക ജില്ലകളായ ഇടുക്കി, വയനാട്, കാസർഗോഡ് ഈ മൂന്ന് ജില്ലകൾക്കും പാക്കേജ് പ്രഖ്യാപിച്ച് ഈ ബഡ്ജറ്റ് മാതൃക കാണിച്ചു. ഈ പാക്കേജുകൾ സമയബന്ധിതമായി പൂർത്തിയാക്കുക എന്നുള്ളതാണ് നമ്മുടെ മുന്തിലുള്ള വെല്ലുവിളി. അത് പൂർത്തിയാക്കാൻ കഴിയണം. അങ്ങനെ ഈ മൂന്ന് പിന്നോക്കജില്ലകൾക്കും മുന്യാട്ടുവരാനുള്ള സാഹചര്യം നമ്മൾ ഒരുക്കേണ്ടതായിട്ടുണ്ട്. സ്ത്രീ ശാക്തീകരണത്തിന് ഏറ്റവുമധികം പിന്തുണ നൽകുന്ന ഒരു ബഡ്ജറ്റാണിത്. നമ്മൾ ഒരു ഡെമോഗ്രാഫിക് ഡിവിഡന്റ് നേടിയെടുക്കാനുള്ള പ്രയത്നത്തിലാണ്. അങ്ങനെയാണ് കുടുംബശ്രീയെ ശക്തിപ്പെടുത്തുന്നതിലൂടെയും ഇതര സ്ത്രീശാക്തീകരണ പ്രവർത്തനത്തിലൂടെയും അതിനെല്ലാം ബഡ്ജറ്റിൽ വകയിരുത്തുന്നതിലൂടെയും നമ്മൾ വലിയൊരു

പരിശ്രമം നടത്തുകയാണ്. സ്ത്രീകളെ കൂടുതലായി തൊഴിൽരംഗത്തേയ്ക്ക് കൊണ്ടുവരാനും സത്യത്തിൽ കേരളത്തിന്റെ സാധ്യതയ്ക്കനുസരിച്ച് സ്ത്രീകൾ തൊഴിൽരംഗത്തേയ്ക്ക് വരുന്നില്ല എന്നുള്ളതാണ് നമ്മുടെ മുന്തിലുള്ള പ്രശ്നം. അത് പരിഹരിക്കാനുള്ള വളരെ ആസൂത്രിതമായ ഒരു ശ്രമം ഈ ബഡ്ജറ്റിലൂടെ നമ്മൾ നടത്തുന്നുണ്ട്. മറ്റൊന്ന്, നമ്മുടെ ചെറിയ സംസ്ഥാനത്തിന്റെ ഇടതുപക്ഷ മുന്നണിക്കും ധനകാര്യ വകുപ്പുമന്ത്രിക്കും മുഖ്യമന്ത്രിക്കും അഖിലേന്ത്യാ തലത്തിൽ ചലനം ഉണ്ടാക്കുന്നതും ശ്രദ്ധയാകർഷിക്കുന്നതുമായ പല ഇടപെടലുകൾക്കും കഴിഞ്ഞിട്ടുണ്ട്. അതിന്റെ പ്രതിഫലനം ഈ ബഡ്ജറ്റിലുമുണ്ട്. അമർത്യാസെൻ ‘Public reasoning’ എന്ന വാക്ക് പലപ്പോഴും ഉപയോഗിക്കാറുണ്ട്. എന്നുവെച്ചാൽ പൊതുയിടത്തിലെ ന്യായവാദമെന്ന് നമുക്ക് മലയാളത്തിൽ വിവർത്തനം ചെയ്യാം. പൊതുയിടത്തിലെ ന്യായവാദം, ഇത് കേരളം ഏറ്റെടുത്തിട്ടുള്ള രാഷ്ട്രീയ ദൗത്യമാണ്. ആനുകാലിക പ്രാധാന്യമുള്ള നിരവധി വിഷയങ്ങൾ, കേന്ദ്ര-സംസ്ഥാന സാമ്പത്തിക ബന്ധങ്ങൾ, നികുതി നിരക്കുകൾ, ഫിനാൻസ് കമ്മീഷൻ സ്വീകരിക്കുന്ന വിഭവ വിഭജനത്തെ സംബന്ധിക്കുന്ന നിലപാടുകൾ, സംസ്ഥാന അവകാശങ്ങളിലുള്ള കൈകടത്തൽ, പുതിയ തൊഴിൽ നിയമങ്ങൾ,

പൗരത്വ നിയമ ഭേദഗതി ഇങ്ങനെ ബി.ജെ.പി. ഗവൺമെന്റ് ജനവിരുദ്ധമായി കൊണ്ടുവന്ന ഒട്ടനവധി കാര്യങ്ങളിലെല്ലാം ഫലപ്രദമായി കേരളത്തിന്റെ ഇടപെടലുകൾ ഉണ്ടായിട്ടുണ്ട്. അത് അഖിലേന്ത്യ തലത്തിൽ ശ്രദ്ധിക്കപ്പെടുകയും പ്രതിഫലനങ്ങൾ ഉണ്ടാക്കുകയും ചെയ്തിട്ടുണ്ട്. നമ്മുടെ എല്ലാ പരിമിതികൾക്കുള്ളിൽ നിന്നുകൊണ്ട്, പരിമിതികൾക്കപ്പുറമായി ബഹുമാനപ്പെട്ട മുഖ്യമന്ത്രിയും ധനകാര്യ വകുപ്പുമന്ത്രിയും ഈ ഇടപെടലുകൾ നടത്തിയതെന്നുള്ളത് അഭിമാനകരമായ കാര്യമാണ്. ഈ ബഡ്ജറ്റ് ആ ഇടപെടലുകളെ വീണ്ടും അടിവരയിടുന്നതാണ്. ബഡ്ജറ്റിന്റെ കവർ ചിത്രം മുതൽ ബഡ്ജറ്റ് മുഴുവനും ഇടതുപക്ഷത്തിന്റെ രാഷ്ട്രീയ നിലപാടുകൾ പ്രതിഫലിപ്പിക്കുന്നതാണ്. അങ്ങനെ തന്നെയാകണം ഇടതുപക്ഷ ജനാധിപത്യ മുന്നണിയുടെ ധനകാര്യ വകുപ്പുമന്ത്രി അവതരിപ്പിക്കുന്ന ബഡ്ജറ്റ്. ഇന്ത്യയ്ക്കകെ ഈ രാഷ്ട്രീയ നിലപാടുകൾ ബഡ്ജറ്റിലൂടെ ഉയർത്തിപിടിക്കുന്നുണ്ട്. ജനക്ഷേമകരമായ വിവിധ പദ്ധതികൾക്ക് നമ്മൾ പണം വകയിരുത്തിയിട്ടുണ്ട്. അതായത്, 7,50,000 പുതിയ കുടിവെള്ള കണക്ഷൻ നടത്തി, ഒരു ലക്ഷം ഫ്ലാറ്റ് വീട് നിർമ്മിക്കും, 250000 കുടിവെള്ള കണക്ഷൻ കൂടി നൽകും. 20-30 വർഷങ്ങൾ കൊണ്ടുണ്ടാകുന്ന പശ്ചാത്തല സൗകര്യങ്ങൾ കിഫ്ബി മുഖാന്തരം 3

വർഷംകൊണ്ട് സാധ്യമാക്കുന്നത്. അങ്ങനെ വിവിധയിനങ്ങളിൽ തുക വകയിരുത്തിയിട്ടുണ്ട്. ആ കൂട്ടത്തിലാണ് കെ. എം. മാണിയുടെ സ്മരണയ്ക്കുവേണ്ടി കെ. എം. മാണി സ്മാരക സെന്ററിന് തുക വച്ചത്. സി.പി.ഐ.(എം)-ൽ അതിനെക്കുറിച്ച് ആശയക്കുഴപ്പം ഉണ്ടായിരുന്നെന്ന് അതിനെക്കുറിച്ച് ചില മാധ്യമങ്ങൾ കണ്ടുപിടിച്ചത്. സി.പി.ഐ. (എം)-ൽ അതുസംബന്ധിച്ച ഒരു ആശയക്കുഴപ്പവും ഉണ്ടായിട്ടില്ല. അതെല്ലാം കേവലം ജനാധിപത്യ മര്യാദകൾ മാത്രമാണ്. ഇതിലെ പ്രശ്നം എന്താണ്? കെ. എം. മാണി സ്മാരകത്തിന് തുക വയ്ക്കുന്നതൊന്നുമല്ല ആശയക്കുഴപ്പം. കോൺഗ്രസ്സിലുള്ള ആശയക്കുഴപ്പം എന്താണ്? ബി.ജെ.പി.ക്കെതിരായി ഉറച്ച രാഷ്ട്രീയ നിലപാടുകളോ സാമ്പത്തിക നിലപാടുകളോ എടുക്കാൻ inherent ആയിട്ടുള്ള ദൗർബല്യംമൂലം കോൺഗ്രസ്സിന് കഴിയുന്നില്ലായെന്നുള്ളതാണ്. ഡൽഹി തെരഞ്ഞെടുപ്പ് ഫലം വന്നപ്പോൾ കോൺഗ്രസ്സിന് സീറ്റില്ല. ഞാൻ വലിയ സന്തോഷത്തിൽ പറയുന്നതല്ല. അവിടെ ആം ആദ്മി പാർട്ടി ഐക്യത്തിന് തയ്യാറായിട്ടും അവിടത്തെ മുല്ലപ്പള്ളി രാമചന്ദ്രന്മാർ ഐക്യത്തിന് തയ്യാറായില്ല. അതിന്റെ പ്രതിഫലനം ഈ തെരഞ്ഞെടുപ്പിൽ ഉണ്ടായില്ലേ; കേരളത്തിലും അതിന്റെ പ്രതിഫലനം ഉണ്ടാകുന്നില്ലേ; ഉണ്ടായിക്കൊണ്ടിരിക്കുന്നില്ലേ? കോൺഗ്രസ്സിന്റെ

നേതൃത്വത്തിലുള്ള യു.ഡി.എഫ്. തകരുന്ന, മുങ്ങിത്താഴുന്ന കപ്പലാണ്. അതിൽനിന്നും എല്ലാവരും പുറത്തുപോകും. അതിൽനിന്നും ശ്രീ. ജോസ് കെ. മാണിയുടെ നേതൃത്വത്തിലുള്ള കേരളാ കോൺഗ്രസ്സും ശ്രീ. പി. ജെ. ജോസഫിന്റെ നേതൃത്വത്തിലുള്ള നേതൃത്വത്തിലുള്ള കേരളാ കോൺഗ്രസ്സും മുസ്ലീം ലീഗ് അണികളും പുറത്തുപോകും അതാണ് മനുഷ്യ മഹാശൃംഖലയിൽ കണ്ടത്. അതിന്റെ പ്രതിഫലനങ്ങൾ യു.ഡി.എഫ്.-ലും ഘടകകക്ഷികളിലും ഉണ്ടായല്ലോ. കോൺഗ്രസ്സിന് വ്യക്തമായ രാഷ്ട്രീയ നിലപാടുണ്ടോ? ആളുകൾ അവരുടെ രാഷ്ട്രീയ നിലപാടുകൾ മാറ്റം. വ്യക്തികളും പ്രസ്ഥാനങ്ങളും രാഷ്ട്രീയ പാർട്ടികളുമെല്ലാം അവരെടുത്തിട്ടുള്ള രാഷ്ട്രീയ നിലപാടുകളിൽ മാറ്റം വരുത്തും. കേരളം എത്രയോ തവണ അതിന് സാക്ഷ്യം വഹിച്ചിട്ടുണ്ട്. വിമോചന സമരത്തിന്റെ തീ പിടിച്ച നാക്കായിരുന്നു ഫാദർ വടക്കൻ. അക്കാര്യം എല്ലാവർക്കും അറിയാം. വിമോചന സമരം കഴിഞ്ഞ് രണ്ടോ മൂന്നോ വർഷങ്ങൾക്കുശേഷം അമരാവതിയിൽ കുടിയിറങ്ങുന്ന സമയത്ത് സഖാവ് എ.കെ.ജി. മഴയിലും ചെളിയിലും പോയി നിരാഹാരം ഇരുന്നപ്പോൾ ഫാദർ വടക്കൻ പോയി എ.കെ.ജി.യെ ആലിംഗനം ചെയ്തത് രാഷ്ട്രീയ കേരളത്തെ വിസ്മയിപ്പിച്ചത്. കേരള രാഷ്ട്രീയം മാറി മറിഞ്ഞു. എന്നുപറഞ്ഞതുപോലെ,

വ്യക്തികളും പ്രസ്ഥാനങ്ങളും രാഷ്ട്രീയ പാർട്ടികളും അവരുടെ ജീവിതത്തെ രാഷ്ട്രീയം തൊടുമ്പോൾ അവരും നിലപാടുകളെടുക്കും. ആ നിലപാടുകൾ കഴിഞ്ഞ നിയമസഭാ തെരഞ്ഞെടുപ്പിലും മനുഷ്യ ശ്രംഖലയുടെ സമയത്തും കേരളം കണ്ടതാണ്. ലീഗ് എത്ര നടപടി എടുത്താലും, ലീഗ് അണികൾ ഈ നിലപാടിനൊപ്പം നിൽക്കുമെന്നല്ലേ മനുഷ്യശ്രംഖല കണ്ടിട്ടുള്ളവർക്ക് മനസ്സിലായത്. കോൺഗ്രസ് അതിന്റെ രാഷ്ട്രീയ നിലപാടുകൾ മാറ്റം ബി.ജെ.പി. നിർമ്മിക്കുന്ന അതിവേഗ വർഗ്ഗീയ പാതയെ തടയിടാൻ കോൺഗ്രസ്സിന് കഴിയില്ലായെന്നുള്ളത് ഇന്ന് കോൺഗ്രസ്സ് അണികളടക്കം ഈ നാട്ടിലെ എല്ലാ വിഭാഗം ജനങ്ങളും മനസ്സിലാക്കിയിട്ടുണ്ട്. ഉറച്ച രാഷ്ട്രീയ നിലപാടുകൾ വേണം. ആ രാഷ്ട്രീയ നിലപാടുകളെ ശക്തമായി പറയാനും നടപ്പാക്കാനുമുള്ള രാഷ്ട്രീയമായ ദാർഢ്യം കോൺഗ്രസ് കാണിച്ചാൽ മാത്രമേ അവർക്ക് ഇന്ത്യൻ രാഷ്ട്രീയത്തിലും കേരള രാഷ്ട്രീയത്തിലും മുമ്പോട്ട് പോകാൻ കഴിയുകയുള്ളൂയെന്ന ഓർമ്മ വേണം. ഇടതുപക്ഷം ഇന്ത്യാ രാജ്യത്ത് ഉയർത്തിപ്പിടിക്കുന്ന രാഷ്ട്രീയ സാമ്പത്തിക നിലപാടുകളെ അടിവരയിട്ട് ഉറപ്പിക്കുന്ന ഒരു ബഡ്ജറ്റ് ഈ ഇരുണ്ടകാലത്തും സഖാവ് തോമസ് ഐസക് അവതരിപ്പിച്ചു എന്നുള്ളതാണ് അതിന്റെ പ്രത്യേകത. ഈ ബഡ്ജറ്റിനെ ഞാൻ

പൂർണ്ണമായും പിന്തുണയ്ക്കുന്നു.

ശ്രീ. കെ. സി. ജോസഫ്: സർ, ഞാൻ ബഡ്ജറ്റിനെ എതിർക്കുകയാണ്.

ഇത് പൊള്ളയായ വാഗ്ദാനങ്ങളുള്ള ആത്മാർത്ഥതയില്ലാത്ത ബഡ്ജറ്റാണ്. I am very sorry to say that our Honourable Finance Minister is not honest even himself. ഈ വാഗ്ദാനങ്ങൾ നടപ്പിലാക്കാൻ സാധിക്കില്ലായെന്ന് അങ്ങയ്ക്ക് അറിയാം. അത് നടപ്പിലാക്കാനുള്ള ആത്മാർത്ഥതയുമില്ല. ഞങ്ങളൊക്കെ എം.എൽ.എ.മാർ ആയിരുന്നപ്പോൾ ബഡ്ജറ്റിൽ ഒരു വർക്ക് വന്നുകഴിഞ്ഞാൽ അത് നടന്നതുപോലെയാണ്, ഒന്നും ഭയപ്പെടേണ്ട കാര്യമില്ലായിരുന്നു. ബഡ്ജറ്റിൽ പ്രഖ്യാപിച്ചോ അത് നടപ്പിലായിരിക്കും. പക്ഷെ, അങ്ങയുടെ 2016-17 മുതലുള്ള ബഡ്ജറ്റ് പ്രസംഗങ്ങളിൽ മുഴുവനും നടപ്പിലാക്കാത്ത വാഗ്ദാനങ്ങളുടെ ആകെ തുകയാണ്. ഓഫീ സോഷ്യൽ ഓഡിറ്റിനുവേണ്ടി ശ്രീമതി അരുണാ റോയിയെ നിയമിക്കുമെന്ന് പറഞ്ഞല്ലോ; അങ്ങയുടെ ബഡ്ജറ്റ് വാഗ്ദാനങ്ങൾ സംബന്ധിച്ച് സോഷ്യൽ ഓഡിറ്റ് നടത്തുമോ? അരുണാ റോയിയെയോ നിയമസഭാ സമിതിയെയോ കൊണ്ട് പരിശോധിച്ചാൽ ഇതെല്ലാം പൊള്ളയായ, നടപ്പിലാക്കാത്ത വാഗ്ദാനങ്ങളുടെ പട്ടികയാണ് ഈ പ്രസംഗത്തിലുള്ളതെന്ന് ബോധ്യമാകും. ബഡ്ജറ്റിലേയ്ക്ക്

കടക്കുന്നതിന് മുമ്പായി എനിക്ക് ഒരു കാര്യം പറയാനാണ്. അങ്ങയുടെ ബഡ്ജറ്റ് പ്രസംഗത്തിലെ 207-ാം ഖണ്ഡികയിൽ സർക്കാർ സ്കൂളിന്റെയും എയ്ഡഡ് സ്കൂളിന്റെയും തസ്തികയുടെ കാര്യം പറയുന്നുണ്ട്. അതായത്, ആവശ്യമായ '....പരിശോധനയോ സർക്കാരിന്റെ അറിവോ ഇല്ലാതെ 18119 തസ്തികകളാണ് സർക്കാർ-എയ്ഡഡ് സ്കൂളുകളിൽ സൃഷ്ടിക്കപ്പെട്ടത്' എന്നാണ്. എന്റെ ചോദ്യം, സർക്കാർ സ്കൂളുകളിൽ തസ്തിക സൃഷ്ടിക്കുന്നത് സർക്കാർ അറിയാതെയോ? പിന്നെ ആരാണ് സർക്കാർ; എ.ഇ.ഒ.-യും ഡി.ഇ.ഒ.-യും സർക്കാറല്ലേ? സർക്കാർ സ്കൂളിൽ സർക്കാർ അറിയാതെ തസ്തിക സൃഷ്ടിച്ചുവെന്ന് പറഞ്ഞാൽ അത് ആരുടെ വീഴ്ചയാണ്. അങ്ങ്, ഇതിന് ഉതകുന്ന രീതിയിൽ കെ.ഇ.ആർ. ഭേദഗതി ചെയ്യുമെന്ന് പറഞ്ഞു. അപ്പോൾ മനസ്സിലാക്കേണ്ട കാര്യം നിലവിലുള്ള...

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, നമ്മുടെ ഭരണഭാഷയിൽ സർക്കാർ എന്നുപറഞ്ഞാൽ സെക്രട്ടേറിയറ്റാണ്. ഫിനാൻസ് കോഡ് പ്രകാരം സർക്കാർ സെക്രട്ടറിമാർ അറിയാതെ തസ്തികകൾ സൃഷ്ടിക്കാൻ പാടില്ലെന്നാണ്. ഫിനാൻസ് കോഡ് വായിച്ചുനോക്കൂ.

ശ്രീ. കെ. സി. ജോസഫ്: സർ, K.E.R.-ൽ വ്യവസ്ഥയുണ്ടല്ലോ; അത്

തയ്യാറാക്കിയത് ഗവൺമെന്റാണല്ലോ?

ഡോ. ടി. എം. തോമസ് ഐസക്: സർ, കെ.ഇ.ആർ.-ലെ വ്യവസ്ഥ പ്രകാരമല്ല, ഫിനാൻസ് വകുപ്പുപോലും അറിയാതെ ഒരു എക്സിക്യൂട്ടീവ് ഉത്തരവ് ഇറക്കിയതിന്റെ അടിസ്ഥാനത്തിലാണ് ഇങ്ങനെ എടുത്തുകൊണ്ടിരുന്നത്.

ശ്രീ. കെ. സി. ജോസഫ്: സർ, ഇതിന് ഉതകുന്ന രീതിയിൽ കെ.ഇ.ആർ.

ഭേദഗതി ചെയ്യുമെന്ന് അങ്ങുതന്നെ പറയുന്നത്. കെ.ഇ.ആർ. വ്യവസ്ഥ അനുസരിച്ച് ചെയ്യുന്ന കാര്യം സർക്കാർ അറിഞ്ഞില്ലെന്ന് പറഞ്ഞാൽ അത് മൗഢ്യമാണ്. ബഡ്ജറ്റിന്റെ പിറ്റേ ദിവസം ബഹുമാനപ്പെട്ട മുഖ്യമന്ത്രി ആലപ്പുഴയിൽ നടത്തിയ പ്രസംഗം മലയാള മനോരമയുടെ മുൻപേജിൽ കൊടുത്തിട്ടുണ്ട്. 'സ്കൂൾ മാനേജ്മെന്റുകളോട് മുഖ്യമന്ത്രി; വിദ്യാർത്ഥി വരരുത്. തസ്തിക നിർണ്ണയത്തിലെ അധികാരം സംബന്ധിച്ച് ബഡ്ജറ്റിൽ പറഞ്ഞ കാര്യങ്ങളിൽ സർക്കാരിനെ വിദ്യാർത്ഥി വരരുതെന്ന് എയ്ഡഡ് സ്കൂൾ മാനേജ്മെന്റിനോട് മുഖ്യമന്ത്രി താക്കീത് കൊടുത്തു'. ഇത് ഒരു ബഹുമാനപ്പെട്ട മുഖ്യമന്ത്രിക്ക് ചേർന്ന ഭാഷയാണോ? അദ്ദേഹം ഇങ്ങനെ സംസാരിക്കാമോ; കുറച്ചുകൂടി പോളിഷ്ഡ് ആകണ്ടേ? നമ്മുടെ ശൗര്യം കാണിക്കേണ്ടത് ആരുടെയെങ്കിലും നേരെയോണോ? മുഖ്യമന്ത്രിയെന്ന നിലയിൽ

സംസാരിക്കുമ്പോൾ അദ്ദേഹത്തിന്റെ നാവിൽനിന്നും കുറച്ചുകൂടി മാനുഷമായ, സൗമ്യമായ വാക്കുകളാണ് പ്രതീക്ഷിക്കുന്നത്. അക്കാര്യം അദ്ദേഹത്തിന് വിട്ടുകയാണ്, ഞാൻ അഭിപ്രായം പറയുന്നില്ല. ബഡ്ജറ്റ് പ്രസംഗത്തിൽ അങ്ങ് മുണ്ട് മുറുക്കി ഉടുക്കാൻ പറഞ്ഞു. കേരളം മാത്രമല്ല, ഇന്ത്യതന്നെ ഇന്ന് വലിയ സാമ്പത്തിക പ്രതിസന്ധിയിലാണെന്ന് നമുക്കെല്ലാവർക്കുമറിയാം. ആ പ്രതിസന്ധി ഉണ്ടാകാതിരിക്കാൻ എന്ത് ചെയ്യണം. വരുമാനം കുറയുന്നു, വരുമാന ചോർച്ച ഉണ്ടാകുന്നു. മുണ്ട് മുറുക്കി ഉടുക്കണം. ഞാൻ അങ്ങയോട് പറയുന്നു, Charity should begin at home. ധൂർത്ത്, ധാരാളിത്തം തുടങ്ങിയവയല്ലേ ഈ സർക്കാരിന്റെ മുഖമുദ്ര എന്ന് പറയുന്നത്. ഇന്നലെ പത്രത്തിൽ വായിച്ചതാണ് 'പ്രചാരണത്തിനുവേണ്ടി ഇലക്ട്രോണിക് പരസ്യ ബോർഡുകൾക്കായി സർക്കാർ; ചെലവ് അഞ്ചുകോടി രൂപ,' അഞ്ചു ജില്ലകൾക്ക് മാത്രം. 'അരിമണിയൊന്നു കൊറിക്കാനില്ല, തരിവളയിട്ടു കിലുക്കാൻ മോഹം' സർക്കാരിന് പണമില്ല, സാമ്പത്തിക പ്രതിസന്ധിയാണ്. അപ്പോഴും അങ്ങ് പരസ്യപ്രചാരണത്തിലൂടെ ഇത്തരത്തിലുള്ള അനാവശ്യമായ ചെലവുണ്ടാക്കുന്നത് ശരിയാണോയെന്ന് ബഹുമാനപ്പെട്ട മന്ത്രി ആലോചിക്കണം. ഇവിടെ ധനകാര്യ വകുപ്പുമന്ത്രി ജനങ്ങളുടെ കണ്ണിൽ

മണ്ണിടാൻ ശ്രമിക്കുകയാണ്. 2019-2020-ലെ ബഡ്ജറ്റിൽ കേന്ദ്ര പദ്ധതിക്കും തദ്ദേശസ്ഥാപനങ്ങളുടെ പദ്ധതിക്കും കൂടി പദ്ധതി അടങ്കൽ 30657 കോടി രൂപയായിരുന്നു. റിവൈസ്ഡ് എസ്റ്റിമേറ്റിൽ അത് വെട്ടിച്ചുരുക്കി 22703 കോടി രൂപയാക്കി. റിവൈസ്ഡ് എസ്റ്റിമേറ്റിൽ വെട്ടിക്കുറച്ചത് 7954 കോടി രൂപ. ഇപ്പോൾ പുതുക്കിയ എസ്റ്റിമേറ്റിനേക്കാൾ 5300 കോടി രൂപ വർദ്ധിപ്പിച്ച് 28003 കോടി രൂപയുടെ പദ്ധതിയാണ് അംഗീകരിച്ചിരിക്കുന്നത്. ഇതിന്റെ വരുമാന സ്രോതസ്സ് എന്താണ്? ഇന്നത്തെ സാമ്പത്തിക മാനദണ്ഡത്താൽ നിലവിലുള്ള വിഭവസമാഹരണം പോലും നടക്കാൻ അസാധ്യമായിരിക്കെ ഈ സാമ്പത്തിക വർഷാവസാനമാകുമ്പോൾ അങ്ങ് പ്രഖ്യാപിക്കുന്ന പദ്ധതികളെല്ലാം വെട്ടിച്ചുരുക്കുന്നുവെന്ന് പറയും. ഈ സഭയിൽ ഞാൻ റൂൾ 50 അവതരിപ്പിച്ചപ്പോൾ ലോക്കൽ ബോഡികളുടെ കാര്യം ഉന്നയിച്ചു. ഇന്ന് ലോക്കൽ ബോഡികൾക്ക് കൊടുക്കാനുള്ള 1234 കോടി രൂപയുടെ ബിൽ പെൻഡിംഗാണ്. 10-ാം തീയതിക്കുമുമ്പായി മുഴുവൻ ബില്ലുകളും കൊടുത്തിരിക്കുമെന്ന് അങ്ങ് ഈ സഭയിൽ പറഞ്ഞു. ഇന്ന് തീയതി 11 ആണ്. അന്നങ്ങനെ പറഞ്ഞതല്ലാതെ ഇന്നുവരെ ഒരു പൈസ പോലും കൊടുത്തിട്ടില്ല. വോട്ട് ചെയ്ത് അനുവദിച്ച തുകപോലും ചെലവഴിക്കാൻ സാധിക്കാതെ പാപ്പരായ

ഗവൺമെന്റാണെന്ന് പറഞ്ഞ് പുതിയ പദ്ധതികളുമായി വരുന്നു. ഈ നടപ്പ് സാമ്പത്തിക വർഷം റബ്ബറിന്റെ താങ്ങുവിലയായി 500 കോടി രൂപ പ്രഖ്യാപിച്ചു. 90.54 കോടി രൂപ മാത്രമാണ് കൊടുത്തത്. ഒരു വർഷത്തെ മുഴുവൻ സബ്സിഡിയും കൊടുക്കാൻ ബാക്കി നിൽക്കുകയാണ്. ബഡ്ജറ്റിൽ പണമുണ്ടായിട്ടും കൊടുക്കുന്നില്ല. ഈ ബഡ്ജറ്റിൽ പ്രതിപക്ഷ എം.എൽ.എ.-മാരെ അവഗണിക്കുകയാണ്. നിങ്ങളും ഞങ്ങളും ജയിച്ചുവന്ന എം.എൽ.എ.മാരാണ്. ഞങ്ങളും വോട്ട് വാങ്ങി ജയിച്ചുവരാണ്. ഈ ബഡ്ജറ്റിൽ ഭരണകക്ഷികൾക്കുള്ള ആനുകൂല്യങ്ങൾ മാത്രമേയുള്ളൂ. ഞങ്ങളെ അവഗണിക്കുന്നു. കേന്ദ്ര ബഡ്ജറ്റിൽ കേരളത്തെ അവഗണിക്കുന്നു. ഞങ്ങൾ അതിനെ പിന്തുണയ്ക്കുന്നു. രാഷ്ട്രീയ കാരണങ്ങളാൽ കേരളത്തെ കേന്ദ്രം അവഗണിക്കുന്നതുപോലെ കേരള ഗവൺമെന്റ് ഞങ്ങളെയും അവഗണിക്കുന്നു. ഞങ്ങളുടെ മണ്ഡലങ്ങളിൽ വർക്കുകളില്ല. തുക വകകൊള്ളിക്കുന്നില്ല. ഈ നയത്തിൽ അങ്ങ് മാറ്റം വരുത്തണം. അങ്ങയുടെ 5 ബഡ്ജറ്റുകൾ ഞാൻ വായിച്ചു. 2016-17-ലെ അങ്ങയുടെ പുതുക്കിയ ബഡ്ജറ്റ് പ്രസംഗത്തിലെ 116-ാമത്തെ പാദഗ്രാഫിൽ എല്ലാ ജില്ലാ കേന്ദ്രങ്ങളിലും കേരള നവോത്ഥാന

സാംസ്കാരിക സമുച്ചയങ്ങൾ സ്ഥാപിക്കുന്നതാണെന്ന് പ്രഖ്യാപിച്ചിട്ടുണ്ട്. തിരുവനന്തപുരം - അയ്യങ്കാളി, കൊല്ലം - ശ്രീനാരായണ ഗുരു, ആലപ്പുഴ - പി. കൃഷ്ണപിള്ള, പത്തനംതിട്ട - ചട്ടമ്പിസ്വാമി, ഇടുക്കി - അക്കാമ്മ ചെറിയാൻ, കോട്ടയം - ലളിതാംബിക അന്തർജനം, എറണാകുളം - സഹോദരൻ അയ്യപ്പൻ, തൃശ്ശൂർ - വള്ളത്തോൾ നാരായണമോനോൻ, പാലക്കാട് - വി. ടി. ഭട്ടതിരിപ്പാട്, മലപ്പുറം - അബ്ദുറഹ്മാൻ സാഹിബ്, കോഴിക്കോട് - വൈക്കം മുഹമ്മദ് ബഷീർ, കണ്ണൂർ - വാഗ്ഭടാനന്ദൻ, വയനാട് - എടച്ചേന കുങ്കൻ, കാസർഗോഡ് - സുബ്രഹ്മണ്യൻ തിരുമുഖ് എന്നിവയാണവ. നാല് കൊല്ലമായിട്ടും ഏതെങ്കിലും ജില്ലയിൽ ഇതിനുവേണ്ടി ഒരു രൂപയെങ്കിലും മാറ്റിവെച്ചിട്ടുണ്ടോ? അതിനുവേണ്ടി നടപടി സ്വീകരിച്ചിട്ടുണ്ടോ? ഈ ബഡ്ജറ്റ് മുഴുവൻ വാശാന ലംഘനങ്ങളുടെ ആകെ തുകയാണ്. ഞാൻ ഈ ബഡ്ജറ്റിനെ എതിർക്കുന്നു.

ശ്രീ. ഇ. ടി. ടൈസൺ മാസ്റ്റർ: സർ, ബഹുമാനപ്പെട്ട ധനകാര്യ

വകുപ്പുമന്ത്രി ഡോ. ടി. എം. തോമസ് ഐസക് അവതരിപ്പിച്ച 2020-2021 ബഡ്ജറ്റിന്റെ നന്ദിപ്രമേയത്തെ ഞാൻ അനുകൂലിക്കുകയാണ്. ബഡ്ജറ്റിനെക്കുറിച്ച് രണ്ട് നേതാക്കൾ പ്രകടിപ്പിച്ച അഭിപ്രായങ്ങൾ ആദ്യം തന്നെ സൂചിപ്പിക്കുകയാണ്. സാമ്പത്തിക മന്ത്രിയുടെ സാധ്യമാകുന്ന

ഏറ്റവും നല്ല ബഡ്ജറ്റാണെന്നാണ് ഇന്ത്യൻ കമ്മ്യൂണിസ്റ്റ് പാർട്ടി സംസ്ഥാന ജനറൽ സെക്രട്ടറി സഖാവ് കാനം രാജേന്ദ്രനും ഇതൊരു ഫാന്റസി ബഡ്ജറ്റാണെന്നാണ് ആദരണീയനായ പ്രതിപക്ഷനേതാവ് ശ്രീ. രമേശ് ചെന്നിത്തലയും അഭിപ്രായപ്പെട്ടത്. കണ്ണടച്ച് ഇരുട്ടാക്കി ആ കൃത്രിമമായ ഇരുളിലൂടെ ബഡ്ജറ്റിനെ നോക്കിക്കണ്ട അദ്ദേഹത്തിന്റെ വിചിത്രമായ നിലപാട് യഥാർത്ഥത്തിൽ എല്ലാവരെയും വേദനിപ്പിക്കുന്നതാണ്. ജനവിരുദ്ധവും രാജ്യത്തെ വിറ്റുതുലയ്ക്കുന്നതുമായ കേന്ദ്ര ബഡ്ജറ്റിന് തൊട്ടുപിന്നാലെയാണ് സംസ്ഥാന ബഡ്ജറ്റ് അവതരിപ്പിച്ചത്. ജവഹർലാൽ നെഹ്റു യൂണിവേഴ്സിറ്റിയിലെ ഇക്കണോമിക്സ് പ്രൊഫസർ ഡോ. ജയന്തി ഘോഷ് യൂണിയൻ ബഡ്ജറ്റിനെക്കുറിച്ച് “ Every single number in the Budget is a lie” എന്നാണ് പറഞ്ഞത്. എന്നുവെച്ചാൽ കേന്ദ്ര ബഡ്ജറ്റിന്റെ ഒന്നൊഴിയാത്ത എല്ലാ സംഖ്യയും നുണയാണെന്നാണ്. “ Data is the new urban naxal, it is the new anti-national, it is to be jailed,.....” എന്നും അവർ കൂട്ടിച്ചേർത്തു. കേന്ദ്ര ബഡ്ജറ്റ് ഇന്ത്യൻ ജനതയെ വഞ്ചിക്കുകയാണ് എന്നർത്ഥം. അത്തരത്തിൽ ആഴത്തിലുള്ള ഒരു വിശകലനശേഷി കേരള ബഡ്ജറ്റിന്റെ നന്മകൾ കണ്ടെത്താൻ ബഹുമാന്യനായ പ്രതിപക്ഷനേതാവിന്

കൂട്ടിനണ്ടായില്ലെന്ന് വേദപുർവ്വം പറയേണ്ടിവരികയാണ്.

സംസ്ഥാന ബഡ്ജറ്റിന്റെ മുഖചിത്രം ടോം വട്ടക്കുഴിയുടെ 'ഗാന്ധി വധം' എന്ന പെയിന്റിംഗാണ്. ഗാന്ധി ഘാതകരുടെ പിൻമുറക്കാർ ഇന്ന് ഗാന്ധി പാരമ്പര്യം ഏറ്റെടുക്കാതിരങ്ങിയിരിക്കുന്നതിനാൽ ഈ ഓർമ്മപ്പെടുത്തൽ ഏറ്റവും അത്യാവശ്യമാണ്. കപടമായ വന്ദനം നടത്തി തൊട്ടടുത്തുനിന്നാണ് നാഥുറാം വിനായക് ഗോഡ്സെ എന്ന ഹിന്ദു തീവ്രവാദി ഗാന്ധിജിയുടെ നെഞ്ചിലേക്ക് beretta .38 pistol കൊണ്ട് മൂന്ന് പ്രാവശ്യം നിറയൊഴിച്ചത്. അയാൾ ഹിന്ദു രാഷ്ട്ര എന്ന പത്രത്തിന്റെ എഡിറ്ററായിരുന്നു. അത്തരം പിസ്റ്റൽ ഉപയോഗിച്ചാണ് 2013-ൽ Dr. Narendra Dabholkar-യെയും 2015-ൽ Govind Pansare-യെയും Prof. M. M. Kalburgi-യെയും 2017-ൽ Gauri Lankesh -നെയും വെടിവെച്ച് കൊന്നത്. വെറുപ്പിന്റെയും വിദ്വേഷത്തിന്റെയും ഭാഷയിലാണ് കേന്ദ്ര ഭരണാധികാരികൾ സംസാരിക്കുന്നത്. "അക്രമവും ഹിംസയുമാണ് തങ്ങളുടെ കർമ്മമെന്ന് വിശ്വസിക്കുന്ന അണികൾ" എന്ന് ഈ ട്രാന്റിനെപ്പറ്റി ബഡ്ജറ്റിന്റെ ആമുഖത്തിൽ അടയാളപ്പെടുത്തിയിട്ടുണ്ട്. ഗാന്ധിജി ഞങ്ങളുടെ ജീവിതമാണെന്ന് പാർലമെന്റിൽ പ്രധാനമന്ത്രി പ്രഖ്യാപിക്കുകയാണ്. അതേസമയം അദ്ദേഹത്തിന്റെ അനുയായികൾ

ഗോഡ്സയെ ദേശസ്നേഹിയെന്നും വിളിക്കുന്നു. ഗാന്ധിമതത്തിന്റെ ആസൂത്രകനായ Savarkar-ന് പരമോന്നത ബഹുമാനമായ ഭാരതരത്ന നൽകുന്നതിനായി കുളിപ്പിച്ചു കുറിയിട്ട് നിർത്തിയിരിക്കുന്ന കാഴ്ചയാണ് നമുക്ക് കാണാൻ കഴിയുന്നത്. ജനാധിപത്യവും ഏകാധിപത്യവും മുഖാമുഖം നിൽക്കുന്ന ഇന്ത്യൻ അവസ്ഥയിൽ നമ്മുടെ മക്കൾ ചോര നനഞ്ഞ് തെരുവിൽ പൗരത്വ ഭേദഗതി നിയമം എന്ന വംശഹത്യ നിയമത്തിനെതിരെയുള്ള സമരത്തിൽ നിറയുമ്പോൾ ഇങ്ങനെയുള്ള ഓർമ്മപ്പെടുത്തൽ വീണ്ടും വീണ്ടും വേണ്ടിവരുന്നു. ചരിത്രം പഠിക്കാൻ പോയ കുട്ടികൾ ചരിത്രം സൃഷ്ടിക്കാൻവേണ്ടി സ്വന്തം ചോരകൊണ്ട് തെരുവുകൾ നനയ്ക്കുകയാണ്. സമൂഹത്തെ നന്നായി പിളർത്തി ഇവിടെ അതിവേഗം പരക്കുന്ന വെറുപ്പിന്റെ മാതൃക വൈറസിനെക്കുറിച്ചുള്ള ശ്രീ. എൻ. എസ്. മാധവന്റെ പുതിയ കഥയാണ് "പാല് പിരിയുന്ന കാലം." ലോവർ ബെർത്ത് തനിക്ക് വേണമെന്ന കമ്പാർട്ട്മെന്റിലെ യുവതിയുടെ ആവശ്യം തിരസ്കരിച്ച സാബു എന്ന ചെറുപ്പക്കാരനെ ഡൽഹിയിൽവെച്ച് ആൾക്കൂട്ടം തല്ലിക്കൊല്ലുന്നതാണ് കഥ. മുറിച്ചെടുത്ത തന്റെ മാംസ സ്പെസിമനുമായി അർബുദ ചികിത്സയ്ക്ക് പോകുന്ന സാബുവിനെ ഗോ മാംസ കച്ചവടക്കാരനാണെന്ന് യുവതി ആരോപിക്കുകയായിരുന്നു. സാബു, കേരളം

എന്നീ രണ്ട് വാക്കുകളിൽ മതഭ്രാന്തിന്റെ വൈറസ് ബാധയിൽ ജനങ്ങളും ഹിംസാത്മകമായി പെരുമാറുകയാണ്. പൗരത്വ ഭേദഗതി നിയമത്തിലൂടെ ന്യൂനപക്ഷ വിഭാഗത്തെ മുറിച്ചുമാറ്റിക്കൊണ്ടുള്ള തുടക്കം ഭാവിയിൽ ഒരു നാടിനുമീതെ ചാർത്താവുന്ന വധമുദ്രയാണെന്ന് ശ്രീ. എൻ. എസ്. മാധവൻ ഒരു പ്രവാചക ശബ്ദത്തിൽ സംസാരിക്കുന്നതായി നമുക്ക് കാണാൻ കഴിയും. തങ്ങളുടെ തിട്ടുരങ്ങൾ അനുസരിക്കാത്ത ചാതുർവർണ്യത്തിന്റെ ദുർനിയമങ്ങൾ അനുസരിക്കാത്ത നാട്ടിലെ മനുഷ്യരെയും നാടിനെയും ശത്രുവിന്റെ കള്ളിയിലേയ്ക്ക് നീക്കിനിർത്തുന്ന മനുസ്മൃതിയുടെ പ്രാകൃത രീതിയാണ് കേന്ദ്ര ഭരണാധികാരികളുടെ അന്തഃരംഗത്തെ പുളകിതമാക്കുന്നത്. മാനവ സാഹോദര്യത്തിന്റെ പ്രകാശഗോപുരമായ ഇൻഡ്യൻ ഭരണഘടനയുടെ സ്ഥാനത്ത് രണ്ടര സഹസ്രാബ്ദം പഴക്കമുള്ള പ്രാകൃത നീതി ഗ്രന്ഥമായ മനുസ്മൃതിയെ അവർ പകരം വയ്ക്കുന്നു. അതുകൊണ്ടാണ് പ്രളയകാലത്ത് ദുരിതക്കയത്തിലായ കേരളത്തോട് മുഖംതിരിഞ്ഞുനിന്ന് ഈ നാടിനെ തകർത്തുകളയാമെന്നാണ് അവർ വ്യാമോഹിക്കുന്നത്. ജി.എസ്.ടി. വിഹിതം വെട്ടിക്കുറച്ചും സാമ്പത്തിക സഹായങ്ങൾ വെട്ടിക്കുറച്ചും കടമെടുപ്പ് പരിധി കുറച്ചും കേരളത്തെ ശ്യാസംമുട്ടിക്കാമെന്നാണ് കരുതുന്നത്. ജനവരി,

ഫെബ്രുവരി മാസം അവർ വെട്ടിക്കുറച്ചത് 8340 കോടി രൂപയാണെന്നാണ് ബഹുമാന്യനായ ധനകാര്യ വകുപ്പുമന്ത്രി പറഞ്ഞത്. അതുകൊണ്ട് ഈ ബഡ്ജറ്റിന് ജനകീയ പ്രതിരോധത്തിന്റെ മുഖംകൂടിയുണ്ടെന്ന് ഞാൻ പറയും. സാമ്പത്തിക മാന്യത്തിന്റെ കോളിളക്കത്തിൽ രാജ്യം ആടിയുലഞ്ഞുകൊണ്ടിരിക്കുമ്പോഴും സംസ്ഥാനത്തിന് സാമ്പത്തികരംഗത്ത് വളർച്ചയുടെ അങ്കുരങ്ങൾ ദൃശ്യമാണെന്ന് പരക്കെ വിശ്വസിക്കപ്പെടുന്ന ഒരു കാര്യമാണിത്. അതിന് 2019-ലെ ഇക്കണോമിക് റിവ്യൂ മാത്രം പരിശോധിച്ചാൽ മതി. രാജ്യത്തിന്റെ ജി.ഡി.പി വളർച്ച 4.8 ശതമാനമായി നിലംപതിച്ചിരിക്കുന്നു. ഈ കണക്കുണ്ടാക്കിയ പ്രധാനികൾ തന്നെ പിന്നീട് പറയുന്നത് യഥാർത്ഥത്തിൽ ജി.ഡി.പി വളർച്ച 2.5 ശതമാനം മാത്രമാണെന്നാണ്. അതേസമയം കേരളത്തിന്റെ ജി.ഡി.പി. വളർച്ച 7.5 ശതമാനമായി ഉയർന്നിരിക്കുന്നു. സംസ്ഥാനത്തിന്റെ വ്യവസായ വളർച്ചാനിരക്ക് ഏറ്റവും ഗംഭീരമായി 13.2 ശതമാനമായി ഉയർന്നിരിക്കുന്നു. രാജ്യത്തിന്റെ 0.6 ശതമാനത്തിലേക്ക് താഴ്ന്നിരിക്കുന്നു. ബി.പി.സി.എൽ, എച്ച്.പി.സി.എൽ, എയർ ഇന്ത്യ, ബി.ഇ.എം.എൽ, എൽ.ഐ.സി, തുടങ്ങി എല്ലാ പൊതുമേഖലാ സ്ഥാപനങ്ങളും കേന്ദ്രസർക്കാർ ആക്രിവിലയ്ക്ക്

വിറ്റുലയ്ക്കുകയാണ്. അതേസമയം നാട്ടിലുള്ള ചെറിയ സ്ഥാപനങ്ങളെയെല്ലാം ലാഭത്തിലേക്ക് കൈപിടിച്ച് കയറ്റുകയാണ് നമ്മുടെ പ്രിയപ്പെട്ട സംസ്ഥാന സർക്കാർ. നോട്ടുനിരോധനം പോലുള്ള തിരുമണ്ടൻ തീരുമാനങ്ങൾ ലക്ഷക്കണക്കിന് സാധാരണക്കാരെ കേന്ദ്രസർക്കാർ തെരുവിൽ വഴിയാധാരമാക്കി മാറ്റിയപ്പോൾ 50,000 പുതിയ തൊഴിലവസരങ്ങൾ സൃഷ്ടിക്കുകയാണ് സംസ്ഥാന സർക്കാർ ചെയ്തത്. ഒരു ജനത അനീതിക്കെതിരെ ജ്വലിച്ച് ജീവിക്കുന്നതുകൊണ്ടാണ് ഉറച്ച കാൽവെയ്പ്പുകളോടെ കേരളം മുന്നോട്ടുപോകുന്നത്. ആ ഉറച്ച നിലപാടുകൾ ഈ ബഡ്ജറ്റിന്റെ അന്തർധാരയായി നമുക്ക് കാണാൻ കഴിയും.

കേന്ദ്ര ബഡ്ജറ്റിൽ പ്രവാസികളുടെ ക്ഷേമത്തിന് ഒരു രൂപപോലും മാറ്റിവെച്ചിട്ടില്ലെന്ന് മാത്രമല്ല, പുതിയ നികുതി ചുമത്താനുള്ള നിർദ്ദേശം കൂടി വെച്ചിരിക്കുന്നു. നമ്മുടെ രാജ്യത്തിന്റെ സമ്പദ്വ്യവസ്ഥ കെട്ടിപ്പടുക്കുന്നതിൽ നിർണ്ണായകമായ പങ്കുവഹിക്കുന്ന പ്രവാസികളെ പൂർണ്ണമായും തഴയുന്ന നയമാണ് ബി.ജെ.പി സർക്കാർ/കേന്ദ്രസർക്കാർ സ്വീകരിച്ചുവരുന്നത്. ഇതിന്റെ പ്രതിഷേധങ്ങൾ ലോകമെമ്പാടും അലയടിക്കുന്ന വേളയിലാണ് സംസ്ഥാന സർക്കാരിന്റെ ബഡ്ജറ്റ് അവതരണം നടന്നത്. ലോക മലയാളികളുടെ

മനസ്സിൽ കുളിരണിയിക്കുന്ന നിരവധി പ്രഖ്യാപനങ്ങൾ ഡോ. ടി. എം. തോമസ് ഐസക് പ്രഖ്യാപിച്ചിരിക്കുന്നു. സംസ്ഥാന ബഡ്ജറ്റ് 2019-20-ൽ പ്രവാസി വകുപ്പിന് വകയിരുത്തിയത് 30 കോടി രൂപയാണെങ്കിൽ ഈ സാമ്പത്തിക വർഷം അത് 90 കോടി രൂപയായി ഉയർത്തിയിരിക്കുകയാണ്. യു.ഡി.എഫ് സർക്കാരിന്റെ കാലത്ത് 5 വർഷംകൊണ്ട് ആകെ നീക്കിവച്ചിരുന്നത് 82 കോടി രൂപ മാത്രമായിരുന്നുവെങ്കിൽ ഇപ്പോൾ ഈ സംഖ്യ മാത്രം കൂട്ടിയാൽ അറിയാം എത്രയോ വലിയ പ്രാധാന്യമാണ് പ്രവാസികളെ സംബന്ധിച്ച് ഈ ഭരണകൂടം നൽകുന്നതെന്ന്. തിരിച്ചുവരുന്ന പ്രവാസികളുടെ പുനരധിവാസത്തിന് മുൻഗണന നൽകുന്നതിനൊപ്പംതന്നെ അങ്ങേയറ്റം ആശ്വാസകരമാണ് 'സാന്ത്വനം' പോലുള്ള പരിപാടികൾ. വിദേശ ജോലിക്ക് പ്രോത്സാഹനം നൽകുക എന്ന ലക്ഷ്യത്തോടെ ജോബ് പോർട്ടൽ സമഗ്രമാക്കുന്നതിനും 10,000 നല്ലമാർക്ക് വിദേശത്ത് ജോലി ലഭ്യമാക്കുന്നതിനുള്ള ക്രാഷ് ഫിനിഷിംഗ് കോഴ്സിന് പണം അനുവദിച്ചതുമൊക്കെ ഉദ്യോഗാർത്ഥികൾക്ക് വലിയ പ്രയോജനം ലഭിക്കുമെന്നതിൽ പക്ഷാന്തരമില്ല. പ്രവാസികളുടെ സമ്പാദ്യ സമാഹരണവും നിക്ഷേപവും മുൻനിർത്തി ആരംഭിച്ചിട്ടുള്ള പ്രവാസി ഡിവിഡന്റ് ഫണ്ടും പ്രവാസി ചിട്ടിയും കേരളത്തിന് പ്രവാസികളോടുള്ള അധമ്യമായ

സ്റ്റേഹം പ്രകടിപ്പിക്കാൻ ഇതിലും വലുതായി നമുക്ക് കാണാൻ കഴിയില്ല. സംസ്ഥാന ബഡ്ജറ്റിന്റെ ചില നന്മകളെക്കുറിച്ചും നമുക്ക് ഏറെ പറയാൻ കഴിയും. ഒന്നാമതായി, 'വിശപ്പരഹിത കേരളം' സംബന്ധിച്ച് 25/- രൂപയ്ക്ക് ഉച്ചയൂണ് നൽകുന്ന നിർദ്ദേശത്തെപ്പറ്റി സാമൂഹ്യ മാധ്യമങ്ങളിൽ അതിനെക്കുറിച്ച് പരിഹാസ ട്രോളുകളാണ് നിറയുന്നത്. ഈ ജന്മത്ത് നടപ്പാക്കാൻ കഴിയാത്ത രീതിയിലുള്ള നിർദ്ദേശമെന്ന മട്ടിലാണ് അതിന്റെ പോക്ക്. അവർ കാണാത്ത ചില കാര്യങ്ങളുണ്ട്. ഇങ്ങനെയുള്ള ഭക്ഷണശാലകൾ ഇപ്പോൾ തന്നെ കേരളത്തിലുണ്ട്. ഡോ. ടി. എം. തോമസ് ഐസകിന്റെ ഭാവനാ മികവിൽ 'വിശപ്പരഹിത മാരാരിക്കളം' എന്ന കാഴ്ചപ്പാടിൽ വളവിനാട് ഡി.സി. മിൽസ്-നു സമീപം 25/- രൂപയ്ക്ക് പച്ചക്കറിയും മീൻകറിയും പപ്പടവും മോരും അച്ചാരും ചേർത്തുണ്ടാക്കിയ ഊണ് കിട്ടും. ഇതുപോലെ ഇതേവിലയ്ക്ക് കോഴിക്കോട് ശ്രീ. കെ. വി. അബ്ദുൾ ഖാദർ ഇക്കയുടെ മെസ് ഹൗസിൽ നിന്നും വയറുനിറച്ച് ഉച്ചഭക്ഷണം കിട്ടും. ക്ഷേമപെൻഷനുകളിൽ 100/- രൂപ വർദ്ധനവ്, ദുർബല വിഭാഗങ്ങൾക്കുള്ള ദ്രവ്യമായ കൈത്താങ്ങാണ്. 1300/-രൂപ വയോജനങ്ങൾക്ക് വാരിക്കൊടുത്ത് വികസനത്തിന് പണം വേസ്റ്റാക്കിയെന്ന് പറയുന്ന ഒരു കൂട്ടം നന്ദികെട്ടവർ ഈ

സമൂഹത്തിലുണ്ടെന്ന് ഓർമ്മിപ്പിച്ചുകൊണ്ടുതന്നെയാണ് ഇത് പറയുന്നത്. ഭൂരഹിതരായ ഭവനരഹിതരായ കുടുംബങ്ങൾക്ക് ഒരു ലക്ഷം വീടുകൾ പുതുതായി ഈ വർഷം നിർമ്മിച്ച് നൽകുകയാണ്. 'സമ്പൂർണ്ണ പാർപ്പിട ലഭ്യതാ സംസ്ഥാനമായി' മാറാൻ കേരളത്തിന് ഇനി അധികകാലം കാത്തുനിൽക്കേണ്ടി വരില്ല.

ആശാ വർക്കർമാർക്ക് 500/- രൂപ ഓണറേറിയം വർദ്ധിപ്പിച്ചത് അഭിനന്ദനീയമായ സത്കർമ്മമായി കരുതുകയാണ്. ബഡ്ജറ്റിന്റെ മഹാ അത്ഭുതം ഈ വർഷം നമുക്ക് കാണാൻ കഴിയും. അത് കിഫ്ബിയാണ്. ധനമന്ത്രിയുടെ ഇക്കണോമിക് മിറാക്കിൾ എന്ന് പറയാൻ കഴിയും. കിഫ്ബിക്കെതിരെ ഒരു ലോഡ് പൂച്ചം പറയുന്ന പ്രതിപക്ഷനിരയിലെ അംഗങ്ങൾപോലും ഇപ്പോൾ രഹസ്യമായി കിഫ്ബിയുടെ ആരാധകരാണ്. അത്രയധികം പ്രവൃത്തികളാണ് 140 മണ്ഡലങ്ങളിലും നടക്കുന്നത്. കിഫ്ബിയുടെ മൊത്തം മൂല്യം 54,000 കോടി രൂപയ്ക്ക് മുകളിൽ വരും. ഈ വർഷം 20,000 കോടി രൂപയ്ക്കുള്ള പുതിയതും വലുതുമായ നിർമ്മാണ പ്രവർത്തനങ്ങളും നിർദ്ദേശിക്കപ്പെട്ടിരിക്കുന്നു. എന്നാൽ കിഫ്ബി പ്രോജക്ടുകളുടെ ഒരു പ്രശ്നംകൂടി അങ്ങയുടെ ശ്രദ്ധയിൽപ്പെടുത്തുവാൻവേണ്ടി

ഈയവസരം ഞാൻ പ്രയോജനപ്പെടുത്തുകയാണ്. നിർവ്വഹണം സംബന്ധിച്ച് വിവിധ വകുപ്പുകൾ യോജിപ്പിച്ച് ഒരു പ്രവർത്തന കലണ്ടർ തയ്യാറാക്കി സമയബന്ധിതമായി ഈ പ്രവർത്തനം തീരാനുള്ള നടപടി കൂടി അങ്ങ് സ്വീകരിക്കണമെന്ന് ഞാൻ ഇത്തരുന്നത്തിൽ അഭ്യർത്ഥിക്കുന്നു. കേരളം മാറുകയാണ്; വികസിതമായ കേരളത്തിന്റെ മുഖം ഇപ്പോൾ തന്നെ കൺമുന്നിൽ കാണാം. ഈ ബഡ്ജറ്റിനെക്കുറിച്ച് എന്റെ വിലയിരുത്തൽ 'രക്തസാക്ഷികളുടെ വീട് ' എന്ന പേരിൽ വി. ആർ. രതീഷ് എഴുതിയ ചെറുകവിതയിലെ അവസാന വരികൾ പറയുന്നതുപോലെ ഇങ്ങനെ സംഗ്രഹിക്കാം.

"തോറ്റവർക്കുള്ള പാട്ടിൽ നിന്നും ഞാൻ പടുത്തുയർത്തും
പിറക്കാനിരിക്കുന്നവർക്കുള്ള ഭൂപടം"

ഒരിക്കൽകൂടി 2020-21 സംസ്ഥാന ബഡ്ജറ്റിനെ അനുകൂലിച്ചുകൊണ്ട് പ്രത്യേകമായി ഇത്തരമൊരു വലിയ ക്രൈസിസ് നേരിടുന്ന സന്ദർഭത്തിൽ ഒരു ധനകാര്യമന്ത്രി ഇങ്ങനെയൊരു ബഡ്ജറ്റ് അവതരിപ്പിച്ചതിലുള്ള സന്തോഷം പ്രത്യേകമായി രേഖപ്പെടുത്തി നന്ദിപറഞ്ഞുകൊണ്ട് നിർത്തുന്നു.

ശ്രീ. മഞ്ഞളാംകുഴി അലി: സർ, ഞാൻ ഈ ബഡ്ജറ്റിനെ എതിർക്കുന്നു.

ബഹുമാനപ്പെട്ട ധനമന്ത്രിയുടെ ടി.വി. ചാനലുകളുമായുള്ള 'പ്രീ-ബഡ്ജറ്റ് ടോക്ക്' സ്ഥിരമായിട്ട് കാണുന്ന ഒരാളാണ് ഞാൻ. അദ്ദേഹം വളരെ കളർഫുൾ ആയ ഷർട്ട് ധരിച്ച് കോവളം കടപ്പുറത്തുകൂടി ഓടിച്ചാടി വളരെ സന്തോഷത്തോടുകൂടി വരാൻപോകുന്ന ബഡ്ജറ്റിനെപ്പറ്റി വളരെ വാചാലമായി സംസാരിക്കാറുണ്ട്. ഈ പ്രാവശ്യം അദ്ദേഹത്തെ കാണുമ്പോൾ ഒരു വശപ്പിശക്. അദ്ദേഹം വളഞ്ഞ ഒരു പാറപ്പുറത്ത് കുത്തിയിരിക്കുന്നു; നടക്കുന്നില്ല; കീറിയ ഒരു ജമ്പയിട്ടിട്ടുണ്ട്; മുടി ചീകിയിട്ടില്ല; കാണുമ്പോൾ തന്നെ പൊളിഞ്ഞ തറവാട്ടിലെ ഒരു കാരണവരെപ്പോലെ തോന്നുകയാണ്. അദ്ദേഹം വളരെ ഫീബിളായിട്ടാണ് സംസാരിക്കുന്നതുപോലും. അറബികൾ പറയുന്നതുപോലെ, ഒരു 'മിസ്കിൻ'-ന്റെ രൂപമായിട്ടാണ് എനിക്ക് തോന്നിയത്. ഈ ബഡ്ജറ്റ് വന്നപ്പോഴാണ് മനസ്സിലായത് ഇതൊരു 'മിസ്കിൻ' ബഡ്ജറ്റാണെന്ന്. നമ്മുടെ നാട് അതിരൂക്ഷമായിട്ടുള്ള ധനപ്രതിസന്ധിയിലൂടെ കടന്നുപോകുകയാണ്. നികുതി പിരിവ് നമ്മൾ ഉദ്ദേശിച്ചതിന്റെ പകുതിപോലും ആയിട്ടില്ല. ഒരു നിയന്ത്രണവുമില്ലാത്ത രീതിയിലാണ് നികുതി വകുപ്പിന്റെ പോക്ക്. വിഭവസമാഹരണം പരാജയപ്പെട്ടു. 30 ശതമാനം വർദ്ധനവ് പ്രതീക്ഷിച്ചതിലും 14 ശതമാനമായി താഴ്ന്നു. കഴിഞ്ഞവർഷം ബഡ്ജറ്റിലുള്ള

മൂലധനച്ചെലവ് 7,900 കോടി രൂപയാണ്. ഒരുകാലത്തും ഇത്രയും മോശമായി
 വന്നിട്ടില്ല. കേരളപ്പിറവിക്ക് ശേഷം ഈ സർക്കാർ അധികാരത്തിൽ
 വരുന്നതുവരെ ആകെയുണ്ടായിരുന്ന കടം ഒരു ലക്ഷത്തി ഇരുപത്തി അയ്യായിരം
 കോടി രൂപ മാത്രമാണ്. ഇപ്പോൾ അത് ഒരു ലക്ഷം കോടി രൂപയായി
 വർദ്ധിച്ച് 2.21/2 ലക്ഷം കോടി രൂപയായി. ഒരു ലക്ഷം കോടി രൂപയുടെ എന്ത്
 വികസന പ്രവർത്തനങ്ങളാണ് നാട്ടിലുണ്ടായിട്ടുള്ളത്? എവിടെപ്പോയി ആ ഒരു
 ലക്ഷം കോടി രൂപ? റവന്യൂ കമ്മി കൂടിവരുന്നു; ട്രഷറികളെല്ലാം ഏകദേശം
 പൂട്ടിപ്പോയതുപോലെയാണ്. ജീവനക്കാരുടെ പെൻഷനും ശമ്പളവും
 കൊടുക്കുന്നതല്ലാതെ വേറെയൊന്നും അവിടെ നടക്കുന്നില്ല. 2.21/2 ലക്ഷം
 കോടി രൂപ വരുന്ന കടത്തിന്റെ 63 ശതമാനവും അടുത്ത 5 വർഷംകൊണ്ട്
 മെച്ചുരിറ്റി എത്തുകയാണ്. നമ്മൾ എങ്ങനെയാണ് അത് തിരിച്ചടയ്ക്കുക?
 സാമ്പത്തിക സർവ്വേയിൽ 7.5 % വളർച്ചാനിരക്കുണ്ടെന്നാണ് പറയപ്പെടുന്നത്.
 ഇത് വസ്തുതാപരമാണ്. പലപ്പോഴും കണക്കുകൾ നമ്മൾ വളച്ചൊടിക്കുകയാണ്.
 കേരള ബാങ്കിന്റെ കാര്യം പറഞ്ഞതുപോലെ നമ്മൾ കൊടുക്കുന്ന കണക്കുകൾ
 തെറ്റായിപ്പോകുന്നു. സി. ആന്റ് എ.ജി.യുടെ റിപ്പോർട്ടിൽ പറയുന്നത് നമ്മുടെ
 കണക്കുകളിൽ വ്യാപകമായ വളച്ചൊടിക്കൽ നടന്നിട്ടുണ്ടെന്നാണ്. 2018-19-ൽ

നമ്മളെടുത്ത 8611 കോടി രൂപ മുഴുവൻ കൃത്യമായി തിരികെ കൊടുക്കേണ്ടതാണെന്നാണ് അവർ അഭിപ്രായപ്പെട്ടത്. വെറും 313 കോടി രൂപമാത്രമാണ് ഇതുവരെയും തിരിച്ചടച്ചത്. ഒരു അഡ്ജസ്റ്റ്മെന്റ് അക്കൗണ്ടിംഗാണ് എല്ലായിടത്തും നടക്കുന്നത്. തെറ്റായ കണക്കുകൾ ബോധിപ്പിക്കുന്നത് കുറ്റകരമാണ്. മോശമായൊരു ധനകാര്യ മാനേജ്മെന്റാണിത്. ബഡ്ജറ്റിൽ ഒന്ന് പ്രഖ്യാപിക്കുന്നു, വേറൊന്ന് നടപ്പാക്കുന്നു. ബഡ്ജറ്റും യഥാർത്ഥ്യവും തമ്മിൽ ഒരു ബന്ധവുമില്ല. നവോത്ഥാനമ്യൂസിയം, 42 ലക്ഷം ആരോഗ്യ ഇൻഷുറൻസ്, തൊഴിലുറപ്പ് പദ്ധതി, വ്യവസായ പാർക്കുകൾ, ഇതൊക്കെ എവിടെപ്പോയി? തദ്ദേശഭരണ സ്ഥാപനങ്ങളുടെ ഇന്നത്തെ അവസ്ഥ കാരണം അവർക്ക് ഒന്നും ചെയ്യാനാകാത്ത സ്ഥിതിയാണ്. ഇത് പഞ്ചായത്ത് ഇലക്ഷന്റെ സമയമാണ്. അവിടത്തെ റോഡുകൾ റിപ്പെയർ ചെയ്യണമെന്നത് എല്ലാ പാർട്ടിക്കാരുടെയും ആഗ്രഹമാണ്. പക്ഷേ അത് എങ്ങനെ ചെയ്തു തീർക്കും. ട്രഷറി നിയന്ത്രണം കാരണം ഒരുരൂപപോലും കോൺട്രാക്ടർമാർക്ക് കൊടുക്കാൻ സാധിക്കുന്നില്ല. ജി.എസ്.ടി. വന്നകാലം മുതൽ ആയിരം നാവുള്ള അനന്തനെപ്പോലെ ജി.എസ്.ടി.യെപ്പറ്റി അങ്ങ് സംസാരിച്ചിരുന്നതാണ്. ജി.എസ്.ടി. കളക്ഷൻ

ഇത്രയും മോശമായതെങ്ങനെയാണ്? ഇത്രയധികം നികുതി വെട്ടിപ്പിന്റെ കാലമുണ്ടായിട്ടില്ലെന്നതാണ് വാസ്തവം. ചെക്ക്പോസ്റ്റുകളെടുത്തുകളഞ്ഞതിനാൽ ചെക്ക്പോസ്റ്റുവഴി ധാരാളം സാധനങ്ങൾ വരുന്നുണ്ട്. ഇഷ്ടം പോലെ സാധനങ്ങൾ ആർക്കും എവിടെയും വിൽക്കാം. യഥാർത്ഥത്തിൽ ടാക്സ് കൊടുക്കുന്നവരാണ് ബുദ്ധിമുട്ട് അനുഭവിക്കുന്നത്. അവർക്ക് കോംപീറ്റ് ചെയ്യാൻ സാധിക്കുന്നില്ല. കള്ളുകുടിയന്മാരും ഭാഗ്യവശേഷികളുമില്ലെങ്കിൽ നമ്മുടെ രാജ്യത്തിന്റെ സാമ്പത്തികാവസ്ഥ എന്താകുമായിരുന്നു? കഴിഞ്ഞ സർക്കാരിന്റെ കാലത്ത് കേരളത്തിലെ ബാറുകൾക്കൊന്നും നിരോധിച്ചിരുന്നു. എല്ലാം നിർത്തലാക്കുമെന്ന് പറഞ്ഞ് നിങ്ങൾ അധികാരത്തിൽ വന്നു. ശ്രീ. ഇന്നസെന്റും ശ്രീമതി കെ. പി. എ. സി. ലളിതയും ചേർന്ന് തകർത്ത് അടിയറവിലിറങ്ങി. പക്ഷേ എന്താണ് സംഭവിച്ചത്? 565 ബാറുകൾ പുനരാരംഭിച്ചു. ഒരു ബാറിന് 28 ലക്ഷം രൂപയാണ് ലൈസൻസ് ഫീസ്. ഏറ്റവും കൂടുതൽ നികുതി ഈടാക്കുന്നത് ലിക്വറിൽ നിന്നാണ്. കള്ളുകുടിയന്മാരില്ലെങ്കിൽ നമ്മുടെ അവസ്ഥ എന്താകുമായിരുന്നു? ബഡ്ജറ്റിൽ എല്ലാ മേഖലകളിലും ഫീസ് കൂട്ടി, ഫെയർവാല്യൂ 10% കൂട്ടി റിയൽ എസ്റ്റേറ്റ് പഴയതുപോലെയല്ല, ഫ്ലാറ്റുകൾ പഴയതുപോലെ വിറ്റുപോകുന്നില്ല. കിട്ടിയിരുന്ന രജിസ്ട്രേഷൻ വരുമാനം

ഇനിയും കിട്ടുമെന്ന് ഉറപ്പില്ല. മരട് ഫ്ലാറ്റുകളെപ്പോലെ ഇനിയും തീരദേശ നിയമം പാലിക്കാത്ത നിരവധി കെട്ടിടങ്ങളുണ്ടെന്നാണ് പറയുന്നത്. ഉണ്ടെങ്കിൽ അത് പൊളിച്ചുകളയരുത്, അവയെ സർക്കാർ ഏറ്റെടുത്ത് സൂക്ഷിക്കുകയോ ആശുപത്രികളോ ആക്കണമെന്നാണ് എനിക്ക് അഭ്യർത്ഥിക്കാനുള്ളത്. നാട്ടിൽ പഴയതുപോലെ കച്ചവടമൊന്നുമില്ല. റീറ്റെയിലൊക്കെ 40 ശതമാനവും 50 ശതമാനവും കുറഞ്ഞു. കടകൾ പലതും പൂട്ടി. പ്രവാസിപ്പണം പഴയതുപോലെ വരുന്നില്ല. വന്നാൽതന്നെ ചെലവഴിക്കുന്നില്ല. അതിന്റെ അടിസ്ഥാനത്തിൽ തൊഴിലില്ലായ്മ വർദ്ധിക്കുന്നു. സംസ്ഥാനത്തെ തൊഴിൽരഹിതരുടെ എണ്ണം 36.25 ലക്ഷമാണ്. അതായത് മൊത്തം ജനസംഖ്യയുടെ 10 ശതമാനത്തോളം തൊഴിൽരഹിതരാണ്. മറ്റ് സംസ്ഥാനങ്ങളെയപേക്ഷിച്ച് തൊഴിൽരഹിതരുടെ എണ്ണം കേരളത്തിലാണ് കൂടുതൽ. തൊഴിലില്ലാത്തവർ ദേശീയ ശരാശരി 6.1 ശതമാനം, കേരളത്തിൽ ഇത് 9.53 ശതമാനമാണ്. കേരളം പിന്നോട്ടുപോകുന്നുവെന്നാണ് ഇത് തെളിയിക്കുന്നത്. സാമ്പത്തികമാന്ദ്യവും കുറഞ്ഞ വളർച്ചാനിരക്കുമാണ് തൊഴിലില്ലായ്മയുടെ പ്രധാന കാരണം. 44559 എഞ്ചിനീയറിംഗ് ബിരുദധാരികളും 7303 എം.ബി.ബി.എസ്. ബിരുദധാരികളും 6413

എം.ബി.ഐ. ബിരുദധാരികളും തൊഴിലില്ലാത്തവരുടെ പട്ടികയിൽ രജിസ്റ്റർ ചെയ്തിട്ടുണ്ട്. കേന്ദ്രസർക്കാർ സാമ്പത്തികമായി ഞെരുക്കുകയാണെന്നും കിട്ടേണ്ട തുക കിട്ടുന്നില്ലെന്നുമാണ് അങ്ങ് ഇത്രയും കാലം പറഞ്ഞത്, ഞങ്ങളത് സമ്മതിക്കുന്നു. ഗ്രാന്റുകൾ വെട്ടിക്കുറച്ചുകൊണ്ടിരിക്കുകയാണ്. ഈ സർക്കാർ ഗവർണ്ണറുമായി ഒരു പാലമിട്ടതിന്റെ അടിസ്ഥാനത്തിൽ ഇതെല്ലാം ചെയ്തുതീർക്കാൻ കഴിയുമെന്നാണ് എന്റെ പ്രതീക്ഷ. സംസ്ഥാന സർക്കാരും കേന്ദ്രസർക്കാരും തമ്മിൽ നയങ്ങളിൽ വലിയ വ്യത്യാസമൊന്നുമില്ല. നിങ്ങളുടെ ഏറ്റവും വലിയ ശത്രുവാണ് കോൺഗ്രസ്. കേന്ദ്രത്തിലും അത് കോൺഗ്രസ് തന്നെ. അവരുടെ രണ്ടാമത്തെ ശത്രു മാവോയിസ്റ്റാണ്. ഇവിടെയും അതുതന്നെയാണ്. നിങ്ങൾ ഏഴുപേരെയല്ലേ വെടിവെച്ചുകൊന്നത്. കോടികളാണ് അവരെ ഇല്ലാതാക്കാൻ നീക്കിവെച്ചത്. ഇവരെ കൊന്നവരും സാമ്പത്തികമായും എന്തെങ്കിലും ബന്ധമുണ്ടോ? കേന്ദ്രത്തിന്റെ വേറൊരു ശത്രു പാകിസ്ഥാനാണ്. രാവിലെയും വൈകുന്നേരവും അനങ്ങിയാൽ പാകിസ്ഥാനെപ്പറ്റി പറയും ഇവിടെ അനങ്ങിയാൽ മുസ്ലീം തീവ്രവാദികൾ എസ്.ഡി.പി.ഐ, ജമാഅത്തെ ഇസ്ലാമി, പാർലമെന്റിൽ നമ്മുടെ മുഖ്യമന്ത്രിയെ പ്രശംസിച്ച് ബഹുമാനപ്പെട്ട പ്രധാനമന്ത്രി. അവസാനം രക്തം രക്തത്തെ

തിരിച്ചറിഞ്ഞിരിക്കുന്നു. എന്തൊരളുതം.

മി. ഡെപ്യൂട്ടി സ്പീക്കർ: യെസ്.....പ്ലീസ്

ശ്രീ. മഞ്ഞളാംകുഴി അലി: സർ, കഴിഞ്ഞ ദിവസം ഞാൻ താമസിക്കുന്ന

മങ്കടയിൽ ഒരാൾ മോദിയുടെ ചിത്രവും ഹിറ്റ്‌ലറുടെ ചിത്രവും ഫോട്ടോഷോപ്പ് ചെയ്ത് ബോർഡ് വച്ചു. എസ്.ഐ. വന്ന് അയാളെ അറസ്റ്റ് ചെയ്തു. മലപ്പുറത്ത് ഗാന്ധിജിയെ കൊന്നത് ആർ.എസ്.എസ് ആണെന്ന് പറഞ്ഞ് ബോർഡുവച്ച അജ്ഞാതന്റെ പേരിൽ കേസെടുത്തു. ബി.ജെ.പി.യുടെ പൗരത്വ ഭേദഗതി ബില്ലിന് അനുകൂലമായി പരിപാടി നടക്കുന്ന സ്ഥലത്ത് കടകളടയ്ക്കാൻ പാടില്ലെന്ന് എസ്.ഐ. ഉത്തരവ് പുറപ്പെടുവിക്കുന്നു. മോദിക്കെതിരെ ഒരക്ഷരം മിണ്ടിയാൽ ആ നിമിഷം അറസ്റ്റ് ചെയ്യാൻ ആളുണ്ട്. സർക്കാരിന് കീഴിലെ ഒരു സാധാരണ എസ്.ഐ.യിൽ നിന്നും ജനങ്ങളെ രക്ഷിക്കാൻ കഴിയാത്തവർ എങ്ങനെയാണ് സി.എ.എ.യിൽനിന്നും എൻ.ആർ.സി.യിൽനിന്നും ജനങ്ങളെ രക്ഷിക്കുന്നതെന്നു പറഞ്ഞാൽ നന്നായിരിക്കും.

മി. ഡെപ്യൂട്ടി സ്പീക്കർ:പ്ലീസ്.....

ശ്രീ. മഞ്ഞളാംകുഴി അലി: സർ, മാണിസാറിന്റെ സ്മാരകത്തിനുവേണ്ടി

അഞ്ച് കോടി രൂപ അനുവദിച്ചത് വളരെ നല്ല കാര്യമാണ്.....(മൈക്ക്

ഓഫ്).....

ശ്രീ. പി. കെ. ശശി: സർ, ഞാൻ ഈ ബഡ്ജറ്റിനെ പിൻതുണയ്ക്കുകയാണ്.

അതീവ ഗുരുതരമായ സാമ്പത്തിക തകർച്ച നേരിടുന്ന ഈ സാഹചര്യത്തിൽ ഇത്തരത്തിലുള്ള ഒരു വെൽഫെയർ ബഡ്ജറ്റ് അവതരിപ്പിക്കാൻ ഇടതുപക്ഷത്തിനല്ലാതെ ആർക്കാണ് സാധിക്കുന്നത്. ഈ ബഡ്ജറ്റ് അവതരണത്തിനുമുമ്പ് എനിക്കുമാത്രമല്ല, സഭയിലെ എല്ലാവർക്കും വലിയ ആശങ്കയുണ്ടായിരുന്നു. ഇതിൽ കാര്യമായ പ്രതീക്ഷയൊന്നുമുണ്ടായിരുന്നില്ല. ഓരോ മണ്ഡലത്തിലും എത്ര കോടി കിട്ടിയെന്നതല്ല പ്രധാനം, നമ്മുടെ സംസ്ഥാനത്തിന്റെ പൊതുതാൽപ്പര്യങ്ങൾ ഉയർത്തിപ്പിടിച്ച് ഭൂരിപക്ഷംവരുന്ന സാധാരണക്കാരും പാവപ്പെട്ടവരുമായ ജനങ്ങളുടെ ജീവിതത്തിൽ വെളിച്ചം വരുത്താനുള്ള മാതൃകാപരമായ ഒട്ടേറെ പദ്ധതികളാണ് ഈ ബഡ്ജറ്റിന്റെ പ്രത്യേകത. ഇത് ശ്രീ. നരേന്ദ്രമോദിയുടെ വാചക കസർത്തോ ശ്രീമതി നിർമ്മലാ സീതാരാമന്റെ ജാലവിദ്യയോ അല്ല. യാഥാർത്ഥ്യബോധത്തോടുകൂടിയുള്ള സമീപനമാണ് ഡോ. ടി. എം. തോമസ് ഐസക് ഈ ബഡ്ജറ്റിൽ ഉയർത്തിപ്പിടിപ്പിച്ചിട്ടുള്ളത്. ഓരോ കാര്യവും പ്രത്യേകമായി വിശദീകരിക്കാൻ ഞാൻ ആഗ്രഹിക്കുന്നില്ല. കിഫ്ബി കഫ്ബി

എന്നുപറഞ്ഞ ആൾക്കാരാണ്. അത് നിങ്ങൾക്ക് നിഷേധിക്കാൻ സാധിക്കില്ല. അംഗീകാരം കൊടുത്ത കിഫ്ബി പദ്ധതികളുടെ ആകെ അടങ്കൽ തുകയാണ് 54678 കോടി രൂപ. നിങ്ങൾക്കെങ്ങനെയാണ് ഇത് നിഷേധിക്കാൻ സാധിക്കുന്നത്. 4500 കോടി രൂപയുടെ പദ്ധതികൾ പൂർത്തീകരിച്ചു. എന്റെ നിയോജകമണ്ഡലത്തിലെ 35 കോടി രൂപയുടെ തടയണ ഉൾപ്പെടെ രണ്ട് പ്രധാനപ്പെട്ട വർക്കുകൾ എന്റെ മണ്ഡലത്തിൽ നടന്നുകൊണ്ടിരിക്കുന്നു. അങ്ങനെ വിവിധ പ്രവർത്തനങ്ങൾ നടന്നുകൊണ്ടിരിക്കുന്നു. ഞാൻ ഓരോന്നും വിശദീകരിക്കാൻ ആഗ്രഹിക്കുന്നില്ല. പാവപ്പെട്ടവരെ ലക്ഷ്യംവച്ച് അവരുടെ ജീവിതക്ഷേമത്തിനുവേണ്ടിയുള്ള ഒട്ടേറെ ഫലപ്രദമായ പരിപാടികൾ നടപ്പിലാക്കി. ക്ഷേമപെൻഷൻ 1300 രൂപയാക്കി വർദ്ധിപ്പിച്ചത് ഒരുപക്ഷേ പ്രതിപക്ഷാംഗങ്ങൾക്ക് ഇഷ്ടപ്പെട്ടുവെന്ന് വരില്ല. പാവപ്പെട്ട ആളുകൾക്കല്ലേ കൊടുത്തത്. സാമൂഹ്യക്ഷേമ പെൻഷൻ എം.എൽ.എ. മാർ പ്രഖ്യാപിച്ച 1500 കോടിയുടെ പദ്ധതികൾക്ക് അംഗീകാരം കൊടുത്തു. പൊതുമേഖല സ്ഥാപനമായ കെ.എസ്.ആർ.ടി.സി.-യെ സംരക്ഷിക്കാൻ, കാർഷികമേഖലയുടെ വളർച്ചയ്ക്കുവേണ്ടി ഒട്ടേറെ പദ്ധതികൾ, പ്രവാസിക്ഷേമത്തിന് 90 കോടി രൂപയുടെ പദ്ധതി, ആരോഗ്യ മേഖല,

പൊതുവിദ്യാഭ്യാസ സംരക്ഷണം, ലൈഫ് മിഷൻ, ഹരിത കേരള മിഷൻ ഉൾപ്പെടെയുള്ള കാര്യങ്ങൾക്ക് തദ്ദേശഭരണ സ്ഥാപനങ്ങളുടെ വിഹിതമുയർത്തി. 1000 പട്ടികവർഗ്ഗ യുവജനങ്ങൾക്ക് തൊഴിൽ, ന്യൂനപക്ഷക്ഷേമത്തിന് 42 കോടി രൂപ തുടങ്ങി വളരെ മഹത്തായ കാര്യങ്ങളാണ് അദ്ദേഹം പ്രഖ്യാപിച്ചിട്ടുള്ളത്. ഒരു പ്രധാനപ്പെട്ട കാര്യം ബഹുമാനപ്പെട്ട ധനകാര്യ വകുപ്പുമന്ത്രിയുടെ ശ്രദ്ധയിൽ കൊണ്ടുവരാൻ ആഗ്രഹിക്കുകയാണ്. നമ്മുടെ നാട്ടിൽ കുപ്പിവെള്ളം വ്യാപകമായി വിറ്റഴിക്കപ്പെടുന്നു. ഒരു ലിറ്റർ കുപ്പിവെള്ളത്തിന്റെ ഉല്പാദന ചെലവ് രണ്ടര രൂപയാണ്. എന്നാൽ അഞ്ചു രൂപ മുതൽ ഏഴ് രൂപവരെ വിലയ്ക്കാണ് മൊത്തക്കച്ചവടക്കാർക്ക് കമ്പനികൾ വിൽക്കുന്നത്. 12 രൂപ മുതൽ 15 രൂപ വിലയ്ക്കാണ് ഇത് പൊതുമാർക്കറ്റിൽ വിൽക്കുന്നത്. ഇത് കൊള്ളയാണ്. നമ്മുടെ പ്രകൃതിവിഭവത്തെ ചൂഷണം ചെയ്യുണ്ടാക്കുന്ന കുപ്പിവെള്ളത്തിന് മതിയായ സെസ് ഏർപ്പെടുത്തണം. ഇതിലൂടെ നമ്മുടെ സംസ്ഥാനത്തിന് വരുമാനം ലഭിക്കും. ശിശുക്ഷേമ സമിതിയുടെ ഭാഗമായ ക്രഷുകളിൽ ജോലി ചെയ്യുന്ന ജീവനക്കാർക്ക് മതിയായ വേതനം നൽകാനുള്ള സംവിധാനമുണ്ടാക്കണം. ഈ ബഡ്ജറ്റിനെ എതിർക്കുന്ന പ്രതിപക്ഷാംഗങ്ങൾക്ക് ആത്മാർത്ഥതയോടെ ഈ ബഡ്ജറ്റിനെ

എതിർക്കാൻ കഴിയില്ല. പരിണിതപ്രജ്ഞനായ പ്രതിപക്ഷാംഗം ശ്രീ. വി. ഡി. സതീശനോട് ഒറ്റയ്ക്ക് സംസാരിച്ചുനോക്കൂ, അദ്ദേഹം ഈ ബഡ്ജറ്റിനെ എതിർക്കില്ല. അദ്ദേഹത്തിന് ധനകാര്യ വകുപ്പുമന്ത്രിയെക്കുറിച്ച് നല്ല മതിപ്പാണുള്ളത്. പിന്നെ വിമർശനം, വിമർശനത്തിൽ യാതൊരു കാര്യവുമില്ല. അവർ ഇരിക്കുന്നത് പ്രതിപക്ഷത്തായതുകൊണ്ട് വിമർശിക്കാനേ സാധിക്കൂ. ആ അർത്ഥത്തിൽ മാത്രമേ ആ വിമർശനങ്ങളെ ഞങ്ങൾ കാണുന്നുള്ളൂ. ഈ ബഡ്ജറ്റിന്റെ ജീവൻ എന്നുപറയുന്നത് ജനങ്ങളുടെ വാങ്ങൽശേഷി വർദ്ധിപ്പിക്കലാണ്. ജനങ്ങളുടെ വാങ്ങൽശേഷി വർദ്ധിപ്പിച്ചുകൊണ്ടല്ലാതെ ഒരു നാടിന്റെ സമ്പദ്ഘടനയെ ചന്ദലാത്മകമാക്കാൻ സാധിക്കില്ല. നാല് പ്രമാണിമാരെ നന്നാക്കിയതുകൊണ്ട് സാമ്പത്തികമായ വാട്ടം പരിഹരിക്കാൻ സാധിക്കില്ല. ഇവിടെയാണ് കോൺഗ്രസ്സിനും ശ്രീ. നരേന്ദ്രമോദിക്കും പിഴയ്ക്കുന്നത്. നമ്മുടെ രാജ്യം വലിയ തകർച്ചയെ നേരിട്ടുകൊണ്ടിരിക്കുകയാണ്. അതിന്റെ വിശദാംശങ്ങളിലേയ്ക്ക് പോകാൻ ഞാൻ ആഗ്രഹിക്കുന്നില്ല. രാജ്യത്തിന്റെ സാമ്പത്തിക വളർച്ചയെപ്പറ്റി ശ്രീമതി നിർമ്മല സീതാരാമൻ അവതരിപ്പിച്ച ബഡ്ജറ്റിൽ വലിയ വാചക കസർത്താണുള്ളത്. കഴിഞ്ഞ 15 കൊല്ലത്തിനിടയിൽ ഏറ്റവും വലിയ സാമ്പത്തിക തകർച്ചയാണ് നമ്മുടെ നാട്

നേരിട്ടുകൊണ്ടിരിക്കുന്നത് എന്നാണ് നീതി ആയോഗിന്റെ വൈസ് ചെയർമാൻ പറഞ്ഞതാരു കാര്യം. എങ്ങനെയാണ് നാട് സാമ്പത്തികമായി രക്ഷപ്പെടുന്നത്; രാജ്യത്തെ തൊഴിൽശക്തിയുടെ 90 ശതമാനവും തൊഴിലാളികളാണ്. ആ തൊഴിലാളികളുടെ ജീവിതക്ഷേമത്തിനുവേണ്ടി, അവരുടെ വരുമാന വർദ്ധനയ്ക്കുവേണ്ടിയുള്ള ഒരു നിർദ്ദേശവും കേന്ദ്ര ഗവൺമെന്റിന്റെ ബഡ്ജറ്റിലില്ല. അവരെ തകർക്കുകയാണ്. അതിനുവേണ്ടിയാണ് തൊഴിൽ നിയമ ഭേദഗതി കൊണ്ടുവരുന്നത്. ഞാൻ അതിന്റെ വിശദാംശങ്ങളിലേക്ക് പോകാൻ ആഗ്രഹിക്കുന്നില്ല. രാജ്യത്ത് സമ്പന്നരെ അതിസമ്പന്നരാക്കുന്ന സമീപനങ്ങളാണുള്ളത്. ഈ അസമത്വമാണ് രാജ്യത്തെ സാമ്പത്തികമായിട്ടുള്ള പാപ്പരീകരണത്തിലേക്ക് നയിക്കുന്നതെന്ന് ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്. ഇവിടെ ജനങ്ങളുടെ ജീവിതം നൽകുകയാണ്. കേന്ദ്ര ഗവൺമെന്റ് പൊതുമേഖലയെ ആകെ തകർത്തുകൊണ്ടിരിക്കുകയാണ്. മഹാനവരത്ന കമ്പനികൾ വരെ വിൽക്കുകയാണ്. അതേസമയത്ത് നമ്മുടെ പൊതുമേഖലാ സ്ഥാപനങ്ങളെ സംരക്ഷിക്കുന്നു. പുതിയ വ്യവസായ സംരംഭകർക്കാവശ്യമായിട്ടുള്ള സഹായം നൽകുന്നു. ആ സമീപനവുമായി മുന്നോട്ടുപോകുകയാണ്. പ്രവാസികളെ ദ്രോഹിക്കുകയാണ്. ഈ ഗവൺമെന്റ്

90 കോടി രൂപ കേരളത്തിലെ പ്രവാസികളുടെ ക്ഷേമത്തിനുവേണ്ടി നീക്കിവച്ചു. ഞാൻ യു.ഡി.എഫ്.-നോട് പറയുകയാണ്. നിങ്ങൾ ചെയ്ത പണിയുണ്ടല്ലോ, അത് നന്ദികേടാണ് എന്ന് പറയാൻ ആഗ്രഹിക്കുകയാണ്. കാരണം ലോക കേരളസഭ ബഹിഷ്കരിച്ചതിന് എന്ത് ന്യായീകരണമാണ് നിങ്ങൾക്ക് പറയാനുള്ളത്; എന്താണ് ന്യായീകരണം? ആ പ്രവാസികളല്ലേ, ഇവിടെ പെറ്റമ്മയേയും ഭാര്യയേയും മക്കളെയും പോറ്റാൻവേണ്ടി മണലാരണ്യങ്ങളിൽ പോയി ചോര നീരാക്കി പണിയെടുക്കുന്നത്. ഒരു റിയാലിന് ഉണങ്ങിയ കുബ്ബസും പച്ചവെള്ളവും കഴിച്ച് അവസാനത്തെ ഹലാലയും നാട്ടിലേക്ക് അയയ്ക്കുന്ന പാവപ്പെട്ട പ്രവാസിയല്ലേ ഈ നാടിന്റെ സമ്പദ് വ്യവസ്ഥയെ സംരക്ഷിച്ചത്; ആ പ്രവാസികളോട് വലിയ നന്ദികേടല്ലേ യു.ഡി.എഫ്. കാണിച്ചത്; അത് ചെയ്യരുത്; അത് വലിയ ക്രൂരതയാണ്. പ്രവാസികൾക്ക് അനുകൂലമായ നിലപാട് ഈ ഗവൺമെന്റ് സ്വീകരിക്കുകയാണ്.

ശ്രീ. പി. ടി. തോമസിന്റെ പ്രസംഗം ഞാൻ കഴിഞ്ഞ ദിവസം കേട്ടു. അദ്ദേഹം ആരെപ്പറ്റിയാണ് പറഞ്ഞത് എന്നെനിക്കറിയില്ല. ശ്രീ. പി. ടി. തോമസ് പ്രസംഗത്തിനിടയിൽ 'മന്നവേദ്രാ വിളങ്ങുന്നു ചന്ദ്രനെപ്പോലെ നിരൂഖം' എന്നുപറഞ്ഞു. കേരളത്തിന്റെ ബഹുമാന്യനായ മുഖ്യമന്ത്രിയെ

കണ്ടുകൊണ്ടു തന്നെയായിരിക്കണം അദ്ദേഹം അത് പറഞ്ഞിട്ടുണ്ടാകുക എന്നാണ് ഞാൻ പ്രതീക്ഷിക്കുന്നത്. ശ്രീ. പി. ടി. തോമസ് നന്നായി പറയണം. ഇടയ്ക്കെങ്കിലും കക്ഷിരാഷ്ട്രീയം ഒഴിവാക്കണം. ഇടയ്ക്ക് മനസ്സിന്റെ ഉള്ളിന്റെയുള്ളിലെ സത്യം പുറത്തുവരണം. 'മനവേദ്രാ വിളങ്ങുന്ന ചന്ദ്രനെപ്പോലെ നിന്ദുഖം' ഒരു സംശയവും വേണ്ട. ശ്രീ. കെ. സി. ജോസഫിന് യാതൊരു ബേജാറും വേണ്ട. വളരെ വ്യക്തമായി ഞങ്ങൾ പറയാം. ഒരു വിരട്ടലും നടക്കുകയില്ല. ആവർത്തിച്ച് ഞങ്ങൾ പറയാം. സ്കൂൾ മാനേജർമാർ മാത്രമല്ല, ശ്രീ. നരേന്ദ്ര മോദി വന്നാലും ശ്രീ. അമിത്ഷാ വന്നാലും ഒരു വിരട്ടലും ഇവിടെ നടക്കുകയില്ല. രബീന്ദ്രനാഥ് ടാഗോറിന്റെ പ്രസിദ്ധമായ വരികളുണ്ടല്ലോ

'എവിടെ നിർഭയമാകുന്നു മാനസം,

അവിടെ നിൽക്കുന്നു ശീർഷം സമുന്നതം.'

മനസ്സ് എപ്പോൾ നിർഭയമായിരിക്കുന്നുവോ അന്ന് ഒരു പ്രമാണിയുടെ മുന്നിലും ഒരു അധികാരിയുടെ മുന്നിലും തല താഴിച്ച് എന്ന് മനസ്സിലാക്കാൻ സാധിക്കണം. ഇതിലൊന്നും ഈ ഗവൺമെന്റ് പരാജയപ്പെടില്ല. വലിയ അതൃപ്തമല്ലേ നടന്നത്;

മി. ഡെപ്യൂട്ടി സ്പീക്കർ: പ്ലീസ്...പ്ലീസ്...

ശ്രീ. പി. കെ. ശശി: സർ, ഇന്നലെ ഒരുപാട് സമയം കൊടുത്തതാണ്.

ഞാൻ പറയട്ടെ. രണ്ട് പ്രളയങ്ങളുണ്ടായി. രണ്ട് പ്രളയങ്ങളുണ്ടായപ്പോഴും അതിനെ നേരിട്ടുകൊണ്ട് അതുകൂടാതെ സൃഷ്ടിക്കുന്നു കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ്. ഈ നാട് അതിന്റെ ചരിത്രത്തിലെ ഏറ്റവും വലിയ പ്രയാസത്തെ നേരിട്ടുകൊണ്ടിരിക്കുകയാണ്.

മി. ഡെപ്യൂട്ടി സ്പീക്കർ: ശ്രീ. പി.ടി. തോമസ്...6 മിനിട്ട്...പ്ലീസ് ...ശ്രീ.

പി. കെ. ശശി, കൺക്ലൂഡ്.....ആർക്കും സമയം തരുന്നില്ല.

ശ്രീ. പി. കെ. ശശി: സർ, ഞാൻ ഒന്ന് അവസാനിപ്പിച്ചോട്ടെ. ഒറ്റക്കാര്യം

പറയാം. രാജ്യം അതിന്റെ ചരിത്രത്തിലെ ഏറ്റവും വലിയ പ്രയാസത്തെ നേരിട്ടുകൊണ്ടിരിക്കുമ്പോൾ രാഷ്ട്രീയമായി അൽപ്പത്വം കാണിക്കുന്ന യു.ഡി.എഫ്.-ന്റെ നിലപാട് അത് ഈ നാടിനോട് ചെയ്യുന്ന ഏറ്റവും വലിയ മഹാപാപമാണ്....(മൈക്ക് ഓഫ്).....

മി. ഡെപ്യൂട്ടി സ്പീക്കർ: ശ്രീ. പി. ടി. തോമസ്...അങ്ങ് സംസാരിക്കൂ...

പ്ലീസ്...

ശ്രീ. പി. ടി. തോമസ്: സർ, ഈ ബഡ്ജറ്റ് നിർദ്ദേശങ്ങൾ

മലർപ്പൊടിക്കാരന്റെ സ്വപ്നമാണ് എന്നുള്ളതുകൊണ്ട്, യാഥാർത്ഥ്യമില്ലാത്ത ഈ

ബഡ്ജറ്റ് നിർദ്ദേശങ്ങളെ ഞാൻ എതിർക്കുകയാണ്.

20-ൽപ്പരം എഴുത്തുകാരെ ഉദ്ധരിച്ച് ബഡ്ജറ്റിനെ മോടി പിടിപ്പിക്കാൻ അങ്ങ് കാണിച്ച നല്ല ശ്രമമുണ്ടല്ലോ അതിന് മാവോ സേതുണിന്റെ വാക്കുകളാണ് എനിക്ക് ഓർമ്മ വരുന്നത്. 'To read too many books is harmful' - ഒരുപാട് പുസ്തകങ്ങൾ അനവസരത്തിൽ വായിക്കുന്നത് ഭോഷ്കാണെന്നാണ് അദ്ദേഹം പറഞ്ഞത്. Don't give a child a fish, but show him how to fish. കേരളത്തിലെ ജനങ്ങളുടെ ജീവിതം എങ്ങനെ കരുപ്പിടിപ്പിക്കാമെന്ന് പഠിപ്പിക്കാനാണ് അങ്ങ് ബഡ്ജറ്റിലൂടെ ശ്രമിക്കേണ്ടിയിരുന്നത്. ബഡ്ജറ്റുമായി പുലബന്ധമില്ലാത്ത കിഫ്ബിയെ അങ്ങ് ബഡ്ജറ്റിൽ ഉൾപ്പെടുത്തി. അത് എങ്ങനെ സാധിക്കും; എന്നാൽ ഇത് ബഡ്ജറ്റിന്റെ ഭാഗമാണെന്ന് അങ്ങ് പറഞ്ഞ് നിയമസഭയെ നോക്കുകയായിരിക്കുകയാണ്. 75 വയസ്സ് തികഞ്ഞവർക്കുള്ള ക്ഷേമപെൻഷൻ ഒരു പൈസപോലും അങ്ങ് കൂട്ടിയിട്ടില്ല. കഴിഞ്ഞ സർക്കാർ എത്ര ചെലവഴിച്ചു; ഇപ്പോൾ എത്ര ചെലവഴിച്ചു എന്നുള്ള താരതമ്യപഠനം ഒരു ബഡ്ജറ്റിന്റെ അന്തസ്സിന് ചേർന്നതാണെന്ന് അങ്ങ് വിചാരിക്കുന്നുണ്ടോ; വളരെ വിദഗ്ദ്ധനായ ഒരു ധനതത്വശാസ്ത്രജ്ഞനായി കേരളം കണക്കാക്കുന്ന ആളല്ലേ അങ്ങ്; ഒരിക്കലും

അങ്ങ് അത് ചെയ്യാൻ പാടില്ല. ഇന്ത്യയിൽ ഏറ്റവും കൂടുതൽ തൊഴിലില്ലായ്മയുള്ള സംസ്ഥാനമായി കേരളം മാറിയതായി പീരിയോഡിക്കൽ ലേബർ ഫോഴ്സ് സർവ്വേ 2017-18-ൽ ചൂണ്ടിക്കാണിക്കുന്നു. കേരളത്തിലെ തൊഴിലില്ലായ്മ 11.4 ശതമാനമാണ്. ആൾ ഇന്ത്യാ ആവറേജ് 6.1 ആണ്. സി.പി.ഐ(എം)-ന്റെ യുവജന വിദ്യാർത്ഥി സംഘടനകളൊക്കെ എവിടെപ്പോയി; അറിയാൻ ഞങ്ങൾക്ക് താൽപ്പര്യമുണ്ട്. ലോട്ടറിയുടെ വില വർദ്ധിപ്പിച്ച് പാവപ്പെട്ട ലക്ഷക്കണക്കിന് ലോട്ടറിക്കാരെ നിങ്ങൾ വഴിയാധാരമാക്കാൻ പോകുകയാണ്. ഈ നടപടിയിൽ ഞങ്ങളുടെ ട്രേഡ് യൂണിയൻ നേതാവായ ശ്രീ. തോമസ് കല്ലാടൻ നാളെ ഇവിടെ സമരം ആരംഭിക്കുകയാണ്. അങ്ങയുടെ ബഡ്ജറ്റ് പ്രസംഗം പേജ് 129-ൽ പോലീസിന്റെ ആധുനികവൽക്കരണത്തിനായി 193 കോടി രൂപ, കേന്ദ്രവിഷ്ണു പദ്ധതിയിൽ 60 കോടി രൂപ, ജയിൽ നവീകരണത്തിന് 16 കോടി രൂപ ഇങ്ങനെയൊക്കെ തുക വകയിരുത്തിരിക്കുന്നു. എന്തിനാണ് പോലീസിന് പണം നീക്കിവയ്ക്കുന്നത്; പോലീസിന് വകയിരുത്തുന്ന പണം എവിടെ പോകുന്നുവെന്ന് അങ്ങ് അന്വേഷിക്കുന്നുണ്ടോ; തീക്കട്ടയിൽ ഉറുമ്പരിക്കുകയാണ്. കേരള പോലീസിന്റെ തലവനായി 2016 ജൂണിലാണ് ശ്രീ. ലോക്നാഥ് ബെഹ്റ

ചാർജ്ജ് എടുത്തത്. മാവോയിസ്റ്റ് ഭീഷണി മേഖലയിൽ തണ്ടർബോൾട്ട് അടക്കമുള്ളവർക്ക് ക്വാർട്ടേഴ്സ് പണിയാനുള്ള പണം ലോക്നാഥ് ബെഹ്റ വകമാറ്റിയിരിക്കുകയാണ്. മാവോയിസ്റ്റ് ഭീഷണി നേരിടാൻ കേന്ദ്രം നൽകിയ പണത്തെക്കുറിച്ച് സമഗ്രമായ ഒരന്വേഷണം നടത്തുമോ; തിരുവനന്തപുരത്ത് ആകാശവാണിക്കടുത്ത് ഭക്തവിലാസം പോലീസ് ക്വാർട്ടേഴ്സ് കോമ്പൗണ്ടിൽ വില്ലുകൾ പണിതുകൊണ്ടിരിക്കുകയാണ്. എന്തെങ്കിലും ഒരന്വേഷണം നടത്തുമോ; പോലീസ് കൺസ്ട്രക്ഷൻ കോർപ്പറേഷനെ നോക്കുകത്തിയാക്കിയിരിക്കുകയാണ്. പോലീസ് നവീകരണത്തിന്റെ പേരിൽ കേരളത്തിൽ നടക്കുന്ന, നടന്നിട്ടുള്ള നിർമ്മാണം, പർച്ചേസ് ഇവയെ സംബന്ധിച്ച് അന്വേഷിക്കുമോ; വ്യാപകമായ അഴിമതികൊണ്ട് കൂപ്പുകുത്തിയിരിക്കുകയാണ്. തിരുവനന്തപുരത്ത് സി.ബി.സി.ഐ.ഡി. ഹെഡ് ക്വാർട്ടേഴ്സ്, സ്പെഷ്യൽ ബ്രാഞ്ചിന്റെ റൂറൽ ഡിറ്റാച്ച്മെന്റ്, വികാസ്ഭവനിലെ പോലീസ് ക്വാർട്ടേഴ്സ് എന്നിവയെല്ലാം വലിയ കുഴപ്പത്തിലാണ്. ലോക്നാഥ് ബെഹ്റ ക്രമസമാധാനത്തിന്റെ ചുമതലയുള്ള ഡി.ജി.പി. ആയതിനുശേഷം പോലീസിനുവേണ്ടി കമ്പ്യൂട്ടറുകൾ, ലാപ്ടോപ്പുകൾ, ക്യാമറകൾ, വാഹനങ്ങൾ തുടങ്ങിയവ വാങ്ങിയതിലും കെട്ടിട നിർമ്മാണത്തിലും വൻ

അഴിമതിയുണ്ടായതായി കണ്ടെത്തിയിരിക്കുന്നു. കേരളത്തിലെ പോലീസ് ഇന്ത്യയ്ക്ക് മാതൃകയാണെന്ന് നമ്മൾ എക്കാലവും അഭിമാനിച്ചിരുന്നു. ആ അഭിമാനം ഇന്ന് പോലീസ് സേനയ്ക്കൊക്കെ അപമാനമായി മാറിയിരിക്കുന്നു. സ്റ്റോർ പർച്ചേസ് മാനുവൽ കാറ്റിൽപ്പറത്തിക്കൊണ്ടാണ് ഈ നടപടികളെല്ലാം നടന്നുകൊണ്ടിരിക്കുന്നത്. നേരത്തേതന്നെ കരാർ ഉറപ്പിക്കുന്നു. കരാർ ഉറപ്പിക്കുന്നതിനുമുമ്പ് സാധനങ്ങളൊക്കെ വരുന്നു. പോലീസ് ഹെഡ് ക്വാർട്ടേഴ്സിന് പുറകിലുള്ള ഒരു വീട്ടിൽ ഇതെല്ലാം കൊണ്ടുവന്ന് സൂക്ഷിച്ചിരിക്കുകയാണ്. ഇതിനെപ്പറ്റി സമഗ്രമായ അന്വേഷണം നടത്തണം. വെറും പോലീസ് അന്വേഷിച്ചാൽ പോരാ. സി.ബി.ഐ. അന്വേഷിക്കാൻ ബഹുമാനപ്പെട്ട ഗവൺമെന്റിനോടും മുഖ്യമന്ത്രിയോടും ഞാൻ അഭ്യർത്ഥിക്കുകയാണ്. കമ്പ്യൂട്ടറുകൾ, ലാപ്ടോപ്പുകൾ, ക്യാമറകൾ, വാഹനങ്ങൾ, സോഫ്റ്റ്‌വെയർ ഇങ്ങനെ നിരവധി സാധനങ്ങളാണ് വാങ്ങിക്കൂട്ടിക്കൊണ്ടിരിക്കുന്നത്. ഇതെല്ലാം ചട്ടവിരുദ്ധമാണ്. ഇതിന് എന്തെങ്കിലും ഒരു നിയന്ത്രണമുണ്ടോ; പോലീസ് ഹെഡ് ക്വാർട്ടേഴ്സിലെ ഡി.ജി.പി.-യുടെ ഓഫീസിലെ കമ്പ്യൂട്ടറുകൾ സ്വകാര്യ കമ്പനിയുടെ ഉദ്യോഗസ്ഥർ ഓപ്പറേറ്റ് ചെയ്യുന്നു എന്ന പരാതിയുണ്ട്. വാഹനങ്ങളിൽ

ഘടിപ്പിക്കാനുള്ള ലാപ്ടോപ്പുകൾ വാങ്ങിയത് കെൽട്രോണിനെ മറയാക്കിക്കൊണ്ടാണ്. CIMS (Central Intrusion Monitoring System) എന്ന പേരിൽ വീടുകളിൽ ക്യാമറ വയ്ക്കാനുള്ള ഒരു പദ്ധതിയിൽ 1000 പേരെ വീതം ഉടനെ കണ്ടുപിടിക്കാൻ എസ്.പി.-മാർക്ക് ടാർജ്ജ് കൊടുത്തിരിക്കുകയാണ്. ഇതിന്റെയൊക്കെ മറവിൽ നടക്കുന്ന വ്യാപകമായ അഴിമതിയും ക്രമക്കേടും, ബഹുമാനപ്പെട്ട മുഖ്യമന്ത്രി ഇല്ലാത്തതുകൊണ്ട് ബഹുമാനപ്പെട്ട ധനകാര്യ വകുപ്പുമന്ത്രിയോട് ഞാൻ ചോദിക്കുന്നു, നിങ്ങൾ പോലീസിന് പണം വകയിരുത്തിയിട്ട് ആ പണം എവിടെ പോകുന്നുവെന്ന് അന്വേഷിക്കുന്നുണ്ടോ; ഇതിന്റെ ഓഡിറ്റ് റിപ്പോർട്ടിന് വകുപ്പ് മറുപടി കൊടുത്തിട്ടില്ല. ഇക്കാര്യങ്ങൾ ഗൗരവതരമായി കാണണം. ഏറ്റവും പ്രധാനപ്പെട്ട പരിശോധനകൾ നടത്തുന്ന കെമിക്കൽ എക്സാമിനേഷൻ ലാബുകളിൽ എംപ്ലോയ്മെന്റ് എക്സ്പെഞ്ചുകളെ നോക്കുകയ്ക്കായി വഴിവിട്ട നിയമനം നടത്തുന്നു. പോലീസുകാർപോലും പ്രതിയായിട്ടുള്ള കേസുകളുടെ പരിശോധന നടത്തുന്ന കെമിക്കൽ എക്സാമിനേഷൻ ലാബുകളിൽ ജോലി ചെയ്യുന്നതിന് 25 പോലീസുകാരെ ഡെപ്യൂട്ടേഷൻ വ്യവസ്ഥയിൽ വിട്ടുകൊടുത്തിരിക്കുകയാണ്. എന്താണ് നടക്കാൻ പോകുന്നത്? ഒരു കാര്യം

നിങ്ങൾ അറിയണം. തങ്ങൾക്ക് താൽപ്പര്യമുള്ള കേസുകളുടെ തൊണ്ടി മുതലുകൾ തെളിവില്ലാതെ എഴുതിത്തള്ളാൻ മാത്രമാണ് ഈ താൽക്കാലിക നിയമനം. എംപ്ലോയ്മെന്റ് എക്സ്ചേഞ്ചുകളിലൂടെയുമല്ല ഈ താൽക്കാലിക നിയമനങ്ങൾ. അതോടൊപ്പംതന്നെ കളക്ട്, കമ്പോവ്, പുകയില, സാക്രിൻ, ആനമയക്കി തുടങ്ങി പല ഗുരുതരമായ മയക്കുമരുന്നുകൾ കേസുകളുടെയും പരിശോധന ഈ താൽക്കാലിക ജീവനക്കാരെക്കൊണ്ട് നിർവ്വഹിപ്പിക്കാൻ പോകുകയാണ്. കൊലപാതക കേസുകളിലെ തൊണ്ടിമുതൽ അട്ടിമറിക്കാനുള്ള ശ്രമവുമുണ്ട്. അതുകൊണ്ട് ഈ സ്ഥാപനത്തിലേക്ക് നടക്കുന്ന അനധികൃത നിയമനങ്ങളെപ്പറ്റി അന്വേഷണം നടത്തണം. അതുകൊണ്ട് കേരളത്തിലെ പോലീസിന്റെ തലവൻ ആകെ കുഴപ്പത്തിലായിരിക്കുന്നു. തീക്കട്ടയിൽ ഉറുമ്പരിച്ചവെന്നു പറയുന്നതിനു തുല്യമായിരിക്കുന്നു. 'മോന്തായം വളഞ്ഞാൽ മുപ്പത്തിയാറും വളയും' എന്നതുപോലെ കേരളാ പോലീസ് അഴിമതിയുടെ പിടിയിൽ അകപ്പെട്ടിരിക്കുന്നു. ഇതിനെപ്പറ്റി ശക്തമായ അന്വേഷണം നടത്തണം. സി.ബി.ഐ.യെക്കൊണ്ട് അന്വേഷണം നടത്തിക്കണമെന്ന ആവശ്യം ഞാൻ മുന്നോട്ടുവയ്ക്കുന്നു.

ശ്രീ. അനൂപ് ജേക്കബ്: സർ, ഈ ബഡ്ജറ്റിനെ ഞാൻ എതിർക്കുന്നു.

കൂട്ടനാട് പാക്കേജ്, ഇടുക്കി പാക്കേജ്, വയനാട് പാക്കേജ്, ഓഖി പാക്കേജ് തുടങ്ങി പാക്കേജുകൾക്ക് ഇത്തവണയും യാതൊരു കുറവുമില്ല. നടക്കാത്ത വാഗ്ദാനങ്ങളുടെ തുടർച്ചയായി ഈ ബഡ്ജറ്റിനെ കാണേണ്ടതായിട്ടുണ്ട്. കർഷിക മേഖലയെ സമ്പൂർണ്ണമായും അവഗണിച്ച ഒരു ബഡ്ജറ്റുതന്നെയാണിത്. നൂറ്റിയൻപത് രൂപയുണ്ടായിരുന്ന റബ്ബറിന്റെ താങ്ങുവില വർദ്ധിപ്പിക്കുമെന്ന പ്രതീക്ഷ കർഷകർക്കുണ്ടായിരുന്നു. അതുണ്ടാകാതിരുന്നത് വലിയ നിരാശയും പ്രതിഷേധവും കർഷകരുടെയിടയിൽ ഉണ്ടാക്കിയിരിക്കുകയാണ്. ഭൂമിയുടെ ന്യായവില പത്ത് ശതമാനം വർദ്ധിപ്പിച്ചു. പോക്കുവരവിന്റെ ഫീസ് വർദ്ധിപ്പിച്ചു. ലൊക്കേഷൻ മാപ്പിന് 200 രൂപ ഫീസ് ഏർപ്പെടുത്തിയിരിക്കുന്നു. സ്കൂൾ ബസ്സുകളുടെ നികുതിവരെ വർദ്ധിപ്പിച്ചിരിക്കുമ്പോൾ നികുതി കുടിശ്ശിക പിരിച്ചെടുക്കുന്ന കാര്യത്തിൽ ഈ ഗവൺമെന്റ് പരാജയപ്പെട്ടിരിക്കുന്നുവെന്ന് പറയാൻ ഞാൻ ആഗ്രഹിക്കുന്നു. ഇവിടെ എം.എൽ.എ.-മാരിൽനിന്നും ഇരുപത് വർക്കുകൾ ചോദിച്ച് വാങ്ങുകയുണ്ടായി. അങ്ങ് എം.എൽ.എ.-മാരെ ദയവായി പറ്റിക്കരുതെന്ന് വിനയപൂർവ്വം അഭ്യർത്ഥിക്കുകയാണ്. ഇതിനെല്ലാം അങ്ങ് ടോക്കൺ പ്രൊവിഷൻ വച്ചിരിക്കുകയാണ്. ഈ ടോക്കൺ പ്രൊവിഷൻ

ഏർപ്പെടുത്തിയ എത്ര വർക്കുകൾക്ക് ഭരണാനുമതി കൊടുക്കാൻ ഗവൺമെന്റ് തയ്യാറാകും. എസ്റ്റിമേറ്റിന്റെ ഇരുപതുശതമാനമെങ്കിലും തുക വയ്ക്കാത്ത വർക്കുകൾക്ക് ഭരണാനുമതി നൽകുന്ന സാഹചര്യം ഇതിനുമുമ്പ് ഉണ്ടായിട്ടില്ല. കഴിഞ്ഞ വർഷം ഇരുപത് ശതമാനം തുക വച്ച വർക്കുകൾക്കുപോലും പൂർണ്ണമായും ഭരണാനുമതി നൽകാത്ത സാഹചര്യം ഇപ്പോഴും നിലനിൽക്കുകയാണ്. ഇത്തരത്തിലുള്ള സാഹചര്യങ്ങൾ വളരെ ഗുരുതരമായ ഒന്നാണ്. അങ്ങയോട് എനിക്ക് വളരെ വിനയപൂർവ്വം അഭ്യർത്ഥിക്കാനുള്ളത്, ടോക്കൺ പ്രൊവിഷൻ വച്ചിരിക്കുന്ന വർക്കുകളാണെങ്കിൽപ്പോലും അതിന് എം.എൽ.എ.മാർ നിർദ്ദേശിക്കുന്നവയ്ക്ക് ഭരണാനുമതി നൽകാൻ തയ്യാറാകണമെന്നാണ്. ഇവിടെ പലപ്പോഴും പല എം.എൽ.എ.-മാരും അതിനെപ്പറ്റി വാർത്തകൾ കൊടുക്കുകയാണ്. ടോക്കൺ പ്രൊവിഷൻ വച്ചു, കോടിക്കണക്കിന് രൂപയുടെ വികസനം നിയോജകമണ്ഡലങ്ങളിൽ വന്നിരിക്കുന്നുവെന്ന് പറയേണ്ട ഗതികേടിലേയ്ക്ക് എം.എൽ.എ.മാരെ തള്ളിവിടരുതെന്ന് അഭ്യർത്ഥിക്കുകയാണ്. അങ്ങയ്ക്ക് ഈ ചിത്രം ഓർമ്മയുണ്ടാകുമെന്ന് കരുതുകയാണ് (ഒരു ചിത്രം ഉയർത്തിക്കാട്ടി). രണ്ടുവട്ടം ഞാൻ ഇതുമായി ബന്ധപ്പെട്ട നിവേദനം അങ്ങയ്ക്ക് നൽകി. ഇത് മുളയ്ക്കുരുത്തി

പഞ്ചായത്തിലെ ആർ.ഒ.ബി-യാണ്. ഇത്തരത്തിലുള്ള അനവധി ആർ.ഒ.ബി.-കൾ ഇന്ന് കേരളത്തിലുണ്ട്. പാലം നിർമ്മിച്ചിട്ടുണ്ടെങ്കിലും അപ്രോച്ച് റോഡുകളില്ല. ഇത് കേരളത്തിന്റെ വികസനത്തിന് മാതൃകയാണോയെന്ന ചോദ്യമിന്ന് ഉയരുകയാണ്. ഇതിന് പുതുക്കിയ ഭരണാനുമതി നൽകേണ്ട ഒരു സാഹചര്യം നിലനിൽക്കുന്നു. ഇതിനെ സംബന്ധിച്ച് ആവർത്തിച്ച് ഗവൺമെന്റിന്റെ ശ്രദ്ധയിൽ കൊണ്ടുവന്നിട്ടും അനുകൂലമായ ഒരു നടപടി സ്വീകരിക്കാൻ ഗവൺമെന്റ് തയ്യാറാകുന്നില്ല. ഇത് പ്രധാനപ്പെട്ട വർക്കുകളാണ്. ഞാൻ ഒരു സ്ഥലത്തെ സംഭവമല്ല ചൂണ്ടിക്കാണിക്കുന്നത്. പല സ്ഥലങ്ങളിലും ഇത്തരത്തിലുള്ള വിഷയങ്ങളുണ്ട്. ഇവിടെ ശ്രീ. ഇ. ടി. ടൈസൺ മാസ്റ്റർ സംസാരിച്ചപ്പോൾ കിഫ്ബിയുടെ അപാകതയെപ്പറ്റി ചൂണ്ടിക്കാണിച്ചു. പൊതിഞ്ഞുവെച്ചാണ് അദ്ദേഹം സംസാരിച്ചത്. കിഫ്ബി പരിപൂർണ്ണമായും പരാജയപ്പെട്ടിരിക്കുകയാണ്. കിഫ്ബി വർക്കുകൾ ഇപ്പോൾ നടക്കുന്നില്ല. കിഫ്ബി വർക്കുകളെല്ലാം അതേ നിലയിൽത്തന്നെ നിന്നുപോയിരിക്കുന്ന സാഹചര്യമാണുള്ളത്. ആവർത്തിച്ചാവർത്തിച്ച് പറഞ്ഞിട്ടും ഇതിനെ സംബന്ധിച്ച് നടപടി സ്വീകരിക്കാത്തത് തികച്ചും പ്രതിഷേധാർഹമാണെന്ന് പറയാൻ ഞാൻ ആഗ്രഹിക്കുകയാണ്. വാഗ്ദാനങ്ങൾ മാത്രം നിറഞ്ഞ ഒരു

ബഡ്ജറ്റാണിത്, അതിനാൽത്തന്നെ ഈ ബഡ്ജറ്റിനെ ഞാൻ പരിപൂർണ്ണമായി എതിർക്കുകയാണ്.

ശ്രീ. മുരളി പെരുമ്പള്ളി: സർ, ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് അവതരിപ്പിച്ച 2020-21-ലെ ബഡ്ജറ്റിനെ പൂർണ്ണമായും പിന്തുണയ്ക്കുകയാണ്. ബഡ്ജറ്റ് അവതരണ ദിവസം ഞാൻ പൂർണ്ണ നിരാശയിലായിരുന്നുവെന്ന കാര്യം പറയാതിരിക്കാൻ നിർവ്യാഹമില്ല. ഇവിടെ സംസ്ഥാനത്തിന്റെ ധനപരമായ അധികാരത്തിൽ കയ്യേറിയും വരുമാന മാർഗ്ഗങ്ങൾ തടഞ്ഞും കേരളത്തിന്റെ കൈകാലുകൾ കെട്ടിയിടാൻ പരിശ്രമിക്കുന്ന കേന്ദ്ര ബി.ജെ.പി. സർക്കാരിന്റെ നയനടപടിക്കെതിരെ വൻ പ്രതിരോധ വലയം തീർത്തുകൊണ്ട് കേരളത്തിന്റെ സമസ്ത നാഡികൾക്കും പുത്തനണർവ് നൽകുന്ന ഡോ. ടി. എം. തോമസ് ഐസക് അവതരിപ്പിച്ച 2020-2021-ലെ ബഡ്ജറ്റിനെ ഒന്നുകൂടി പിന്തുണയ്ക്കുകയാണ്. ഞാൻ നിരാശനായിരുന്നുവെന്ന് പറയാൻ പ്രധാനപ്പെട്ട കാരണം, ബഡ്ജറ്റ് അവതരണ ദിവസം സഭയിൽ ഹാജരായി അത് നേരിൽ കേൾക്കുന്നതിനോ കാണുന്നതിനോ ഉള്ള അവസരം എനിക്കുണ്ടായില്ല. ജീവിതം ആയാസരഹിതമാക്കുകയെന്ന ആഹ്വാനത്തോടെ രാജ്യം നേരിടുന്ന മാനുഷം

മരിക്കാൻ യാതൊരു നടപടിയുമില്ലാതെ സ്വകാര്യവൽക്കരണം തീവ്രമാക്കി കോർപ്പറേറ്റുകൾക്ക് വൻ ഇളവുകളും ആനുകൂല്യങ്ങളും കൊടുത്ത് പൊതുമേഖലാ സ്ഥാപനങ്ങൾ പൂർണ്ണമായി വിറ്റുതുലച്ചുകൊണ്ട് ജനങ്ങളെ കൊള്ളയടിക്കുന്ന കേന്ദ്ര ഗവൺമെന്റിനുവേണ്ടി കേന്ദ്ര ധനകാര്യ വകുപ്പുമന്ത്രി ശ്രീമതി നിർമ്മലാ സീതാരാമൻ അവതരിപ്പിച്ച കേന്ദ്ര ബഡ്ജറ്റ്, ജീവിതം ആയാസരഹിതമാക്കുകയല്ല, മരണം ആയാസരഹിതമാക്കുകയാണ്. ആത്മഹത്യയ്ക്ക് പ്രേരിപ്പിക്കുന്ന ഒരു ബഡ്ജറ്റാണത്. എന്നാൽ ഡോ. ടി. എം. തോമസ് ഐസക് അവതരിപ്പിച്ച ഈ ബഡ്ജറ്റ് മലയാളികളുടെ ജീവിതം സുരക്ഷിതമാക്കുന്ന, മനസ്സിൽ ആത്മവിശ്വാസം വളർത്തുന്ന, വയർ എപ്പോഴും നിറയുന്ന, യാഥാർത്ഥ്യബോധമുള്ളതാണ്. ശ്രീ. പി. ടി തോമസ് പറഞ്ഞതുപോലെ ഇത് മലർപ്പൊടിക്കാരന്റെ സ്വപ്നമല്ല. പ്രതിപക്ഷം മലർപ്പൊടിക്കാരന്റെ സ്വപ്നത്തിന്റെ അവസ്ഥയിലാണ് നിൽക്കുന്നത്. എപ്പോൾ ഈ സർക്കാർ തകർന്നുവീഴുമെന്ന സ്വപ്നം കണ്ടുകൊണ്ടിരിക്കുകയാണ്. അത് നടക്കാൻ പോകുന്ന ഒരു കാര്യമല്ലെന്ന് കണ്ടുകൊണ്ട് നിങ്ങളുടെ ആ ഭാവനയാണ് മലർപ്പൊടിക്കാരന്റെ സ്വപ്നമെന്ന് ഇവിടെ കാണാൻ കഴിയും. ഇവിടെ വിവിധ വകുപ്പുകൾക്ക് നൽകിയിരിക്കുന്ന സഹായം വളരെ

ശ്രദ്ധേയമാണ്.

അരി ആഹരിക്കുന്ന ഒരു സംസ്ഥാനമാണ് കേരളം. അതുകൊണ്ടുതന്നെ നെൽകൃഷി മേഖലയ്ക്ക് വലിയ മുൻഗണന കൊടുക്കേണ്ട ഒരു സംസ്ഥാനമാണ്.

കാരണം നെല്ലുൽപ്പാദനത്തിൽ എപ്പോഴും കമ്മി സംസ്ഥാനമായി നിൽക്കുകയാണ് കേരളം. അതുകൊണ്ട് അതിനെ

മുന്നോട്ടുകൊണ്ടുവരുന്നതിനുള്ള ഒരു പ്രോത്സാഹനമെന്ന നിലയിൽ 40 കോടി രൂപയാണ് സർക്കാർ അനുവദിച്ചിരിക്കുന്നത്. അതുകൂടാതെ

നെൽകൃഷിക്കുവേണ്ടി 118 കോടി രൂപ വേറെ മാറ്റിവെച്ചിട്ടുണ്ട്. അരിയാഹാരം ഒഴിവാക്കണമെന്ന ശ്രീ. പി. സി. ജോർജിന്റെ ഒരു വിഖ്യാത ആശയം

ഉയർന്നുവന്നതാണ് ഇന്നത്തെ ഈ സഭ. അതിനുള്ള കൃത്യമായ മറുപടി ബഹുമാനപ്പെട്ട മുഖ്യമന്ത്രിതന്നെ കൊടുക്കുകയുണ്ടായി. അരിയില്ലാതെ

മലയാളിക്ക് ജീവിക്കാൻ കഴിയില്ല. അധികമായാൽ അമൃതം വിഷമാണെന്നത് ഒരു സത്യമാണ്. തിന്നാൻ വേണ്ടി ജീവിക്കുന്നവർക്ക് അത് വിഷമായിരിക്കും.

എന്നാൽ ജീവിക്കാൻവേണ്ടി തിന്നുവർക്ക് തീർച്ചയായും അത് അമൃതമായി മാറുമെന്ന കാര്യത്തിൽ ഒരു തർക്കവുമില്ല. യു.ഡി.എഫ്-ന്റെ ഭരണകാലഘട്ടം,

അരിയാഹാരത്തിനായി മാനുഷരെല്ലാം നെട്ടോട്ടമോടുന്ന ഒരു

കാലഘട്ടമായിരുന്നു. ആ അവസ്ഥയിലാണ് അഞ്ചുവർഷക്കാലം കേരളം മുന്നോട്ടുപോയിരുന്നത്. ആ നെൽകൃഷിയെ തകർക്കുന്ന നിലപാടാണ് കഴിഞ്ഞ അഞ്ചുവർഷക്കാലം കേരളത്തിൽ ഉണ്ടായിരുന്നതെങ്കിൽ ഇന്ന് വമ്പൻ മുന്നേറ്റം കേരളത്തിൽ നെല്ലുൽപ്പാദന രംഗത്ത് വന്നുകഴിഞ്ഞിരിക്കുകയാണ്. നെൽകൃഷിയുടെ ഉൽപ്പാദനവും വിസ്തൃതിയും വർദ്ധിച്ചു. നെൽകർഷകർക്കാവശ്യമായ എത്രയെത്ര പ്രോത്സാഹന നടപടികളാണ് സംസ്ഥാന സർക്കാർ സ്വീകരിച്ചുകൊണ്ടിരിക്കുന്നത്. ഇന്ത്യയിൽ കേരളത്തെക്കാൾ മികച്ച രീതിയിൽ നെല്ലുൽപ്പാദിപ്പിക്കുന്ന നിരവധി സംസ്ഥാനങ്ങളുണ്ട്. അതിൽ കോൺഗ്രസ് ഭരിക്കുന്ന സംസ്ഥാനങ്ങളും ബി.ജെ.പി. ഭരിക്കുന്ന സംസ്ഥാനങ്ങളുമുണ്ട്. അതിൽ ഏതെങ്കിലുമൊരു സംസ്ഥാനത്ത് കേരളം നൽകുന്നതുപോലെയുള്ള ആനുകൂല്യം നൽകുന്നുണ്ടെന്ന് പറയാൻ പ്രതിപക്ഷത്തുനിന്ന് ആർക്കും കഴിയില്ല. ഒരു ടൺ നെല്ലുൽപ്പാദിപ്പിക്കുമ്പോൾ 8850/- രൂപ അധികമായി കൊടുക്കുന്ന ഒരേയൊരു സംസ്ഥാനം ഇന്ത്യയിൽ കേരളം മാത്രമാണ്. കേരളത്തിലെ നെൽകർഷകർക്കാണ് ഒരു ടൺ നെല്ല് സപ്ലൈകോയിൽ നൽകിക്കഴിഞ്ഞാൽ 8850/- രൂപ അവരുടെ അക്കൗണ്ടിലേയ്ക്ക് വരുന്നത്. മറ്റ്

സംസ്ഥാനങ്ങളിലെല്ലാം ബി.ജെ.പി. നിശ്ചയിക്കുന്ന അതേവിലയ്ക്കാണ് കൊടുക്കുന്നത്. അപ്പോൾ കേരളത്തിൽ വളരെ വലിയ മാറ്റം നടന്നുകൊണ്ടിരിക്കുകയാണ്. ഈ കേരളം ഇന്ന് എന്നും ഓണമുണ്ണുന്ന അവസ്ഥയിലേക്ക് വന്നുകൊണ്ടിരിക്കുകയാണെന്ന് നമുക്ക് കാണാൻ കഴിയും.

ഇപ്പോൾ പച്ചക്കറി വ്യാപനത്തിനായി ആയിരം കോടി രൂപയാണ് മാറ്റിവെച്ചിരിക്കുന്നത്. വിഷമയമായ പച്ചക്കറിയിൽനിന്നും വിഷരഹിതമായ പച്ചക്കറിയിലേക്ക്, കേരളത്തിലെ ജനങ്ങളുടെ ആരോഗ്യകാര്യത്തിൽതന്നെ വലിയ പരിഗണന കൊടുത്തുകൊണ്ട്, ആ രംഗത്ത് വമ്പൻ മുൻഗണന കൊടുത്തുകൊണ്ടുള്ള നടപടി പച്ചക്കറി രംഗത്തും നെൽകൃഷി രംഗത്തെന്നപോലെ കേരളം വലിയ മുന്നേറ്റം നടത്തിക്കൊണ്ടിരിക്കുന്ന ഒരു കാലഘട്ടമാണ്. ജലസേചന മേഖലയ്ക്ക് 864 കോടി രൂപയാണ് മാറ്റിവെച്ചിരിക്കുന്നത്. കാർഷിക രംഗത്ത്, കൃഷിക്ക് അത്യാവശ്യം വേണ്ടത് വൈദ്യുതിയാണ്. വൈദ്യുതി രംഗത്തും വമ്പൻ മുന്നേറ്റമുണ്ടായിട്ടുണ്ട്. അതുപോലെ ജലസേചന രംഗത്തും വലിയ മുന്നേറ്റമുണ്ടായതായി കാണാം. അപ്പോൾ കൃഷിക്ക് വൈദ്യുതിയും ജലവും വേണം. അപ്പോൾ ജലസേചന രംഗത്തും വലിയൊരു ഇടപെടലാണ് സംസ്ഥാന സർക്കാർ ഇപ്പോൾ ഈ

ബഡ്ജറ്റിലൂടെ കൊടുത്തുകൊണ്ടിരിക്കുന്നതെന്ന് കാണാൻ കഴിയും.

ക്ഷേമപെൻഷൻ 1300/- രൂപയിലേയ്ക്ക് എത്തി. യു.ഡി.എഫ്.-ന്റെ ഭരണകാലത്തെ അവസ്ഥയെന്തായിരുന്നു? ക്ഷേമപെൻഷനുവേണ്ടി കോഴിക്ക് മൂല വരുന്നതുപോലെ കാത്തിരിക്കുകയായിരുന്നില്ലേ നമ്മുടെ വൃദ്ധജനങ്ങൾ. ആർക്കെങ്കിലും പെൻഷൻ അനുവദിച്ചിരുന്നോ? പാവപ്പെട്ട അറുപത് വയസ്സ് കഴിഞ്ഞ, കൂരകളിൽ അന്തിയുറങ്ങുന്ന ആ ജനവിഭാഗങ്ങൾക്ക് 1980-കളിലെ നായനാർ സർക്കാർ കൊണ്ടുവന്നതുപോലെയുള്ള ഒരു പദ്ധതി. പിന്നീട് പല ഘട്ടങ്ങളിലായി യു.ഡി.എഫ്. സർക്കാർ അധികാരത്തിൽ വന്നപ്പോൾ അതിനെ പുറകോട്ട് പിടിച്ചുവലിക്കുന്ന നടപടികളായിരുന്നു സ്വീകരിച്ചിരുന്നത്. എന്നാൽ ഇടതുപക്ഷം അധികാരത്തിൽ വന്ന സന്ദർഭങ്ങളിലെല്ലാം ക്ഷേമപെൻഷൻ തുകകൾ കൃത്യമായി വർദ്ധിപ്പിച്ചു. ഈ സർക്കാർ ക്ഷേമ പെൻഷൻ 1300/- രൂപയായി വർദ്ധിപ്പിച്ച്, വലിയൊരു തുകയാണ് കൊടുക്കുന്നത്. കഴിഞ്ഞ നാലുവർഷമായി ക്ഷേമപെൻഷനുകൾ പത്തുപൈസ കുടിശ്ശികയില്ലാതെ അവരുടെ അക്കൗണ്ടുകളിലേക്ക് എത്തിക്കൊണ്ടിരിക്കുകയാണ്. ആർക്കും ആക്ഷേപമില്ലാത്ത അവസ്ഥയിലേക്കാണ് കാര്യങ്ങൾ വരുന്നത്. സ്ത്രീക്ഷേമത്തിനുവേണ്ടി 1,509 കോടി രൂപ. ചെറിയ കാര്യമാണോ; സ്ത്രീ

ക്ഷേമത്തിനുവേണ്ടി കേരളത്തിൽ ഒരു വകുപ്പ്. സ്ത്രീ സുരക്ഷ ഏറ്റവും ശക്തമാക്കി കേരളം മുന്നോട്ടുപോകുന്നതായ അവസ്ഥയാണ്. എന്നാൽ കഴിഞ്ഞ യു.ഡി.എഫ്.-ന്റെ ഭരണകാലഘട്ടത്തിൽ സ്ത്രീ സുരക്ഷ എന്തായിരുന്നു എന്ന് പറയേണ്ടതുണ്ടോ; സ്ത്രീ സുരക്ഷയല്ല, ഒരു സ്ത്രീതന്നെയാണ് ആകെ അടക്കി ഭരിച്ചിരുന്നത് എന്ന അവസ്ഥയാണുണ്ടായിരുന്നത് എന്നുള്ളത് ആർക്കും നിഷേധിക്കാൻ കഴിയില്ല. ഇപ്പോൾ 1,509 കോടി രൂപ സ്ത്രീസുരക്ഷയ്ക്കും ക്ഷേമത്തിനുംവേണ്ടി മാറ്റി വെച്ചിരിക്കുകയാണ് ഈ സർക്കാർ.

പൊതുമരാമത്ത് - വികസന കാര്യത്തിൽ വളരെ പ്രധാനപ്പെട്ടതാണ് റോഡുകളും പാലങ്ങളും. കേരളത്തിൽ പ്രളയം തകർത്ത റോഡുകളുടെ പുനർ നിർമ്മാണവും മറ്റും ഏറ്റെടുത്തു. 5000 കിലോമീറ്റർ റോഡ് നിർമ്മാണം ഏറ്റെടുത്തു. ഗ്രാമീണ റോഡുകൾക്കായി 1000 കോടി രൂപയും പൊതുമരാമത്തിന് 1,102 കോടി രൂപയും അനുവദിച്ചു. റോഡുകളുടെയും പാലങ്ങളുടെയും വികസനവുമായി ബന്ധപ്പെട്ടുകൊണ്ട് വലിയ സഹായമാണ് കൊടുക്കുന്നത്.

സമൂഹത്തിൽ പാർശ്വവത്കരിക്കപ്പെട്ട ഒരു വിഭാഗമാണ് ഭിന്നശേഷിക്കാർ. അവരുടെ ക്ഷേമത്തിനായി 217 കോടി രൂപ മാറ്റിവെച്ചത്

നമുക്കിവിടെ കൃത്യമായി കാണാൻ സാധിക്കും. ഇതൊക്കെ മുൻകാലങ്ങളിൽ ഇല്ലാത്ത അനുഭവമാണ്. അങ്ങനെ ഓരോ വകുപ്പുമെടുത്ത് പരിശോധിച്ചാൽ നിരവധി മാറ്റങ്ങൾ കേരളം അനുഭവിച്ചുകൊണ്ടിരിക്കുകയാണ്.

അമേച്വർ നാടകങ്ങൾക്ക് 5 കോടി രൂപയാണ് മാറ്റിവെച്ചിരിക്കുന്നത്. കേരളത്തിന്റെ സാമൂഹിക മുന്നേറ്റത്തിൽ വളരെ വലിയ പങ്കുവഹിച്ചൊരു മേഖലയാണ് നാടകം. കാലഹരണപ്പെടുപോയിരുന്ന, പിൻതള്ളപ്പെടുപോയിരുന്ന നമ്മുടെ നാടകങ്ങൾ സാംസ്കാരിക രംഗങ്ങളിൽ കൂടുതൽ ഇടംപിടിക്കുകയാണ്. അവയുടെ പുരോഗതിക്കുവേണ്ടിയും സാംസ്കാരിക രംഗത്തും വളരെ വലിയൊരു ഇടപെടലാണ് സർക്കാർ നടത്തിക്കൊണ്ടിരിക്കുന്നത്.

വിദ്യാഭ്യാസ മേഖലയെക്കുറിച്ച് ആരോടും പറയേണ്ട കാര്യമില്ല. നിങ്ങൾ കിഫ്ബി എന്നുപറഞ്ഞുകൊണ്ട് കളിയാക്കുമ്പോൾ ആ കിഫ്ബി പണം പ്രയോജനപ്പെടുത്തിക്കൊണ്ട് നവീകരിച്ച ഓരോ സ്കൂളിന്റെ മുന്നിലും നിങ്ങളുടെതന്നെ മനോഹരമായ ഫ്ലക്സ് ബോർഡുവെച്ചത് നമുക്ക് കാണാൻ സാധിക്കും. ആർക്കെങ്കിലും നിഷേധിക്കാൻ കഴിയുന്നൊരു കാര്യമാണോ ഇത്; ശ്രീ. അനിൽ അക്കര വെച്ചിട്ടില്ലെങ്കിൽ അതിന് വേറെ എന്തെങ്കിലും

കാരണമുണ്ടാകും. വിദ്യാഭ്യാസ മേഖലയിൽ വളരെ വലിയ ഇടപെടലാണ് സർക്കാർ നടത്തിക്കൊണ്ടിരിക്കുന്നത്. വിദ്യാഭ്യാസ മേഖലയിൽ വലിയ മുന്നേറ്റമാണുണ്ടായത്. എല്ലാവർക്കും ആരോഗ്യം, എല്ലാവർക്കും വിദ്യാഭ്യാസം എന്നതാണ് സർക്കാരിന്റെ ലക്ഷ്യം. അതിനാവശ്യമായ വളരെ വലിയ ഇടപെടലുകളാണ് സർക്കാർ ഇപ്പോൾ നടത്തിക്കൊണ്ടിരിക്കുന്നത്.

ആരോഗ്യമേഖല - എല്ലാ നിയോജകമണ്ഡലങ്ങളിലെയും ആരോഗ്യ മേഖല ഇന്ന് ശാക്തീകരിക്കപ്പെട്ട് മുന്നോട്ടുപോയ്ക്കൊണ്ടിരിക്കുകയാണ്. അവിടെ മരുന്നുണ്ട്, ഡോക്ടർമാരുണ്ട്, ജീവനക്കാരുണ്ട്. ഇവിടെത്തന്നെ പറഞ്ഞാൽ കാര്യമുണ്ട്, കൂടുതൽ രോഗികൾ വരുന്നത് കൂടുതൽ രോഗം ഉണ്ടായതുകൊണ്ടല്ല. സ്വകാര്യ മേഖലയെ ആശ്രയിച്ചിരുന്നവർ തിരിച്ചുവരുന്നതുകൊണ്ടുണ്ടായ സ്ഥിതിവിശേഷമാണ് നമുക്കിവിടെ കാണാൻ കഴിയുന്നത്.

ഞാൻ ദീർഘിപ്പിക്കുന്നില്ല. സമയബന്ധിതമായി നിർത്താനാണ് ആഗ്രഹിക്കുന്നത്. കഴിഞ്ഞ ദിവസം ബഹുമാനപ്പെട്ട ഗവർണ്ണറുടെ നന്ദിപ്രമേയത്തിന്മേലുള്ള ചർച്ചയുടെ സമാപനത്തിൽ മറുപടി പറഞ്ഞുകൊണ്ട് ബഹുമാന്യനായ മുഖ്യമന്ത്രി സഖാവ് പിണറായി വിജയൻ പറഞ്ഞാൽ

കാര്യമുണ്ട്. അതിന്റെ തുടർച്ച എന്നുള്ള രൂപത്തിൽ ഞാൻ പറയുന്നുവെന്നേയുള്ളൂ. ഗെയിൽ പൈപ്പ്ലൈനുമായി ബന്ധപ്പെട്ട പ്രശ്നമാണത്. കേരളത്തിന്റെ വികസന രംഗത്ത് ഗെയിൽ പൈപ്പ്ലൈൻ വളരെ വലിയൊരു മാറ്റമുണ്ടാക്കാൻ പോകുകയാണ്. അത് മുടങ്ങിക്കിടക്കുന്നൊരു അവസ്ഥയായിരുന്നു.

മി. ചെയർമാൻ: ബഹുമാനപ്പെട്ട അംഗം, അവസാനിപ്പിക്കണം.

ശ്രീ. മുരളി പെരുനെല്ലി: സർ, അതിനൊരു പുനർജനി ഇപ്പോൾ വന്നിരിക്കുകയാണ്. ജനുവരിയിൽ അതൊരു നദി കടന്നു. മാർച്ചിൽ അത് മുന്നോട്ടുപോയി. ഏപ്രിലിൽ അത് പൂർണ്ണമായി കമ്മീഷൻ ചെയ്തു. അതിൽനിന്നും ഗ്യാസ് കിട്ടിക്കൊണ്ടിരിക്കുന്നു. എന്നാൽ അതോടുകൂടി പ്രതിപക്ഷത്തിന്റെ ഗ്യാസ് പോകുന്നൊരു അവസ്ഥയിലാണ് ഇന്ന് കേരളം നിൽക്കുന്നത്. അതിന്റെ മനോവിഭ്രാന്തിയിലാണ് അവർ. (...മൈക്ക് ഓഫ്...)

ശ്രീ. പി. ഉബൈദുള്ള: സർ, കഴിഞ്ഞ ബഡ്ജറ്റിന്റെ ആവർത്തന പ്രഖ്യാപനം മാത്രമാണ് ഈ ബഡ്ജറ്റ് എന്നതുകൊണ്ട് ഞാനിതിനെ ശക്തമായി എതിർക്കുകയാണ്. നിരവധി കവികളുടെ കവിതാശകലങ്ങൾ ബഡ്ജറ്റ് പ്രസംഗത്തിൽ അങ്ങിവിടെ ഉദ്ധരിക്കുകയുണ്ടായി. അങ്ങയുടെ

തൊട്ടടുത്ത് ഇടതുഭാഗത്തിരിക്കുന്ന നമ്മുടെ സഭയിലെ ആസ്ഥാന കവിയായ ബഹുമാനപ്പെട്ട മന്ത്രി ശ്രീ. ജി. സുധാകരന്റെ നാല് വരികൂടി ചേർക്കാമായിരുന്നു. ബഡ്ജറ്റിൽ 100 രൂപ ടോക്കൺ വച്ചതുപോലെ പ്രതിപക്ഷത്തുനിന്ന് ശ്രീ. എൽദോസ് പി. കുനപ്പിള്ളിലിന്റെ ഒരു വരികൂടി ചേർത്താൽ അത് പൂർണ്ണമാകുമായിരുന്നു. അതിന്റെ ഒരു കുറവ് ഈ ബഡ്ജറ്റിലുണ്ട് എന്ന് ഞാൻ പറയാനാഗ്രഹിക്കുകയാണ്.

ഇവിടെ ബഡ്ജറ്റിനെക്കുറിച്ച് കാര്യമായി പറഞ്ഞത് ക്ഷേമപെൻഷൻ 100 രൂപ വർദ്ധിപ്പിച്ചു എന്നതാണ്. 100 രൂപ വർദ്ധിപ്പിച്ചത് എങ്ങനെയാണ്; 5 ലക്ഷം പേരുടെ പെൻഷൻ മുടക്കിയാണ് 100 രൂപ വർദ്ധിപ്പിച്ചത്. മസ്റ്ററിംഗ് നടത്താൻ കഴിയാത്ത പതിനായിരക്കണക്കിന് ആളുകൾ നമ്മുടെ സംസ്ഥാനത്തുണ്ട്. ഒരു ഉദാഹരണംമാത്രം ഞാൻ ചൂണ്ടിക്കാണിക്കാം. "പെൻഷൻ മുടങ്ങി, ആലംബമറ്റ് ശരത്തും അച്ഛനും. ഭിന്നശേഷി പെൻഷൻ നിലച്ചത് മസ്റ്ററിംഗ് നടത്താത്തതിനാൽ. 'ഇവന് കിട്ടിയിരുന്ന പെൻഷനായിരുന്നു ആകെ ആശ്വാസം. അത് മുടങ്ങിയിട്ട് മാസങ്ങളായി. ഈ അവസ്ഥയിൽ മകനെ തനിച്ചാക്കി പുറത്ത് പോകാൻ കഴിയില്ല. എനിക്ക് അവനും അവന് ഞാനും മാത്രമേയുള്ളൂ.' 23 കാരനായ ശരത്തിനെ

മടിയിലിരുത്തി ഇങ്ങനെ പറയുമ്പോഴും പിതാവ് ദാനത്തിന് ആരോടും പരാതിയില്ല. അർഹരല്ലാത്തവർ ഇവിടെ പെൻഷൻ വാങ്ങുന്നുണ്ടാകും. അത് തടയാൻ സർക്കാർ കൊണ്ടുവന്ന നിയമമല്ലേ. പക്ഷേ, ഇവനെപ്പോലെ എത്രയോപേർ ഇപ്പോൾ വിഷമിക്കുന്നുണ്ടാകും" എന്നാണ് ശരത്തിന്റെ അച്ഛൻ പറയുന്നത്. ഇങ്ങനെയുള്ള ധാരാളം ശരത്തുമാരുടെ കഞ്ഞിയിൽ പൂഴി വാരിയിട്ടാണ് ഇപ്പോൾ 100 വർദ്ധിപ്പിച്ചു എന്നുപറയുന്നത്.

ലൊക്കേഷൻ മാപ്പിന് ടാക്സ് വർദ്ധിപ്പിച്ചു. ആർക്കാണ് ലൊക്കേഷൻ മാപ്പ് ആവശ്യമുള്ളത്; സാധാരണക്കാരനും പാവപ്പെട്ടവനും ഒരു വീട് നിർമ്മിക്കണമെങ്കിൽ ലൊക്കേഷൻ മാപ്പ് വേണം. ബാങ്കിൽ വായ്പയ്ക്ക് അപേക്ഷിക്കുന്നതിന് ആധാരം പണയം വയ്ക്കണമെങ്കിൽ ലൊക്കേഷൻ മാപ്പ് വേണം. ലൊക്കേഷൻ മാപ്പ് തയ്യാറാക്കാനായി വില്ലേജ് ഓഫീസിലെ ഉദ്യോഗസ്ഥരെ വാഹനത്തിൽ കൊണ്ടുപോകണം. അത് വേറെ കാര്യം. അതിനുപുറമെ ഇപ്പോൾ ഇതുവരെയില്ലാത്ത 200 രൂപ ഫീസ് ചുമത്തിയിരിക്കുകയാണ്. ഇത് സാധാരണക്കാരനെ ബാധിക്കുന്ന വിഷയമാണ്. ഇങ്ങനെ സാധാരണക്കാരനെ പ്രയാസപ്പെടുത്തിക്കൊണ്ടാണ് യഥാർത്ഥത്തിൽ ഈ ബഡ്ജറ്റ് ഇവിടെ അവതരിപ്പിച്ചിട്ടുള്ളത്.

സാധാരണഗതിയിൽ കേന്ദ്രം സംസ്ഥാനങ്ങളെ അവഗണിക്കുമ്പോൾ നമ്മൾ എല്ലാവരും ഒന്നിച്ച് അതിനെതിരായി ശബ്ദമുയർത്തുകയാണ് ചെയ്യുന്നത്. എന്നാൽ ഈ സർക്കാർ സഭയിലെ പ്രതിപക്ഷാംഗങ്ങളെ പരിപൂർണ്ണമായി അവഗണിച്ചിരിക്കുന്നു. രണ്ടോ മൂന്നോ ജില്ലകളൊഴികെ ബാക്കി എല്ലാ ജില്ലകളോടും കടുത്ത അവഗണനയാണ് ഈ ബഡ്ജറ്റിലുള്ളത്. എം.എൽ.എ.-മാരോട് 20 വർക്കാണ് നിർദ്ദേശിക്കാൻ പറഞ്ഞത്. 20 വർക്ക് നിർദ്ദേശിക്കാൻ പറഞ്ഞിട്ട് 20-ലേറെ കൊടുത്തവരുമുണ്ട്. പക്ഷേ, ഞങ്ങൾ നൽകിയ പ്രയോറിറ്റിയുടെ അടിസ്ഥാനത്തിലല്ല 20 ശതമാനം തുക വെച്ചത്. ഇതിന്റെ പ്രയോറിറ്റി ആരാണ് തീരുമാനിച്ചത്; ഞങ്ങൾ കൊടുത്ത ലിസ്റ്റിൽനിന്ന് പ്രയോറിറ്റി മറികടന്ന് 20 ശതമാനം തുക അനുവദിച്ച വർക്കുകളുമുണ്ട്. ഞാൻ കൊടുത്തതിൽ 20 വർക്കുകളും കഴിഞ്ഞശേഷമുള്ള 36-ാമത് വർക്ക് ടോക്കൺ പ്രൊവിഷനിൽ ഉൾപ്പെടുത്തുകയും 37-ാമത്തെ വർക്കിന് 20 ശതമാനം തുക വകയിരുത്തുകയും ചെയ്തു. ഞാൻ നിർദ്ദേശിച്ച 20 വർക്കുകളിൽതന്നെ ചിലതിന് സീറോ തുക മാത്രം വെച്ചു. ഇതെങ്ങനെയാണ്? ബാഹ്യശക്തികളുടെ ഇടപെടൽ ഈ ബഡ്ജറ്റിൽ ഉണ്ടായിട്ടുണ്ട് എന്ന് ഞാൻ

ആരോപിക്കുകയാണ്. പാർട്ടി ഓഫീസിൽനിന്നാണോ ഈ ലിസ്റ്റ് കൊടുത്തത് എന്നറിയണം. എം.എൽ.എ.മാരെ വിശ്വാസത്തിലെടുക്കാതെയാണ് ഈ ബഡ്ജറ്റ് തയ്യാറാക്കിയിട്ടുള്ളത്.

ഒരു ജില്ലയോട് പരിപൂർണ്ണമായ അവഗണനയാണ്, തലസ്ഥാന നഗരിക്ക് വേണ്ടത്ര പരിഗണന കിട്ടിയില്ല എന്ന് ഇന്നലെ ബഹുമാനപ്പെട്ട വി. എസ്. ശിവകുമാർ ഇവിടെ പറഞ്ഞു. ഇന്നലെ ചെങ്ങന്നൂർ എം.എൽ.എ. പറഞ്ഞത്, അദ്ദേഹത്തിന് 4,000 കോടി രൂപയുടെ വർക്ക് കിട്ടിയിട്ടുണ്ട് എന്നാണ്. ഇവിടെ പക്ഷപാതം നടന്നിട്ടില്ലേ; ഇത് മലയാള മനോരമ പത്രമാണ് (മലയാള മനോരമ പത്രം ഉയർത്തിക്കാണിച്ചു). "വയർ നിറച്ച് ടോക്കൺ." മലപ്പുറം ജില്ലയിലെ 15 എം.എൽ.എ.മാരുടെ ഫോട്ടോ കൊടുത്ത് ഇലയിട്ട് ആ ഇലയിൽ 100 രൂപ ടോക്കൺ വച്ചിരിക്കുന്ന വാർത്ത മലയാള മനോരമ കൊടുത്തതാണ്. ഇതിൽ ബഹുമാനപ്പെട്ട സ്പീക്കറുടെ ഫോട്ടോ മാത്രമില്ല. കാര്യമെന്തെന്നാൽ, സ്പീക്കറുടെ മണ്ഡലത്തിൽ 5 കോടി രൂപ ഇമ്പിച്ചിബാവയുടെ വീട് സ്മാരകമാക്കാൻ വച്ചിട്ടുണ്ട്. അതുകൊണ്ട് അദ്ദേഹം മാത്രം ഒഴിവ്. ബാക്കി 15 ആളുകളുടെയും ഫോട്ടോയുണ്ട്. ഇത് മാതൃഭൂമി പത്രമാണ് (മാതൃഭൂമി പത്രം ഉയർത്തിക്കാണിച്ചു). മാതൃഭൂമി പത്രത്തിലും അതുതന്നെയാണ് വാർത്ത-

"കണ്ണനട്ട് കാത്തിരുന്നിട്ടും ജില്ലയ്ക്ക് നിരാശ." മാധ്യമം പത്രമാണിത് (മാധ്യമം പത്രം ഉയർത്തിക്കാണിച്ചു) - "മലപ്പുറത്തിന് തൊലിപ്പറം മാത്രം." ചന്ദ്രികയും വീക്ഷണവും ഇവിടെയുണ്ട്. അത് എടുക്കേണ്ട. എല്ലാ പ്രധാനപ്പെട്ട പത്രങ്ങളും ഈ ജില്ലയെ പരിപൂർണ്ണമായും അവഗണിച്ചിരിക്കുന്നു എന്ന് പറഞ്ഞിരിക്കുകയാണ്.

കിഫ്ബിയിൽ 50,000 കോടി രൂപയുടെ പദ്ധതി ഏറ്റെടുത്തു എന്നുപറയുന്നു. കേരളത്തിലെ ഏറ്റവും കൂടുതൽ ജനസംഖ്യയുള്ള ജില്ലയാണ് മലപ്പുറം. 42 ലക്ഷം ജനസംഖ്യയുള്ള ജില്ല. ഈ സഭയിലേയ്ക്ക് ഏറ്റവും കൂടുതൽ എം.എൽ.എ.മാർ കയറിവന്നത് മലപ്പുറം ജില്ലയിൽനിന്നാണ്. 16 എം.എൽ.എ.മാരുള്ള ആ ജില്ലയോട് കടുത്ത അവഗണന കാണിച്ചു. കിഫ്ബിയിൽ 50,000 കോടി രൂപ വെച്ചിട്ട് മലപ്പുറം ജില്ലക്കാർക്ക് ആകമാനമുള്ള ഏക മെഡിക്കൽ കോളേജിന് അഞ്ച് നയാപൈസപോലും വെച്ചില്ല. മഞ്ചേരി മെഡിക്കൽ കോളേജിന് നയാപൈസ വെച്ചില്ല. എന്റെ നിയോജക മണ്ഡലത്തിലെ മൂന്ന് പഞ്ചായത്തിൽ കുടിവെള്ള പദ്ധതികളില്ല. മലപ്പുറം മണ്ഡലത്തിലെ പുൽപ്പറ്റ, പൂക്കോട്ടൂർ, മൊറയൂർ പഞ്ചായത്തുകൾക്ക് കുടിവെള്ള പദ്ധതികളില്ല. ആ പഞ്ചായത്തുകളിലെ കുടിവെള്ള പ്രശ്നത്തിന്

പരിഹാരം കാണുന്നതിനുവേണ്ടി ഈ ബഡ്ജറ്റിൽ ഫണ്ട് ഉൾപ്പെടുത്തണമെന്ന് ഞാൻ ആവശ്യപ്പെട്ടിട്ട് നയാപൈസ വച്ചിട്ടില്ല. ഇങ്ങനെ കടുത്ത അവഗണനയാണ് ഇവിടെ നടത്തിക്കൊണ്ടിരിക്കുന്നത്.

രാജ്യത്തിന്റെ സമ്പദ്ഘടന പരിപോഷിപ്പിക്കുന്നതിൽ വലിയ പങ്ക് വഹിക്കുന്നവരാണ് നമ്മുടെ പ്രവാസികൾ. അവരെ കേന്ദ്ര സർക്കാർ പുതിയ നികുതി ചുമത്തി ട്രോഹിക്കുകയാണ്. സംസ്ഥാന സർക്കാർ കോടിക്കണക്കിന് രൂപ ചെലവഴിച്ച് രണ്ട് തവണ ലോക കേരള സഭകൾ നടത്തിയതൊഴിച്ചാൽ നാല് വർഷക്കാലത്തിനിടയ്ക്ക് പ്രവാസികൾക്കുവേണ്ടി എന്ത് പദ്ധതി നടപ്പാക്കി എന്ന് ബഹുമാനപ്പെട്ട മന്ത്രി ഇവിടെ പറയണം. വെറുതെ പ്രസംഗിച്ചതുകൊണ്ട് കാര്യമില്ല.

നടക്കാത്ത കാര്യങ്ങൾ മാത്രമാണ് ഈ ബഡ്ജറ്റിൽ പറഞ്ഞിട്ടുള്ളത്. ബഹുമാനപ്പെട്ട മന്ത്രിയുടെ ബഡ്ജറ്റ് പ്രസംഗത്തിൽ പറയുന്നു, "ഇന്നലെ വരെയും ഒരു ജാഥയിലും നിന്നിട്ടില്ലെങ്കിലെന്ന്. ഇന്ന് ജാഥയുടെ മുന്നിൽ കയറിനിന്ന് മുഷ്ടി ചുരുട്ടുന്ന പടുവുദ്ധർ. ചരിത്രം പഠിക്കാൻപോയ കുട്ടികൾ ചരിത്രം സൃഷ്ടിക്കാൻ തെരുവുകളെ സ്വന്തം ചോരകൊണ്ട് നനയ്ക്കുന്നു എന്ന് വിഷ്ണുപ്രസാദ് ഈ സന്ദർഭത്തെ അടയാളപ്പെടുത്തി" എന്ന്. എന്നാൽ

ബഹുമാനപ്പെട്ട മുഖ്യമന്ത്രിക്ക് ഈ ജാഥയും സമരവും ഇദ്ദേഹം പഠഞ്ഞതുപോലെ ഉൾക്കൊള്ളാൻ കഴിഞ്ഞിട്ടില്ല. XXXXXX+ കേരളത്തിലെ മുഖ്യമന്ത്രി ഇതുപോലെ ഒരു പ്രസ്താവന നിയമസഭയ്ക്കു കത്ത് നടത്തി. ആ പ്രസ്താവന ഏറ്റുപിടിച്ചുകൊണ്ടാണ് ശ്രീ. നരേന്ദ്ര മോദി രാജ്യസഭയിൽ പ്രസംഗിച്ചത്. തീവ്രവാദികളാണെങ്കിൽ പിന്നെ എന്തിന് നിങ്ങൾ ഈ സമരത്തിൽ പങ്കെടുക്കുന്നു എന്ന് ശ്രീ. നരേന്ദ്ര മോദിക്ക് ചോദിക്കാൻ അവസരം ഒരുക്കുകയാണ് ബഹുമാനപ്പെട്ട മുഖ്യമന്ത്രി. അതുകൊണ്ട് ഈ ബഡ്ജറ്റ് പ്രസംഗം തയ്യാറാക്കുന്നതിന് മുമ്പ് ബഹുമാനപ്പെട്ട മുഖ്യമന്ത്രിക്ക് കാണിച്ചുകൊടുക്കാനെങ്കിലും അങ്ങ് തയ്യാറാകേണ്ടിയിരുന്നു എന്നുകൂടി ഈ സന്ദർഭത്തിൽ അങ്ങയുടെ ശ്രദ്ധയിൽപ്പെടുത്താൻ ഞാൻ ആഗ്രഹിക്കുകയാണ്.

മി. ചെയർമാൻ: ശ്രീ. റോജി എം. ജോൺ....

ശ്രീ. പി. ഉബൈദുള്ള: സർ, എല്ലാവർക്കും അഞ്ചും ആറും മിനിട്ടൊക്കെ കൊടുത്തിട്ടുണ്ട്. അതുകൊണ്ട് ഇപ്പോൾ മാത്രം നിയന്ത്രിക്കുന്നത് ശരിയല്ല. (...മൈക്ക് ഓഫ്...)

ശ്രീ. റ്റി. വി. രാജേഷ്: സർ, പോയിന്റ് ഓഫ് ഓർഡർ...മുഖ്യമന്ത്രി

+ ബഹുമാനപ്പെട്ട സഭാംഗങ്ങളുടെ പരിശോധനയിലാണ്.

സഭയിൽ പറയാത്ത കാര്യം അംഗം പ്രസംഗത്തിൽ പറയുകയാണ്.

*****+ എന്ന് മുഖ്യമന്ത്രി പറഞ്ഞിട്ടില്ല, അത് സഭാരേഖകളിൽ നിന്നും നീക്കം ചെയ്യണം.

മി. ചെയർമാൻ: പരിശോധിക്കും, വേണ്ടത് ചെയ്യും.

ശ്രീ. റോജി എം. ജോൺ: സർ, ഞാൻ ഈ ബഡ്ജറ്റിനെ എതിർക്കുകയാണ്. ഒരു കഥയുണ്ട്, ഒരു രാജസഭസ്മിത രാജഗുരു വന്ന് രാജാവിനോട് അങ്ങ് വളരെ സുന്ദരനായിരിക്കുന്നു എന്ന് പറഞ്ഞു. അപ്പോൾ രാജാവിനത് ഇഷ്ടപ്പെട്ട് രാജഗുരുവിന് 100 പൊൻപണം കൊടുക്കാനായി പറഞ്ഞു. രാജഗുരുവിനത് ഇഷ്ടപ്പെട്ടു, അദ്ദേഹം വീണ്ടും പറയും, അങ്ങ് അതീവ സുന്ദരനായിരിക്കുന്നു, നാട്ടിലെ സ്ത്രീകളെല്ലാം അങ്ങയുടെ സൗന്ദര്യത്തെക്കുറിച്ചാണ് സംസാരിക്കുന്നത്, അപ്പോൾ രാജഗുരുവിന് 100 പൊൻപണംകൂടി കൊടുക്കാനായി രാജാവ് വീണ്ടും പറയും. കൊടുക്കൂ, കൊടുക്കൂ എന്നുപറയുന്നതല്ലാതെ പൊൻപണം കിട്ടുന്നില്ലല്ലോയെന്ന് രാജഗുരു ചോദിക്കുമ്പോൾ, അങ്ങ് എന്നെ സുഖിപ്പിച്ചതുപോലെ ഞാൻ അങ്ങയെയും സുഖിപ്പിച്ചതാണെന്ന് രാജാവ് പറയും. ഇതുപോലെയാണ് നിയമസഭയിൽ

+ ബഹുമാനപ്പെട്ട സഭാധ്യക്ഷന്റെ പരിശോധനയിലാണ്.

നടന്നുകൊണ്ടിരിക്കുന്നത്. എല്ലാ ദിവസവും ചോദ്യങ്ങൾ ചോദിക്കുമ്പോൾ പട്ടിയിൽ തേങ്ങ ചേർക്കുന്നതുപോലെ ഭരണകക്ഷിയിലെ എല്ലാ അംഗങ്ങളുടെയും വക സർക്കാരിന് ഒരു അഭിനന്ദനമുണ്ട്, എല്ലാവരും അഭിനന്ദിച്ചുകൊണ്ടിരിക്കുകയാണ്. ചിലപ്പോൾ അത് വിപ് ആയിരിക്കാം. അതുകേട്ട് സർക്കാരിന് ഒന്ന് സുഖിക്കും, ധനകാര്യ വകുപ്പുമന്ത്രി എല്ലാവർക്കും ഓരോ പാക്കേജ് പ്രഖ്യാപിച്ചു അവരെയും സുഖിപ്പിച്ചു. എന്നാൽ ഇതൊന്നും പ്രവർത്തിതലത്തിൽ നടക്കുന്നില്ല. പ്രതിപക്ഷാംഗങ്ങൾക്ക് ആ സുഖിപ്പിക്കൽപോലും ലഭിക്കുന്നില്ലെന്നതാണ് ഞങ്ങളുടെ പ്രശ്നം. അങ്ങ് പ്രഖ്യാപനങ്ങൾ നടത്തിയപ്പോൾ പ്രതിപക്ഷ മണ്ഡലങ്ങളെ പൂർണ്ണമായും അവഗണിച്ചിരിക്കുകയാണ്. ഇതൊരു പാക്കേജ് ബഡ്ജറ്റാണ്. ഇഷ്ടപോലെ പാക്കേജുകൾ പ്രഖ്യാപിച്ചു. ധനകാര്യ വകുപ്പുമന്ത്രി ആദ്യ ബഡ്ജറ്റിൽ കെ.എസ്.ആർ.ടി.സി.-ക്ക് 1000 സി.എൻ.ജി. ബസുകൾ വാങ്ങുമെന്ന് പറഞ്ഞിരുന്നു. സ്പെയർ പാർട്സിന്റെ കാശ് കൊടുക്കാത്തതിനാൽ കെ.എസ്.ആർ.ടി.സി. ബസുകൾ കട്ടപ്പറത്തിരിക്കുകയാണ്. അതുപോലും നന്നാക്കാൻ കഴിയുന്നില്ല. 50000 കോടി രൂപയുടെ കിഫ്ബി പദ്ധതികൾ പ്രഖ്യാപിച്ചു, എന്നാൽ 50000 രൂപയുടെ ബിൽ ട്രഷറിയിൽനിന്ന് മാറാൻ

കഴിയുന്നില്ല എന്നതാണ് യാഥാർത്ഥ്യം. ഓരോ പദ്ധതികളും പാക്കേജുകളും പ്രഖ്യാപിച്ചുകൊണ്ടിരിക്കുകയാണ്. കേരളത്തിലെ കരാറുകാരുൾപ്പെടെ ബില്ലുകൾ കിട്ടാത്തതുകൊണ്ട് ടെണ്ടർ വിളിച്ചിട്ടും പ്രവൃത്തികൾ ഏറ്റെടുക്കാതെ, ഏറ്റെടുത്ത പ്രവൃത്തികൾ പൂർത്തീകരിക്കാതെ, എം.എൽ.എ. ഫണ്ടിൽ ഉൾപ്പെടെയുള്ള വർക്കുകൾ പോലും ഏറ്റെടുക്കാതെ, ഒരു പ്രവൃത്തിയും നടക്കാത്ത സാഹചര്യമാണ് കേരളത്തിലുള്ളത് എന്നതാണ് യാഥാർത്ഥ്യം. അത്രയും ഗുരുതരമാണ് കേരളത്തിന്റെ സാമ്പത്തിക സ്ഥിതി. എല്ലാ എം.എൽ.എ. മാരിൽനിന്നും 20 പ്രവൃത്തികൾക്കുള്ള ലിസ്റ്റ് വാങ്ങിയിരുന്നു. എക്സൽ ഷീറ്റിൽ ലിസ്റ്റ് കൊടുത്തു. ഞങ്ങളൊക്കെ അത്യാവശ്യം എക്സൽ പഠിച്ചവരാണ്. എക്സലിലെ ലിസ്റ്റുകളെല്ലാംകൂടി കമ്പൈൽ ചെയ്ത് സോർട്ട് ചെയ്യുമ്പോൾ ഒന്നുകിൽ ആൽഫബെറ്റിക്കൽ ഓർഡറിൽ സോർട്ട് ചെയ്യും അല്ലെങ്കിൽ അക്കമിട്ടോ, മണ്ഡലങ്ങളുടെ അടിസ്ഥാനത്തിലോ സോർട്ട് ചെയ്യും. ഏത് സോഫ്റ്റ്‌വെയർ ഉപയോഗിച്ചാണ് അങ്ങ് ഈ മണ്ഡലങ്ങളുടെയെല്ലാം പ്രവൃത്തികൾ ലിസ്റ്റ് ചെയ്തതെന്നറിയില്ല. ആർക്കും മനസ്സിലാക്കാത്ത രീതിയിലാണ് സോർട്ട് ചെയ്തിരിക്കുന്നത്. എന്നാലും ഞങ്ങളെല്ലാവരും കുത്തിയിരുന്ന് അത് തപ്പിയെടുത്തു. 1500 കോടി രൂപയുടെ പ്രവൃത്തികൾക്ക്

ഭരണാനുമതി കൊടുക്കുമെന്ന് പറയുമ്പോൾ ഒരു മണ്ഡലത്തിൽ ശരാശരി 10 കോടി രൂപയുടെ പ്രവൃത്തികൾ ലഭിക്കണ്ട; പ്രതിപക്ഷത്തെ എത്ര എം.ൽ.എ.മാർക്ക് 10 കോടി രൂപയുടെയെങ്കിലും പ്രവൃത്തികൾ ലഭിച്ചു; 20 ശതമാനത്തിന്റെ ഭരണാനുമതി കൊടുക്കുമ്പോൾ പ്രതിപക്ഷത്തെ കുറേ എം.എൽ.എ.-മാർക്കെങ്കിലും കിട്ടണ്ടേ? ആർക്കും ലഭിച്ചിട്ടില്ല. മണ്ഡലത്തിലെ ആവശ്യങ്ങളുടെ മുൻഗണനാടിസ്ഥാനത്തിൽ ഞങ്ങൾ കൊടുത്ത ലിസ്റ്റുകൾ പോലും പരിഗണിക്കാൻ ധനകാര്യ വകുപ്പുമന്ത്രി തയ്യാറായിട്ടില്ല. അങ്കമാലി-മാഞ്ഞാലിത്തോട് എത്രയോ നിയേജകമണ്ഡലങ്ങളെ ബാധിക്കുന്ന പ്രശ്നമാണ്. പ്രളയം ഏറ്റവുമധികം ബാധിച്ച പ്രദേശമാണ് അങ്കമാലി-നായത്തോട് എയർപോർട്ട് റോഡ്. ഇത്രയും പ്രവൃത്തികളൊക്കെ ഞങ്ങൾ നിർദ്ദേശിച്ചിട്ടും അതിനൊന്നും ഒരു രൂപ പോലും വകയിരുത്താതെ, ഭരണകക്ഷികൾക്കുവേണ്ടി മാത്രം കൊടുത്ത ഒരു പാക്കേജ് ബഡ്ജറ്റാണിത്, ഈ ബഡ്ജറ്റിനെ ഞാൻ ശക്തിയുക്തം എതിർക്കുന്നു.

ശ്രീ. കെ. കുഞ്ഞിരാമൻ: സർ, ഞാൻ ഈ ബഡ്ജറ്റിനെ പരിപൂർണ്ണമായി പിന്തുണയ്ക്കുകയാണ്. കേരളത്തിലെ ഏറ്റവും വലിയ പ്രശ്നം തൊഴിലില്ലായ്മയാണ്,

അത് പരിഹരിക്കാൻ ഒരു മാർഗ്ഗമേയുള്ളൂ, അത് കേരളത്തിലെ കൃഷിയെ അഭിവൃദ്ധിപ്പെടുത്തുകയും ആ മാർഗ്ഗത്തിലൂടെ തൊഴിൽദിനങ്ങൾ വർദ്ധിപ്പിക്കുകയും ചെയ്യുകയെന്നതാണ്. അതിന്റെ ഒരു തുടക്കമെന്ന രീതിയിലാണ് ഈ പ്രഖ്യാപനം, കേരളത്തിലെ നെൽകൃഷിക്കാർക്ക് 40 കോടി രൂപ റോയൽറ്റി പ്രഖ്യാപിച്ച ഇന്ത്യയിലെ ആദ്യത്തെ സർക്കാരാണിത്. അതിൽ ധനകാര്യവകുപ്പുമന്ത്രിയെയും ഗവൺമെന്റിനെയും ഞാൻ ആദ്യമായി അഭിനന്ദിക്കുകയാണ്. കേരളത്തിലെ കാർഷിക മേഖല തകരുന്നതിനുള്ള പ്രധാന കാരണം, മുൻകാല ഗവൺമെന്റായാലും ഇപ്പോഴത്തെ ഗവൺമെന്റായാലും കേന്ദ്രഗവൺമെന്റ് സ്വീകരിച്ച നടപടികളുടെ ഭാഗമായാണ് കാർഷിക മേഖല തകർന്നത്. ആ കാർഷിക മേഖലയെ സംരക്ഷിക്കുന്നതിനുവേണ്ടി ഈ ഗവൺമെന്റ് മുൻകയ്യെടുത്തതുകൊണ്ടാണ് ഞാനതിനെ അഭിനന്ദിക്കണം എന്നുപറഞ്ഞത്. ഞാൻ എന്റെ ജില്ലയിൽ തുടങ്ങാം. കാസർഗോഡ് ജില്ലയ്ക്ക് ഈ ബഡ്ജറ്റിൽ നല്ലൊരു സംഖ്യയാണ് പ്രഖ്യാപിച്ചിരിക്കുന്നത്. കാസർഗോഡ് പാക്കേജിന് 90 കോടി രൂപ ഈ ഗവൺമെന്റ് പ്രഖ്യാപിച്ചിട്ടുണ്ട്. അതുപോലെ കേന്ദ്രം ഉപേക്ഷിച്ചതാണ് KEL (Kerala Electrical & Allied Engineering Co.Ltd.) എന്ന സ്ഥാപനം. ആ

സ്ഥാപനത്തിന് 10 കോടി രൂപ ഈ ബഡ്ജറ്റിൽ പ്രഖ്യാപിച്ചിട്ടുണ്ട്. കാസർഗോഡ് ജില്ലയിലെ എൻഡോസൾഫാൻ ദുരിതബാധിതരെക്കുറിച്ച് കേരളത്തിനകത്തും പുറത്തും എല്ലാവരും ചർച്ച ചെയ്യുകയും വായിച്ചുകൊണ്ടിരിക്കുകയും ചെയ്യുന്നതാണ്. അവർക്ക് പെൻഷൻ കൊടുക്കാനായി ഈ ഗവൺമെന്റ് 19 കോടി രൂപ പ്രഖ്യാപിച്ചിരിക്കുന്നു. അതുപോലെ കാസർഗോഡിലെ എന്റെ മണ്ഡലമായ ബേക്കലിൽ ഒരു എയർസ്ട്രിപ്പ് പ്രഖ്യാപിച്ചിട്ട് കുറെ കൊല്ലമായി. 2006 മുതൽ 2011 വരെയുള്ള ഗവൺമെന്റിലെ ധനകാര്യ വകുപ്പുമന്ത്രിയായിരുന്ന ഡോ. ടി. എം. തോമസ് ഐസക് തന്നെയാണ് അതിന്റെ ആദ്യ പ്രഖ്യാപനം നടത്തിയത്. ഗവൺമെന്റ് പ്രസ്തുത പദ്ധതിയുടെ നടപടിക്രമം പൂർത്തീകരിച്ച് മുമ്പോട്ടുപോകുന്ന അവസരത്തിൽ ആ ഗവൺമെന്റ് പോയി അടുത്ത ഗവൺമെന്റ് വന്നു. പ്രഖ്യാപിച്ചു എന്നല്ലാതെ നടപടിയൊന്നുമുണ്ടായില്ല. എന്നാൽ ഈ ഗവൺമെന്റ് ബഡ്ജറ്റിൽ അതിനായി 1.5 കോടി രൂപ വകയിരുത്തി പദ്ധതിയുടെ പ്രാഥമിക നടപടികൾ പൂർത്തീകരിക്കാൻ തീരുമാനിച്ചു. നിങ്ങൾക്കെല്ലാവർക്കും കാസർഗോഡ് ജില്ലയിലെ ബേക്കലിൽ വരാനും തീരദേശം കാണാനും സൗകര്യപ്രദമായ കാര്യങ്ങൾ ചെയ്യുന്നതാണ് തീരദേശവുമായി ബന്ധപ്പെട്ട ഈ

നടപടി. കോവളംപോലെ ഒരു തുരുത്തല്ല ബേക്കൽ. നാലഞ്ച് കിലോമീറ്റർ ദൈർഘ്യമുള്ള ഒരു പ്രധാന തീരമാണ്. ആ തീരം നിങ്ങൾ വന്നുകാണണമെന്ന് ഞാൻ അഭ്യർത്ഥിക്കുകയാണ്. കാസർഗോഡ് ജില്ലയിലെ ഉദുമ സ്പിന്നിംഗ് മില്ലിന് 5 കോടി രൂപ ഈ ബഡ്ജറ്റിൽ പ്രഖ്യാപിച്ചിട്ടുണ്ട്. ആ സ്പിന്നിംഗ് മിൽ തുറന്നുപ്രവർത്തിച്ചതുതന്നെ ഈ ഗവൺമെന്റ് വന്നതിനുശേഷമാണ്. കഴിഞ്ഞ ഗവൺമെന്റിന്റെ കാലത്ത് പൂട്ടിക്കിടന്ന ഒരു സ്ഥാപനമായിരുന്നു. വിദ്യാൻമാരുടെ പേരിൽ കാര്യങ്ങൾ പ്രഖ്യാപിച്ചിട്ട് നടത്തുന്നില്ലെന്ന് നേരത്തെ പറഞ്ഞത് ശ്രീ. കെ. സി. ജോസഫ് ആണെന്ന് തോന്നുന്നു. കാസർഗോഡിലെ വിദ്യാൻ പി. കേളനായർ സ്മാരക ക്ഷേത്രത്തിനായി ഒരു കോടി രൂപ ഈ ബഡ്ജറ്റിൽ പ്രഖ്യാപിച്ചിരിക്കുന്നു. അടയ്ക്കാ കൃഷിക്കാർക്കുവേണ്ടി ഒരു കോടി രൂപ വകയിരുത്തിയിട്ടുണ്ട്, ആ തുക കുറഞ്ഞുപോയെന്ന് ബഹുമാനപ്പെട്ട മന്ത്രിയോട് ഞാൻ പറയുകയാണ്. കാസർഗോഡ് ജില്ലയിലെ അടയ്ക്കാ കൃഷിക്കാരെ സഹായിക്കാൻ ഒരു കോടി രൂപ മതിയാകില്ല. മറുപടി പറയുമ്പോൾ കുറച്ചുകൂടി അധികം തുക പ്രഖ്യാപിക്കുമെന്നാണ് തോന്നുന്നത്, അതിനായി ഞാനൊരു കത്ത് തന്നിരുന്നു. കാസർഗോഡ് ജില്ലയിലെ പ്രസ് ക്ലബ്ബ് കെട്ടിടത്തിനുവേണ്ടി വീണ്ടും പണം നീക്കിവെച്ചിരിക്കുന്നു, അതൊരു

പ്രധാന സംഭവമാണ്. കാഞ്ഞങ്ങാട് ബസ്സ്റ്റാന്റിന് സമീപം ഒരു അണ്ടർ പാക്കേജ് നിർമ്മിക്കാനായി 4 കോടി രൂപ ഈ ബഡ്ജറ്റിൽ പ്രഖ്യാപിച്ചിട്ടുണ്ട്. ഇതിൽക്കൂടുതൽ എന്തുവേണം? കാസർഗോഡിന്റെ തനിമതന്നെ മാറ്റുന്നതിനായുള്ള നല്ല നടപടികൾ കൈക്കൊള്ളാനാണ് ഈ ഗവൺമെന്റ് തീരുമാനിച്ചിരിക്കുന്നത്. 20-ഓളം മേജർ റോഡുകൾക്കായി 700 കോടി രൂപയാണ് കിഫ്ബിയിൽ ഉൾപ്പെടുത്തിയിരിക്കുന്നത്. എന്റെ മണ്ഡലത്തിന് മാത്രമല്ല, കാസർഗോഡ് ജില്ലയിലെ എല്ലാ മണ്ഡലങ്ങളിലെയും റോഡുകൾക്കാണ് 700 കോടി രൂപ കൊടുത്തത്. മഞ്ചേശ്വരം - കാസർഗോഡ് - ഉദുമ എന്നീ മൂന്ന് മണ്ഡലങ്ങളിൽക്കൂടി പോകുന്നതാണ് ഹിൽ ഹൈവേ. ആ ഹിൽ ഹൈവേയ്ക്കായി അനുവദിച്ചിരിക്കുന്നത് 315 കോടി രൂപയാണ്, ഏതാണ്ട് പണി പൂർത്തീകരിക്കാനായി. എന്റെ മണ്ഡലത്തിൽ ഇതിനോടനുബന്ധിച്ചുള്ള പ്രവൃത്തി ആരംഭിച്ചിരിക്കുകയാണ്. അത്തരം വലിയ പദ്ധതികൾ നടക്കുകയാണ്. കാസർഗോഡ് ജില്ലയിലെ 8 ആർ.ഒ.ബി (റെയിൽവേ ഓവർ ബ്രിഡ്ജ്)- കൾക്കായി 180 കോടി രൂപ ഈ ബഡ്ജറ്റിൽ പ്രഖ്യാപിച്ചിട്ടുണ്ട്. അതിൽ രണ്ടെണ്ണം ഉദുമയും പാലക്കുന്നം എന്റെ മണ്ഡലത്തിലാണുള്ളത്. ബാക്കിയുള്ള ആറെണ്ണം കാസർഗോഡ്, മഞ്ചേശ്വരം, തൃക്കരിപ്പൂർ, കാഞ്ഞങ്ങാട്

തുടങ്ങിയ 5 മണ്ഡലങ്ങളിലാണ്. ശ്രീ. എൻ. എ. നെല്ലിക്കുന്നിന്റെ മണ്ഡലത്തിൽ രണ്ടെണ്ണമുണ്ട്. കാസർഗോഡ് ജില്ലയിലെ ഏറ്റവും വലിയ പ്രശ്നം വൈദ്യുതിക്ഷാമമാണ്. അത് പരിഹരിക്കാൻ കുറേക്കാലമായി കേരളത്തിൽ മാറിമാറി വരുന്ന ഗവൺമെന്റുകളിൽ സമ്മർദ്ദം ചെലുത്തിയ കാര്യം നമുക്കെല്ലാവർക്കും അറിയാം. മംഗലാപുരത്തെ ലൈനാണ് കാസർഗോഡേയ്ക്ക് വൈദ്യുതി എത്തിക്കുന്നത്. വൈദ്യുതി പ്രശ്നം പരിഹരിക്കാൻ നടപടി സ്വീകരിക്കണമെന്നും പ്രസരണശേഷി വർദ്ധിപ്പിക്കാനുള്ള നടപടി സ്വീകരിക്കണമെന്നും ആവശ്യപ്പെട്ടുകൊണ്ട് ഞങ്ങൾ നടത്തിയ പ്രവർത്തനത്തിന്റെ ഫലമായി ആ പദ്ധതിക്ക് ഗവൺമെന്റ് വകയിരുത്തിയിരിക്കുന്നത് 200 കോടി രൂപയാണ്. എന്റെ മണ്ഡലത്തിൽ 40 കോടി രൂപ ചെലവിൽ 110 കെ. വി. സബ്സ്റ്റേഷൻ തുടങ്ങാൻ തീരുമാനിക്കുകയും അതിനുള്ള ഭരണാനുമതി നൽകുകയും ചെയ്തിട്ടുണ്ട്, അത് സ്ഥാപിക്കാൻ പോകുന്നത് മലയോരത്താണ്. 5-ഓളം മേജർ പാലങ്ങൾക്കായി 250 കോടി രൂപ കിഫ്ബിയിൽ ഉൾപ്പെടുത്തി തന്നിരിക്കുന്നു. നമ്മുടെ നാട്ടുകാർ പൊതുപ്രസംഗം മാത്രമേ നടത്തുകയുള്ളൂ. ബഡ്ജറ്റ് വായിച്ച് അതിൽ വന്ന കാര്യങ്ങൾ ആരും പറയുന്നില്ല. സ്റ്റേഡിയം നിർമ്മിക്കാൻ 50 കോടി രൂപ

അനുവദിച്ചു. യുവജനങ്ങൾക്കായും സാംസ്കാരിക പ്രവർത്തനങ്ങൾക്കായും 50 കോടി രൂപ അനുവദിച്ചു. തീരദേശ സൂജിനവേണ്ടി 150 കോടി രൂപ അനുവദിച്ചു. സൂൾ ഐ.ടി. ഉപകരണങ്ങൾക്കുവേണ്ടി 233 കോടി രൂപ അനുവദിച്ചു. സൂൾ കെട്ടിടം നിർമ്മിക്കാനായി 2000 കോടി രൂപ അനുവദിച്ചു. വളരെ പ്രധാനപ്പെട്ട വികസന പദ്ധതിയാണിത്. ഇരുപത്-മുപ്പത് കൊല്ലത്തേക്ക് ഇനിയാർക്കും അവിടെ സൂൾ കെട്ടിടം പണിയേണ്ടതില്ല. ഇനി മുപ്പത് കൊല്ലത്തേക്ക് കാസർഗോഡ് ജില്ലയിൽ ഒരു സൂൾ കെട്ടിടം പണിയേണ്ട ആവശ്യമില്ല. എല്ലായിടത്തും സൂൾ കെട്ടിടമായി. ഇത് കിഫ്ബി പദ്ധതിയിൽ നിർമ്മിച്ചതാണ്. കിഫ്ബിയെക്കുറിച്ച് പലയാളുകളും പരിഹസിച്ച് പ്രസംഗിക്കുകയാണ്. പക്ഷെ അത്രയും ഫണ്ട് കിഫ്ബിയിൽ നിന്നുകിട്ടി കാസർഗോഡ് ജില്ലയിൽ സൂൾ കെട്ടിടങ്ങൾ നിർമ്മിക്കാൻ കഴിഞ്ഞു. 1990 മുതൽ മാറി മാറി വന്ന ഗവൺമെന്റുകൾ സൂളുകൾക്ക് ഒരു നയാപൈസപോലും കൊടുത്തില്ല. ഗവൺമെന്റ് അദ്ധ്യാപകർക്കും ജീവനക്കാർക്കും ശമ്പളം കൊടുത്തതല്ലാതെ സൂജിനവേണ്ടി തുകയൊന്നും നൽകിയിട്ടില്ല. ആ സൂളുകളുടെ പ്രയാസം പരിഹരിക്കാൻവേണ്ടി ഈ ഗവൺമെന്റ് കിഫ്ബിയിൽ കൂടി ഫണ്ട് നൽകി. അതുകൊണ്ടാണ്

കാസർഗോഡ് ജില്ലയ്ക്ക് മാത്രം രണ്ടായിരംകോടി രൂപ കിട്ടിയത്. ഗവൺമെന്റ് ഐ.ടി.ഐ.-കൾ എന്റെ മണ്ഡലത്തിലും അതുപോലെ കാഞ്ഞങ്ങാടും രണ്ടെണ്ണമുണ്ട്. നൂറ്റിയഞ്ച് കോടി രൂപയാണ് അതിനുവേണ്ടി ഈ ബഡ്ജറ്റിൽ വകയിരുത്തിയത്. സാംസ്കാരിക സ്ഥാപനമായ സുബ്രമണ്യൻ തിരുമുഖ് കൾച്ചറൽ കോംപ്ലക്സിനുവേണ്ടി 50 കോടി രൂപ അനുവദിച്ചു. ശ്രീ. ഉമ്മൻ ചാണ്ടി സർക്കാരിന്റെ കാലത്ത് പുതിയതായി അനുവദിച്ച മഞ്ചേശ്വരം വെള്ളരിക്കുണ്ട് താലൂക്കാസ്ഥാനത്തിന് വേണ്ടി 117 കോടി രൂപയാണ് ഈ ബഡ്ജറ്റിൽ വകയിരുത്തിയത്. അന്ന് ശ്രീ. ഉമ്മൻ ചാണ്ടി താലൂക്കായി പ്രഖ്യാപിച്ചു, പക്ഷെ അതിൽ അടിസ്ഥാന സൗകര്യങ്ങളൊന്നും ഉണ്ടായിരുന്നില്ല. ഇപ്പോൾ 117 കോടി രൂപയാണ് ഈ ഗവൺമെന്റ് ബഡ്ജറ്റിൽ പ്രഖ്യാപിച്ചത്. കുടിവെള്ള പദ്ധതിക്ക് 100 കോടി രൂപയാണ് ഈ ഗവൺമെന്റ് ബഡ്ജറ്റിൽ കാസർഗോഡിനായി പ്രഖ്യാപിച്ചത്. എസ്.ടി. ഹോസ്റ്റൽ മൂന്നെണ്ണമുണ്ട്, അതിൽ രണ്ടും എന്റെ മണ്ഡലത്തിലാണ്. 15 കോടി രൂപയാണ് അതിനായി അനുവദിച്ചത്. എണ്ണിയെണ്ണി പറയുന്നില്ല, അങ്ങനെ നൂറുകണക്കിന് വികസന പ്രവർത്തനങ്ങൾ നടത്താൻ കഴിഞ്ഞൊരു ഗവൺമെന്റാണ്. ആ ഗവൺമെന്റിന്

വേണ്ടിയാണ് ഈ ബഡ്ജറ്റ് അവതരിപ്പിച്ചതെന്ന് പറഞ്ഞാൽ ആ ഗവൺമെന്റിനെ ആരെങ്കിലും എതിർക്കുമോ; ആരും എതിർക്കില്ല. ഇവിടെ നേരത്തെ പറഞ്ഞതുപോലെ എല്ലാവർക്കും ഒരുപോലെ കിട്ടിയെന്നുള്ളത് പരിശോധനയ്ക്ക് വിധേയമാക്കേണ്ടതാണ്. ഇതൊരു പ്രധാനപ്പെട്ട ബഡ്ജറ്റാണെന്നുള്ള കാര്യത്തിൽ ഒരു തർക്കവുമില്ല. കേന്ദ്ര ധനകാര്യ വകുപ്പുമന്ത്രി ഒരു ബഡ്ജറ്റ് അവതരിപ്പിച്ചത് മുച്ഛട്ട് കളിക്കാരനെപ്പോലെയാണ്. ആ മുച്ഛട്ട് കളിക്കാരൻ അവതരിപ്പിച്ച ബഡ്ജറ്റിന്റെ ഫലമായി നമ്മുടെ നാടിന് എന്തുകിട്ടി; കേരളത്തിലെ കർഷകർക്കോ മറ്റ് പൊതുമേഖല സ്ഥാപനങ്ങൾക്കോ എന്തെങ്കിലും കിട്ടിയതായി അറിയാൻ കഴിഞ്ഞോ; ഒന്നുമില്ലല്ലോ. നമ്മുടെ നാട്ടിലെ എല്ലാ വിഭാഗത്തിൽപ്പെട്ട ആളുകളെയും നാടിനെയും സഹായിക്കുന്നൊരു ബഡ്ജറ്റായതുകൊണ്ട് ഈ ബഡ്ജറ്റിനെ ജനങ്ങൾ അംഗീകരിക്കുന്നു. അത് പ്രധാനപ്പെട്ട ഒരു കാര്യമാണ്. നേരത്തെ ഇവിടെ പറഞ്ഞതുപോലെ എല്ലാ മണ്ഡലങ്ങൾക്കും ജില്ലകൾക്കും ഒരുപോലെ കിട്ടിയിട്ടുണ്ടോ ഇല്ലയോയെന്നുള്ള കാര്യവും ബന്ധപ്പെട്ടുള്ള പരിശോധനയ്ക്ക് വിധേയമാക്കി, അത് കൊടുക്കേണ്ടതാണ്. ബഹുമാനപ്പെട്ട ധനകാര്യ വകുപ്പുമന്ത്രിയും പൊതുമരാമത്ത് വകുപ്പുമന്ത്രിയും ആര് ചോദിച്ചാലും

ഒരുപോലെയാണ്. അവർക്ക് ഏത് പാർട്ടി; ഏത് എം.എൽ.എ. എന്നൊന്നുമില്ല, അവർ എല്ലാവർക്കും ഒരുപോലെ കൊടുക്കുന്നവരാണ്. പൊതുമാതൃകയ്ക്ക് വകുപ്പുമന്ത്രിയെക്കുറിച്ചും ധനകാര്യ വകുപ്പുമന്ത്രിയെക്കുറിച്ചും നിങ്ങൾക്കെല്ലാവർക്കും അറിയാം. ഭരണപക്ഷമെന്നോ പ്രതിപക്ഷമെന്നോ വ്യത്യാസമില്ലാതെ സമ്മായി വീതിക്കുന്ന ഹരിശ്ചന്ദ്രനെപ്പോലെ, മാവേലിയെപ്പോലെ ഭരണം നടത്തുന്നവരാണ് മന്ത്രിമാരെന്നു നമ്മുടെ നാട്ടിലെ എല്ലാവർക്കും അറിയാം. ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ചത് ഈ നാട്ടിലെ ജനങ്ങളുടെ നാടിന്റെ മുഖച്ഛായ മാറ്റുന്ന ബഡ്ജറ്റാണ്. ആ ബഡ്ജറ്റിനെ ഒന്നുകൂടി അഭിനന്ദിച്ചുകൊണ്ട് ഞാൻ നിർത്തുന്നു.

ശ്രീ. പി. ജെ. ജോസഫ്: സർ, മഹാപ്രളയം, ഉരുൾപൊട്ടലുകൾ, മണ്ണൊഴുക്ക് തുടങ്ങി സമീപകാലത്തുണ്ടായ പ്രകൃതി ദുരന്തങ്ങളുടെ പശ്ചാത്തലത്തിൽ തനതായ സവിശേഷതകളുള്ള പശ്ചിമഘട്ടത്തിലെ ഹൈറേഞ്ച് ഉൾപ്പെടുന്ന മേഖലയിലെ നീർത്തടങ്ങളുടെ സംരക്ഷണവും വികസനവും ഏറെ ചർച്ച ചെയ്യപ്പെട്ടുകൊണ്ടിരിക്കുകയാണ്. ഗാന്ധിയൻ സ്റ്റഡീസിൽ സംഘടിപ്പിച്ച Watershed Management എന്ന വിഷയത്തിൽ

പങ്കെടുക്കാൻ അതിന്റെ പ്രാധാന്യം കണക്കിലെടുത്ത് ജനീവയിൽ നിന്നും ശ്രീ. മുരളി തുമ്മാരുക്ഷി അവിടെയെത്തിയിരുന്നു. അദ്ദേഹവുമായി നടന്ന ചർച്ചയുടെ പശ്ചാത്തലത്തിൽ നീർത്തട മോഡലുകൾ നിർമ്മിച്ച് ജലസംരക്ഷണ സവിശേഷതകളെക്കുറിച്ച് മനസ്സിലാക്കുന്നതോടൊപ്പം ഇപ്പോൾ ലഭ്യമായ അറിവുകളും നൂതനമായ സാങ്കേതികവിദ്യകളും മുൻനിർത്തി ലഭ്യമാകുന്ന ഉപഗ്രഹങ്ങൾ, മാപ്പുകൾ എന്നിവയുടെ സഹായത്തോടുകൂടി ശാസ്ത്രീയമായി, സൂക്ഷ്മമായി അപഗ്രഥിച്ചുകൊണ്ട് നീർത്തടസംരക്ഷണം ഉണ്ടാകേണ്ടതുണ്ട്. കേരളത്തിൽ ഹൈറേഞ്ച് പ്രദേശത്തിന്റെ സവിശേഷതകൾ കണക്കിലെടുത്ത് ശാസ്ത്രീയമായ മോഡലുകളുടെ സഹായത്തോടുകൂടി തണ്ണീർത്തട വികസനം, പരിപാലനം, നിയന്ത്രണം, ക്രമീകരണം എന്നിവയിൽ സമഗ്രമായ പഠനങ്ങൾ നടത്തേണ്ടതായിട്ടുണ്ട്. മലയോര മേഖലയിൽ മഴക്കാലത്ത് ഉരുൾപൊട്ടലും മണ്ണിടിച്ചിലുമുണ്ടാകുന്നതുമൂലമുള്ള നാശം തടയാൻ കാലേകൂട്ടി മുന്നറിയിപ്പ് നൽകുന്ന സംവിധാനങ്ങൾക്ക് രൂപംകൊടുക്കണം. പൊതുജനങ്ങളുടെ വ്യക്തിതലത്തിലും ഗ്രൂപ്പ്തലത്തിലുമുള്ള സജീവ പങ്കാളിത്തം വളരെയധികം ആവശ്യമായുണ്ട്. തണ്ണീർത്തട വികസന പദ്ധതികൾ എന്തൊക്കെ നടപ്പിലാക്കിയാലും അവയെല്ലാം പശ്ചിമഘട്ടത്തിന്റെ ജൈവവ്യവസ്ഥിതിയെ

സംരക്ഷിച്ചുകൊണ്ടാകണം. ഉത്തരവാദിത്ത ടൂറിസം, പശ്ചിമഘട്ട ജൈവ വൈവിധ്യ സംരക്ഷണം എന്നിവ സംബന്ധിച്ചെടുക്കുന്ന എത് തീരുമാനവും ഈ മേഖലയിലെ നീർത്തടങ്ങളുടെ സംരക്ഷണത്തിലേക്ക് ലക്ഷ്യംവെച്ചു കൊണ്ടാകണം.

വിനോദസഞ്ചാരം പ്രോത്സാഹിപ്പിക്കുമ്പോഴും ജൈവ വൈവിധ്യം സംരക്ഷിക്കപ്പെടുമ്പോഴും മണ്ണിനും പ്രകൃതിക്കും ഇണങ്ങിയ കാർഷിക സംസ്കാരം വളർത്തുന്നതിന് പരമാവധി പ്രാധാന്യം നൽകണം. ജൈവകൃഷി, പ്രസിഷൻ ഫാമിംഗ്, കാലിവളർത്തൽ, കോഴിവളർത്തൽ, മത്സ്യകൃഷി എന്നിവയുടെ കേന്ദ്രബിന്ദു ജൈവകൃഷി രീതികളായിരിക്കണം. Watershed Management ഫലപ്രദമായി നടത്തേണ്ടതുണ്ട്. അറബിക്കടലിലെ ചൂട് രണ്ട് ഡിഗ്രി കൂടിയിരിക്കുകയാണെന്നുപറഞ്ഞാൽ പ്രളയം ഇനിയുമുണ്ടാകുമെന്നാണ്. ബാഷ്പീകരണം കൂടും, പ്രളയം മൂന്നാമത്തെ വർഷവും വരുന്നത് തടയാനുള്ള തയ്യാറെടുപ്പുകളുണ്ടാകണം. ചെരിവുകളിൽ പെയ്യിരങ്ങുന്ന മഴ പ്രത്യേകിച്ചും 'Torrential rain' വരുമ്പോൾ കുത്തൊഴുക്കാണ് ഉണ്ടാകുന്നത്. മണ്ണ് മുഴുവൻ പോകുന്നു. പാറയുടെ മുകളിൽ 3-4 അടി ഉയരത്തിൽ മാത്രമേ മണ്ണുള്ളൂ, അതിലാണ് കൃഷി നടത്തുന്നത്. മണ്ണ് മുഴുവൻ കുത്തൊഴുക്കിൽ പോയാൽ പാറ മുഴുവനും തെളിയും. അതിനെത്താണ് മാർഗ്ഗം; കോണ്ടൂർ ലൈൻ അനുസരിച്ച് ആ

ലൈനിൽ രാമച്ചം വച്ചുപിടിപ്പിക്കണം. അത് ശാസ്ത്രീയമായി തെളിയിച്ചിട്ടുള്ളൊരു കാര്യമാണ്. രാമച്ചത്തിന്റെ വേര് ഒരുകൊല്ലംകൊണ്ട് 10 അടി താഴേയ്ക്ക് പോകും. 25-30 അടി വീതിയിൽ സ്ഥലം കിട്ടത്തക്കവണ്ണം കോണ്ടൂർ ലൈൻ രൂപീകരിച്ച് രാമച്ചം വച്ചുപിടിപ്പിച്ചാൽ മുകളിലത്തെ വെള്ളം താഴേയ്ക്ക് വരുമ്പോൾ 10 അടി ആഴത്തിലേയ്ക്ക് വെള്ളം അരിച്ചാണ് വരുന്നത്. കോണ്ടൂർ ലൈൻ അനുസരിച്ച് അതിന്റെ അഞ്ചാമത്തെ ലൈൻ ആകുമ്പോൾ ഈ വെള്ളം മുഴുവൻ ഭൂമിയിലേയ്ക്ക് താഴും. കൃഷിയുടെ അടിസ്ഥാനം തന്നെ മണ്ണിന്റെ ജലസംരക്ഷണ ശേഷിയാണ്. കേരളത്തിന്റെ 6-7 മാസത്തെ വരൾച്ച കണക്കിലെടുത്ത് ആ വരൾച്ചയ്ക്ക് അനുസൃതമായി മണ്ണിൽ ജലം പിടിച്ചുനിർത്തണം. മണ്ണിന്റെ ജല സംരക്ഷണശേഷി (water retention power of the soil) വർദ്ധിക്കണം. അങ്ങനെ വന്നാൽ എത്ര മഴപെയ്യാലും കുത്തൊഴുക്കിലൂടെ മണ്ണിടിച്ച് ഉണ്ടാകില്ല. ബഹുമാനപ്പെട്ട ധനകാര്യ വകുപ്പുമന്ത്രി കഴിഞ്ഞ വർഷം ഇടുക്കി ജില്ലയ്ക്കുവേണ്ടി ഒരു പാക്കേജ് പ്രഖ്യാപിച്ചു. Watershed Management ശരിക്കും നടപ്പിലാക്കാൻ ഞങ്ങൾ ഏകദേശം ഒരു പ്ലാൻ തയ്യാറാക്കി. ഇടുക്കി, വയനാട് എന്നീ രണ്ട് ജില്ലകൾക്ക് അയ്യായിരം കോടി രൂപ വേണം. കൃഷിക്കാരുടെയിടയിൽ നിന്ന് സഹകരണം വേണം

കാരണം രാമച്ചത്തിന്റെ വേര് പഠിച്ചെടുത്താൽ പിന്നെയും പ്രശ്നമുണ്ടാകും, അതവിടെ നിൽക്കണം. Watershed Management ശരിയായി നടപ്പിലാക്കിയാൽ മണ്ണിടിച്ചിൽ ഉണ്ടാകില്ല. വേനൽകാലത്തെ നേരിടാൻ കഴിയും. Watershed Management അവിടെ മാത്രമല്ല എല്ലാ പ്രദേശങ്ങളിലും, ഇന്ത്യാ ഗവൺമെന്റ് അംഗീകരിച്ചൊരു നയമാണ്. 50 ശതമാനം സബ്സിഡി കിട്ടും. അയ്യായിരം കോടി രൂപയുടെ പദ്ധതി തയ്യാറാക്കണം. ഞങ്ങൾ പദ്ധതി തയ്യാറാക്കി നൽകാം, അതിന്റെ മോഡൽ രൂപീകരിക്കുന്നുണ്ട്. കിട്ടാവുന്ന മുഴുവൻ ആളുകളെയും ഇന്ത്യയിലുള്ളവരെയെല്ലാം കൂട്ടി ഞങ്ങൾ ഒരു സെമിനാർ നടത്തി. അതിന്റെ അടിസ്ഥാനത്തിലാണ് ശ്രീ. മുരളി തുമ്മാരുക്ഷി വന്ന് പറഞ്ഞത്. ഇത് നടപ്പിലാക്കിയാൽ കേരളത്തിലെ പ്രളയത്തെ നേരിടാൻ ബുദ്ധിമുട്ടുണ്ടാകില്ല. അതല്ലാതെ എന്തുചെയ്യാലും ഫലമുണ്ടാകില്ല. പിന്നെ തോട്ടപ്പള്ളിപോലുള്ള കാര്യങ്ങൾ, പമ്പ, അച്ചൻകോവിൽ നദികളിലെ വെള്ളം 300 മീ. വീതിയിൽ ഒഴുകിക്കഴിഞ്ഞാൽ കുട്ടനാട്ടിൽ വെള്ളപ്പൊക്കമുണ്ടാകില്ല. ഓരോ വെള്ളപ്പൊക്കത്തിനും സഹായിക്കുക എന്നുള്ളതായിരിക്കരുത് നയം. അതുകൊണ്ട് അത്തരം കാര്യങ്ങളിൽ ശ്രദ്ധിക്കേണ്ടതുണ്ട്. ഇവിടെ മൊത്തത്തിൽ നോക്കിയാൽ നല്ല കർഷകർക്ക് ഇപ്പോഴും നല്ല രീതിയിൽ

ആദായം കിട്ടുന്നുണ്ട്. ഇത്തവണത്തെ കാർഷികമേളയിൽ ഒന്നാംസമ്മാനം കിട്ടിയ വലിയതോറവാളയിൽ ശ്രീമതി ബിന്ദുമോൾ ആന്റണിക്ക് ഒന്നര ഏക്കർ സ്ഥലത്തുനിന്നും 27 ലക്ഷം രൂപയുടെ അറ്റാദായമാണ് ലഭിച്ചത്. ശ്രീമതി ബീന സഹദേവൻ, പുനക്കുഴി, മതിലകം, കൊടുങ്ങല്ലൂരിന് ഇതിന് മുമ്പ് സമ്മാനം ലഭിച്ചതാണ്, ഏതാണ്ട് 20 ലക്ഷം രൂപയുടെ ആദായമുണ്ടായി. ശ്രീ. സാബി റഹീം, പണിപ്പുരയിൽ വീട്, കണിയാംപുറം, 10 സെന്റ് സ്ഥലത്തുനിന്ന് 1,70,000 രൂപയുടെ ലാഭം നേടി. ആയിരം കാട കോഴിയുണ്ടെങ്കിൽ 800 മുട്ട കിട്ടും. 2400 രൂപ റെഗുലറായി കാട മുട്ടയിൽ നിന്ന് വരുമാനം കിട്ടും. ഇതിനകത്ത് മത്സ്യകൃഷി ചെയ്ത ശ്രീ. ആഷിഖ് അലി, പൊഴുതന, അദ്ദേഹം പോളിടെക്നിക് പാസ്സായ ആളാണ്. രണ്ട് ഏക്കർ സ്ഥലത്തുനിന്നും അദ്ദേഹത്തിന് 15 ലക്ഷം രൂപ ലാഭമുണ്ടായി. അദ്ദേഹവും അദ്ദേഹത്തിന്റെ അമ്മയും ചേർന്നാണ് കൃഷിയുടെ കാര്യങ്ങൾ നോക്കുന്നത്. ഇപ്പോൾ 10 പശുക്കളെ കൂടി വാങ്ങാൻ പോകുകയാണ്, ഒരു പശുവിന് 30 ലിറ്ററിൽ കൂടുതൽ പാലാണ് ലഭിക്കുന്നതെങ്കിൽ ഒരു ദിവസം ആയിരം രൂപ ലഭിക്കും. അത് എന്റെ അനുഭവമാണ്. 20 ലിറ്ററിൽ കൂടുതലുണ്ടെങ്കിൽ മാത്രമേ ലാഭം കിട്ടുകയുള്ളൂ. 30 ലിറ്റർ അസാധ്യമായിട്ടുള്ള കാര്യമല്ല. എനിക്ക് ഒരു

പശുവിൽ നിന്ന് 40 ലിറ്റർ പാൽ ലഭിക്കുന്നുണ്ട്. ഇപ്പോഴുള്ള പശുക്കൾക്കെല്ലാം മുപ്പത് ലിറ്റർ പാലുണ്ട്. കിടാവ് ആകുമ്പോൾത്തന്നെ നന്നായി വളർത്തണം. പശു വളർത്തൽ, കോഴി വളർത്തൽ, മുയൽ വളർത്തൽ, മീൻ വളർത്തൽ ഇവയെല്ലാം കേരളത്തിന്റെ വികസന പരിപ്രേക്ഷ്യത്തിലുള്ളതാണ്. ശ്രീ. നരേന്ദ്ര മോദി കൊല്ലത്തുവന്ന് ഹൈസ്കൂൾ റെയിൽ കോരിഡോർ മുംബൈ മുതൽ കന്യാകുമാരി വരെ ആരംഭിക്കുമെന്ന് പറഞ്ഞിരുന്നു.

മി. ചെയർമാൻ: യെസ്..... യെസ്..... ബഹുമാനപ്പെട്ട അംഗം അവസാനിപ്പിക്കണം..... പ്ലീസ്..... പ്ലീസ്.....

ശ്രീ. പി. ജെ. ജോസഫ്: സർ, രണ്ട് പ്രധാനമന്ത്രിമാരുടെ ചർച്ചയാണ്, എൺപത് ശതമാനം കേന്ദ്ര സഹായമാണ്. അത് നാൽപ്പത് വർഷം കൊണ്ട് തിരിച്ചടച്ചാൽ മതിയാകും. അതുപോലെ eight lane express highway ഇവിടെയുണ്ടാകണം. ദേശീയ കനാൽ എത്രയും വേഗം പൂർത്തിയാക്കണം.

മി. ചെയർമാൻ: യെസ്..... അവസാനിപ്പിക്കണം....

ശ്രീ. പി. ജെ. ജോസഫ്: ഞാൻ അവസാനിപ്പിക്കുകയാണ്. വിദ്യാഭ്യാസ രംഗത്ത് ആർട്ടിഫിഷ്യൽ ഇന്റലിജൻസ് എന്തുകൊണ്ട് റഫർ

ചെയ്യുന്നില്ലെന്നതാണ് എനിക്ക് ബഹുമാനപ്പെട്ട ധനകാര്യ മന്ത്രിയോടുള്ള പരാതി.

മി. ചെയർമാൻ: ശ്രീ. കോവൂർ കുഞ്ഞുമോൻ, അങ്ങേയ്ക്ക് ഏഴ് മിനിട്ട്.

ശ്രീ. പി. ജെ. ജോസഫ്: സർ, ഞാൻ അവസാനിപ്പിക്കുകയാണ്.

ശ്രീ. കോവൂർ കുഞ്ഞുമോൻ: സർ, എന്റെ സമയം

എടുത്തുകൊണ്ടിരിക്കുകയാണ്. അദ്ദേഹം അവസാനിപ്പിക്കാതെ എന്തിനാണ് എന്റെ പേര് വിളിച്ചത്.

മി. ചെയർമാൻ: അങ്ങ് ആ പോയിന്റോടുകൂടി അവസാനിപ്പിക്കണം.

ശ്രീ. പി. ജെ. ജോസഫ്: നാല് ഗ്രാന്റിൽ മൂന്ന് വർഷംകൊണ്ട്

പാസ്സാക്കുകയാണ്. ഒരു വർഷം അയ്യായിരം പേർക്ക് ജോലി കിട്ടുകയാണ്.

അത്തരം കാര്യങ്ങളിലേയ്ക്ക് കടക്കണം. അതുകൊണ്ട് കേരളത്തിലെ വികസന

പരിപ്രേക്ഷ്യത്തെപ്പറ്റി വ്യക്തമായ ധാരണയുണ്ടാകണം. അങ്ങ് പറഞ്ഞ നല്ല

കാര്യങ്ങളോട് ഞാൻ യോജിക്കുന്നു. പക്ഷേ തോട്ടപ്പള്ളി സ്പിൽവേ

യുദ്ധകാലാടിസ്ഥാനത്തിൽ അടിയന്തരമായി കൈകാര്യം ചെയ്യണം.

മി. ചെയർമാൻ: പ്ലീസ്..... പ്ലീസ്..... അവസാനിപ്പിക്കണം.

സഹകരിക്കണം.

ശ്രീ. പി. ജെ. ജോസഫ്: അതുപോലെ Watershed Management-ന്റെ

കാര്യത്തിൽ നടപടി വേണം. ഞാൻ ഈ ബഡ്ജറ്റിനെ ഞാൻ എതിർക്കുകയാണ്.

ശ്രീ. കോവൂർ കുഞ്ഞുമോൻ: സർ, ഞാൻ ഈ ബഡ്ജറ്റിനെ

അനുകൂലിക്കുകയാണ്. കടുത്ത വേനലിൽ ഒരു മഴയാണ് ഈ ബഡ്ജറ്റ്. ഇന്ത്യൻ
ഖജനാവും ഇന്ത്യയും മരുഭൂമിപോലെ ഉരുകുന്ന വേനൽക്കാലത്തേക്കാണ്
കേന്ദ്രഗവൺമെന്റ് പുത്തൻ സാമ്പത്തിക നയം നടപ്പിലാക്കിയത്. ആ കടുത്ത
വേനലിലാണ് ഇന്ത്യയിലെ ജനങ്ങൾ, പ്രത്യേകിച്ച് കേരളത്തിലെ ജനങ്ങൾ.
അതിനെ ശമിപ്പിക്കാൻവേണ്ടിയുള്ള ചെറുമഴപോലെയാണിത്. ബഹുമാന്യനായ
ധനകാര്യ വകുപ്പുമന്ത്രി സാധാരണ മനുഷ്യർക്കും കുട്ടികൾക്കും സ്ത്രീകൾക്കും
ആശ്വാസം നൽകുന്ന ബഡ്ജറ്റ് ഇവിടെ അവതരിപ്പിച്ചിട്ടുണ്ട്. കേരള
ചരിത്രത്തിൽ ആദ്യമായാണ് 14 ജില്ലകളെയും കൂട്ടിയോജിപ്പിച്ചുകൊണ്ട്
സമഗ്രമായൊരു ബഡ്ജറ്റ് അവതരിപ്പിക്കുന്നത്. തിരുവനന്തപുരം ജില്ലക്കാർ
പരാതി പറഞ്ഞതിനകത്ത് യാതൊരു അടിസ്ഥാനവുമില്ല. കഴിഞ്ഞ ദിവസം
ഞാനും ബഡ്ജറ്റ് പരിശോധിച്ചു. ബഡ്ജറ്റിൽ തിരുവനന്തപുരം ജില്ലയ്ക്ക്
കോടിക്കണക്കിന് രൂപ മാറ്റിവെച്ചിട്ടുണ്ട്. കൊല്ലം ജില്ലയിൽ അഭിമാനകരമായ

നേട്ടമാണ്. ഒരോന്നും പേരെടുത്ത് പറയുന്നില്ല. മത്സ്യമേഖലയിൽ 300 കോടി രൂപ, ഹാർബറുകൾക്കായി 280 കോടി രൂപ, 90 ഫിഷ് മാർക്കറ്റുകൾ, കൊല്ലം ജില്ലയിൽ 100 കോടി രൂപ എന്നിങ്ങനെ മാറ്റി വെച്ചിരിക്കുന്നു. ലൈഫ് മിഷനിൽ ഫിഷറീസ് മേഖലയിൽ 280 കോടി രൂപ ചെലവിൽ ഏഴായിരം വീടുകളാണ് ഈ ഗവൺമെന്റ് നിർമ്മിച്ചുനൽകാൻ പോകുന്നത്. കശുവണ്ടി മേഖലയിൽ ഇന്നേവരെ ഇല്ലാത്ത പുത്തൻ ഉണർച്ചാണ് ഈ ബഡ്ജറ്റിൽ കേരളത്തിനുണ്ടായിട്ടുള്ളത്. 1970-ൽ സർക്കാർ ഏറ്റെടുത്ത ഫാക്ടറി ഉടമകൾക്ക് കോടിക്കണക്കിന് രൂപ കൊടുക്കാനുണ്ടായിരുന്നു. അവർക്ക് വില നൽകാൻവേണ്ടി ഇരുപതു കോടി രൂപയാണ് ഇപ്പോൾ മാറ്റി വെച്ചിരിക്കുന്നത്. പാവപ്പെട്ട കശുവണ്ടി തൊഴിലാളികൾ ജോലിയിൽനിന്ന് വിരമിക്കുമ്പോൾ അവർക്ക് ഗ്രാറ്റുവിറ്റി കിട്ടുന്നില്ലായിരുന്നു. 2011 മുതലുള്ള ഗ്രാറ്റുവിറ്റി കൊടുത്തുതീർക്കാനുണ്ടായിരുന്നു. കഴിഞ്ഞ വർഷം അമ്പത് കോടി രൂപ മാറ്റിവെച്ചു. ഇപ്പോൾ ഗ്രാറ്റുവിറ്റി കൊടുത്തുതീർക്കാൻവേണ്ടി ഇരുപത് കോടി രൂപ ഈ ബഡ്ജറ്റിൽ മാറ്റിവെച്ചു. നമ്മുടെ സ്വപ്ന പദ്ധതിയായ കാഷ്യൂ ബോർഡിന് അമ്പത് കോടി രൂപ ഈ ഗവൺമെന്റ് മാറ്റിവെച്ചിരിക്കുന്നു. കൊല്ലം ജില്ലയിലെ റോഡുകൾക്ക് ഇന്നുവരെ ഇല്ലാത്ത തരത്തിൽ കോടിക്കണക്കിന് രൂപയാണ്

കിട്ടിയിരിക്കുന്നത്. കേരളത്തിലെ 140 മണ്ഡലങ്ങളിലും റോഡുകളുടെ ശരാശരി നിലവാരം പരിശോധിച്ചിട്ടുണ്ടോ? ഈ ബഡ്ജറ്റിനെ എതിർക്കുന്ന യു.ഡി.എഫ്.-കാർ നെഞ്ചത്ത് കൈവെച്ച് ആത്മാർത്ഥമായി പറയണം. ഞങ്ങളൊരു രാഷ്ട്രീയമോ, കൊടിയുടെ നിറമോ നോക്കിയില്ല. ഞങ്ങൾ പതിനാല് ജില്ലകളിലും, 140 നിയോജക മണ്ഡലങ്ങളിലും കോടിക്കണക്കിന് രൂപ കൊടുത്തു. അവിടെയെല്ലാം BM&BC (Bituminous Concrete and Bituminous Macadam) റോഡുകളാണ് ഇപ്പോൾ വന്നുകൊണ്ടിരിക്കുന്നതെന്ന് മറക്കരുത്. നിങ്ങൾ ആരെയാണ് ഇങ്ങനെ കബളിപ്പിക്കുന്നത്. ഇത്രയധികം തുക വാങ്ങിയശേഷം ഗവൺമെന്റിനെതിരായി ശബ്ദമുയർത്താൻ നിങ്ങൾക്ക് എങ്ങനെ നാവ് പൊങ്ങുന്നു? ഇങ്ങനെ പറയാൻ ആത്മാർത്ഥതയുണ്ടോ? കേന്ദ്രത്തിലൊരു ബഡ്ജറ്റ് അവതരിപ്പിച്ചല്ലോ; കേരളത്തിൽ നിന്ന് 19 എം.പി.-മാർ അവിടെയുണ്ടല്ലോ. നിങ്ങൾ പാർലമെന്റിൽ എന്തെങ്കിലും പറഞ്ഞോ? പൗരത്വ ഭേദഗതി ബിൽ അവിടെ അവതരിപ്പിച്ചല്ലോ; കേരളത്തിൽ എന്ത് ന്യായമാണെടുത്തത്; എന്താണ് ഇങ്ങനെയൊക്കെ കാട്ടിക്കൂട്ടുന്നത്, നിങ്ങൾക്ക് ആത്മാർത്ഥതയില്ല. ശ്രീ. മുല്ലപ്പള്ളി രാമചന്ദ്രൻ ഒന്നുപറയുമ്പോൾ ശ്രീ. വി. ഡി. സതീശൻ വേറൊന്നുപറയും. ഞങ്ങൾ

പത്രത്തിലൂടെ കണ്ട കാര്യങ്ങളല്ല, നേരിട്ട് ശ്രീ. വി. ഡി. സതീശൻ പറഞ്ഞ കാര്യങ്ങളാണ്. ഞാൻ അതൊന്നും ആവർത്തിക്കുന്നില്ല. കൊല്ലം ജില്ലയിൽ കോർപ്പറേഷന്റെയും കാപെക്സിന്റെയും ഫാക്ടറി നവീകരണത്തിന് ഇരുനൂറ് കോടി രൂപ, കശുവണ്ടി കൃഷിക്ക് അഞ്ച് കോടി രൂപ, പൊതുമേഖലാ സ്ഥാപനങ്ങളെ സംരക്ഷിക്കുന്നതിനുവേണ്ടി കുണ്ടറ സിറാമിക്സിന് പതിനഞ്ച് കോടി രൂപ, കൊല്ലം മീറ്റർ കമ്പനിക്ക് ആറുകോടി രൂപ, ആശാവർക്കർമാരുടെ ആനുകൂല്യങ്ങളിൽ ഇന്നേവരെ ഉണ്ടാകാത്ത വലിയമാറ്റമാണ് വരുത്തിയത്. അവർക്ക് അഞ്ഞൂറ് രൂപ വീതം പ്രതിമാസം കൊടുക്കുകയാണ്. പാചകത്തൊഴിലാളികൾക്ക് കൂലി വർദ്ധിപ്പിച്ചു. കേരളത്തിൽ ധാരാളം പേർ ജോലി ചെയ്യുന്ന മേഖലയാണ് അങ്കണവാടി മേഖല. അവിടെയുള്ള ജീവനക്കാരെയെല്ലാം മറന്നു. അങ്കണവാടി ഹെൽപ്പർമാർക്കും വർക്കർമാർക്കും തുക വർദ്ധിപ്പിച്ചുകൊടുക്കാനുള്ള നടപടികളുണ്ടാകണം. കേരളത്തിൽ ഇന്നുവരെ ഉണ്ടാകാത്ത തരത്തിൽ ആരോഗ്യമേഖലയിൽ 5249 അധിക തസ്തികകളാണ് സൃഷ്ടിച്ചത്. ആരോഗ്യവകുപ്പ് - 3159, ആരോഗ്യ വിദ്യാഭ്യാസം - 1857, കെ.യു.എച്ച്.എസ്. -176, ഡ്രഗ് കൺട്രോൾ-24, ഭക്ഷ്യസുരക്ഷ-5, വനിതാ-ശിശു വികസനം-27, സാമൂഹ്യ സുരക്ഷാമിഷൻ-1 നിങ്ങളുടെ കാലത്ത്

ഇതുണ്ടായിട്ടുണ്ടോ? ആരോഗ്യ മേഖലയിലും വിദ്യാഭ്യാസ മേഖലയിലും വ്യാവസായിക മേഖലയിലും കാർഷിക മേഖലയിലും ധാരാളം മാറ്റങ്ങൾ സൃഷ്ടിക്കാൻ നമുക്ക് കഴിഞ്ഞിട്ടുണ്ട്. എല്ലാ മണ്ഡലങ്ങളിലും വിദ്യാഭ്യാസ മേഖലയിൽ ഹൈടെക് സംവിധാനത്തിലുള്ള സൂക്ഷ്മങ്ങളായി. ഈ വർഷം ജൂൺ ഒന്നിന് സൂൾ തുറന്നപ്പോൾ രണ്ടരലക്ഷം കുട്ടികളാണ് അൺ എയ്ഡഡ് മേഖലയിൽ നിന്നും പൊതുവിദ്യാഭ്യാസ സ്ഥാപനങ്ങളിലേക്ക് വന്നത്. അത് നിങ്ങൾക്ക് മറക്കാൻ കഴിയില്ല. വ്യാവസായിക മേഖലയിലെ അടഞ്ഞുകിടന്ന മുഴുവൻ പൊതുമേഖലാ സ്ഥാപനങ്ങൾ തുറന്ന് പ്രവർത്തിച്ചുകൊണ്ട് ഈ സംസ്ഥാനത്തിന്റെ വജനാവിലേക്ക് കോടിക്കണക്കിന് രൂപ ഇപ്പോൾ അധികമായി വന്നുകൊണ്ടിരിക്കുകയാണ്. ഒരു കാലത്തുമില്ലാത്ത തരത്തിൽ കാർഷിക മേഖലയിൽ വലിയ മാറ്റമാണുണ്ടായിക്കൊണ്ടിരിക്കുന്നത്. കുട്ടനാട് പാക്കേജ്, എസ്റ്റിമേറ്റ് കമ്മിറ്റിയുടെ ചെയർമാനായ ശ്രീ. എസ്. ശർമ്മ അവർകളും മറ്റുള്ളവരും ചേർന്ന് കുട്ടനാട് സന്ദർശിച്ചപ്പോൾ അവിടെ ദുരന്തം കണ്ടു; ദുരന്തഭ്രമിയായിരുന്നു. കാർഷിക മേഖലയിലെ കൃഷിക്കാർക്ക് ആനുകൂല്യം കൊടുക്കണമെന്ന് അന്നുതന്നെ കമ്മിറ്റിയിൽ തീരുമാനിച്ചു. പിറ്റേദിവസംതന്നെ കൃഷിക്കാർക്ക് ആനുകൂല്യം കൊടുത്തു. ബഹുമാന്യനായ

വി. എസ്. സുനിൽ കുമാർ അക്കാദമിയിൽ വളരെ താൽപ്പര്യമെടുത്തുകൊണ്ടാണ് ഇത്തരം പ്രവർത്തനങ്ങൾ നടക്കുന്നത്. ഞാൻ അവസാനിപ്പിക്കാം. ഒരു നിർദ്ദേശം വയ്ക്കാനുള്ളത്, പഞ്ചായത്തുകളിൽ കെട്ടിടത്തിന്റെയും വില്ലേജുകളിലെ ഭൂനികുതിയും ഈടാക്കുന്നത് ഓരോ വർഷമാണ്. ഓരോ വർഷവും വരാൻ സാധിക്കില്ലെന്ന് പല ഗൾഫുകാരും പറഞ്ഞു. അതുകൊണ്ട് അടയ്ക്കാൻ കഴിയുമെങ്കിൽ അഞ്ചുവർഷത്തേയ്ക്കൊരു പാക്കേജ് തയ്യാറാക്കിയാൽ സർക്കാരിന് വരുമാനമുണ്ടാകും.

മി. ചെയർമാൻ: പ്ലീസ്.... കൺക്ലൂഡ്.....

ശ്രീ. കോവൂർ കുഞ്ഞുമോൻ: കെട്ടിട നികുതി അഞ്ചുവർഷത്തേയ്ക്ക് അടച്ചതിനുശേഷം ഗൾഫിൽ പോകും. ഭൂനികുതി നിർബന്ധമാക്കരുത്. അടയ്ക്കാനുള്ളത് അടച്ചാൽ അത്രയും വരുമാനമുണ്ടാകും. പഞ്ചായത്തുകളിൽ നികുതി പിരിക്കുന്നത് അവിടത്തെ ജീവനക്കാർക്ക് ആറുമാസത്തെ ജോലിയാണ്. അതുകൊണ്ട് അവർക്ക് വേറെ ചില നടപടികളിലേയ്ക്ക് പോകാൻ കഴിയും.

മി. ചെയർമാൻ: പ്ലീസ്.... കൺക്ലൂഡ്.....

ശ്രീ. കോവൂർ കുഞ്ഞുമോൻ: ഒരു കാര്യം കൂടി പറയാനാഗ്രഹിക്കുന്നു.

കൊല്ലം ജില്ലയ്ക്ക് ഒരുപാട് ആശ്വാസം നൽകി. ഞാൻ അങ്ങയെ അഭിനന്ദിക്കുകയാണ്. എത്രയോ വർഷക്കാലമായി ഇവിടെ അവതരിപ്പിക്കുന്ന കൊല്ലം ശാസ്ത്രാനുകൂല്യ ശുദ്ധജല തടാകത്തിന് ബഡ്ജറ്റിൽ തുകയൊന്നും വകയിരുത്തിയില്ല. എന്റെ പ്രത്യേക താൽപ്പര്യമാണ്, കേരളത്തിന്റെ താൽപ്പര്യമാണ്. അങ്ങ് മറുപടി പ്രസംഗത്തിൽ സൂചിപ്പിക്കുമെന്ന് വിശ്വസിക്കുകയാണ്. ശാസ്ത്രാനുകൂല്യ തടാകത്തെ സംരക്ഷിക്കാൻ പത്തുകോടി രൂപ additional authorization നൽകി ഞങ്ങളുടെ മേഖലയെ സഹായിക്കണമെന്നുകൂടി ഞാൻ ഈ അവസരത്തിൽ സൂചിപ്പിക്കുകയാണ്. ഇവിടെ ബഡ്ജറ്റ് അവതരിപ്പിച്ച ബഹുമാന്യനായ ധനകാര്യമന്ത്രിക്കും എല്ലാ മന്ത്രിമാർക്കും അഭിനന്ദനങ്ങൾ അറിയിച്ചുകൊണ്ട് നിർത്തുന്നു.

ശ്രീ. ഒ. രാജഗോപാൽ: സർ, എന്റെ നിയോജകമണ്ഡലമായ നേമത്തോട് ഒരു തരം ശത്രുതാ മനോഭാവമാണ് പുലർത്തുന്നതെന്നാണ് ഈ ബഡ്ജറ്റ് വായിക്കുന്ന അവസരത്തിൽ എനിക്ക് തോന്നുന്നത്. ഞാൻ തെരഞ്ഞെടുക്കപ്പെട്ട് വന്നു എന്നുള്ളത് വസ്തുതയാണ്. അതിന് ആ മണ്ഡലത്തിലെ ജനങ്ങളെ ശിക്ഷിക്കേണ്ട ആവശ്യവുമുണ്ടോ? അവർ ചിരക്കാലമായി ആഗ്രഹിച്ചുകൊണ്ടിരിക്കുന്നതും മുൻ സർക്കാരുകൾ അംഗീകരിച്ചിട്ടുള്ളതുമായ

പദ്ധതികൾപോലും നടപ്പാക്കാൻ തയ്യാറാകുന്നില്ല. അതേപ്പറ്റി പറയുന്ന അവസരത്തിൽ പണമില്ല എന്നുപറഞ്ഞ് തള്ളിക്കളയുന്നു. വളരെ ചെറിയ തോതിൽ മാത്രം പണച്ചെലവുള്ള, ബസ് സ്റ്റോപ്പ്, ലൈറ്റ് സ്ഥാപിക്കൽ പോലുള്ള, എം.എൽ.എ. ഫണ്ട് ഉപയോഗിച്ച് ചെയ്യേണ്ടതിലും വളരെ ലളിതമായിട്ടുള്ള കാര്യങ്ങൾപോലും പണമില്ലെന്നുപറഞ്ഞ് തള്ളിക്കളയുന്നു. ഇത് ശത്രുതാഭാവത്തിന്റെ തെളിവല്ലേയെന്ന് സംശയിക്കേണ്ട ഒരു സാഹചര്യമുണ്ടായിരിക്കുന്നു. എനിക്ക് പറയാനുള്ളത്, ഇതിൽ മാറ്റം വരുത്തി തീർച്ചയായും ഈ മണ്ഡലത്തിനെ പാടെ അവഗണിക്കുന്നത് അവസാനിപ്പിക്കണം. അവിടെ ഒരു ആയുർവ്വേദ ഹോസ്പിറ്റൽ വളരെ ആവശ്യമായിട്ടുള്ളതാണെന്ന് എല്ലാവരും അംഗീകരിച്ചിട്ടുള്ളതാണ്. അത് പൂർത്തീകരിക്കണം. പല ഭാഗത്തുനിന്നും ആളുകൾ വരുന്ന ആറ്റുകാൽ ക്ഷേത്രത്തിൽ അവർക്കുവേണ്ട സൗകര്യങ്ങൾ ചെയ്യാൻ ചില നിർദ്ദേശങ്ങളുണ്ടായിരുന്നു. അതും നടപ്പാക്കുന്നില്ല. ഈ രീതിയിൽ നിയോജകമണ്ഡലത്തിലെ ജനങ്ങളെ ശിക്ഷിക്കുന്ന ഏർപ്പാട് ഈ സർക്കാർ അവസാനിപ്പിക്കണമെന്നാണ് എനിക്ക് പറയാനുള്ളത്.

ശ്രീ. ആന്റണി ജോൺ: ബഹുമാനപ്പെട്ട സ്പീക്കർ, ഈ ബഡ്ജറ്റിനെ

ഞാൻ പൂർണ്ണമായും പിന്തുണയ്ക്കുകയാണ്. ഇവിടെ മുന്പേ സംസാരിച്ചവരിൽ പ്രതിപക്ഷ നിരയിലെ ഏറ്റവും സീനിയറായ അംഗങ്ങൾ ഉൾപ്പെടെയുള്ള പലരും സഭയെ തെറ്റിദ്ധരിപ്പിക്കുന്ന വിധത്തിലാണ് ഈ ബഡ്ജറ്റിനെ വിശകലനം ചെയ്തിട്ടുള്ളത്. ഈ ബഡ്ജറ്റിൽ മാത്രമല്ല, ഈ ഗവൺമെന്റ് അധികാരത്തിൽ വന്നതിനുശേഷം കൊണ്ടുവന്ന ബഡ്ജറ്റുകളിലെല്ലാം സ്വീകരിച്ചിട്ടുള്ള സമീപനം 140 മണ്ഡലങ്ങൾക്കും ഒരുപോലെ പരിഗണന കൊടുക്കുകയെന്നുള്ളതാണ്. അങ്ങനെ, രാഷ്ട്രീയത്തിന് അതീതമായി, കേരളത്തിന്റെ എല്ലാ മേഖലയിലും ഒരുപോലെ വികസനമെത്തിക്കുക എന്ന ലക്ഷ്യത്തോടുകൂടിത്തന്നെയാണ് ഗവൺമെന്റ് പ്രവർത്തിച്ചിട്ടുള്ളത്. ആ ഒരു നിലപാട് തന്നെയാണ് ഇപ്പോൾ അവതരിപ്പിച്ചിട്ടുള്ള ബഡ്ജറ്റിലും ഗവൺമെന്റ് സ്വീകരിച്ചിട്ടുള്ളത്. ആ ഒരു യാഥാർത്ഥ്യം നിലനിൽക്കുമ്പോഴാണ് ജനങ്ങളെ തെറ്റിദ്ധരിപ്പിക്കുന്ന തരത്തിൽ ചില സീനിയർ മെമ്പർമാർ ഉൾപ്പെടെ അത്തരമൊരു സമീപനം ഇവിടെ സ്വീകരിച്ചിട്ടുള്ളത്. ഈ ബഡ്ജറ്റ് അവതരിപ്പിക്കുന്നതിന് ഏതാനും ദിവസങ്ങൾക്കു മുമ്പാണ് കേന്ദ്ര ഗവൺമെന്റ് ഒരു ബഡ്ജറ്റ് അവതരിപ്പിച്ചത് എന്നാണ് അവരോട് സൂചിപ്പിക്കാനുള്ളത്. ആ ബഡ്ജറ്റിൽ മാത്രമല്ല, ഈ ഗവൺമെന്റും ആദ്യ ഘട്ടത്തിൽ

അധികാരത്തിലിരുന്ന നരേന്ദ്ര മോദി ഗവൺമെന്റും ഉൾപ്പെടെ കേരളത്തോട് സ്വീകരിച്ചിരുന്ന ഒരു സമീപനമുണ്ട്. സാമ്പത്തികമായി നമ്മുടെ സംസ്ഥാനത്തെ ഞെരുക്കിക്കൊണ്ട്, കേരളത്തെ സാമ്പത്തികമായി തകർക്കുകയും അതിലൂടെ കേരളത്തെ രാഷ്ട്രീയ വരുതിയിലാക്കുന്നതിനും വേണ്ടിയുള്ള വലിയതോതിലുള്ള ഇടപെടൽ കഴിഞ്ഞ കാലങ്ങളിൽ ഉണ്ടായിട്ടുണ്ട്. അതിന്റെ തുടർച്ചയെന്നുള്ള നിലയിൽ ഇപ്പോൾ അവതരിപ്പിച്ചിട്ടുള്ള കേന്ദ്ര ബഡ്ജറ്റിലും ആ ഒരു സമീപനം തന്നെയാണ് സ്വീകരിച്ചിട്ടുള്ളത്. ഇവിടെ വലിയ രാഷ്ട്രീയ അഭിപ്രായം പറയുന്ന ആളുകളും ബഹുമാന്യരായ സീനിയർ അംഗങ്ങളും എന്തുകൊണ്ടാണ് ആ കേന്ദ്ര ബഡ്ജറ്റിനെ, നമ്മുടെ സംസ്ഥാനത്തെ പൊതുവെ ബാധിക്കുന്ന ഒരു വിഷയമെന്ന നിലയിൽ സംസ്ഥാനത്തോട് സ്വീകരിക്കുന്ന ഈ സമീപനം തിരുത്തണമെന്ന് ആവശ്യപ്പെടാത്തത്? ഇവർ മാത്രമല്ലല്ലോ, പത്തൊൻപത് ആളുകളെ ഇവിടെനിന്ന് വിജയിപ്പിച്ച് വിട്ടിട്ടുണ്ട്. ബഹുമാന്യനായ രാഹുൽ ഗാന്ധി ഉൾപ്പെടെ പാർലമെന്റിലുണ്ട്. കേരളത്തോട് കടുത്ത അനീതി കാണിച്ചിട്ടുണ്ടല്ലോ? ഈ കഴിഞ്ഞ ബഡ്ജറ്റിലെ വളരെ വ്യക്തമായിട്ടുള്ള സമീപനങ്ങൾ നമുക്ക് വീക്ഷിക്കാൻ കഴിയും. കഴിഞ്ഞ സാമ്പത്തിക വർഷത്തിൽ കേന്ദ്ര ബഡ്ജറ്റിൽ നമ്മുടെ സംസ്ഥാനത്തിനുള്ള നികുതി

വിഹിതത്തിൽ വലിയ കുറവ് വരുത്തിയിട്ടുണ്ട്. കേരളത്തോട് അങ്ങനെ ഒരു സമീപനം സ്വീകരിക്കുമ്പോഴാണ് ബി.ജെ.പി. ഭരിക്കുന്ന ഉത്തർപ്രദേശ്, ഉത്തരാഖണ്ഡ്, ഹിമാചൽപ്രദേശ്, ഹരിയാന, ജെ.ഡി.യു.-വിനോടൊപ്പം ബി.ജെ.പി. ഭരിക്കുന്ന ബീഹാർ ഉൾപ്പെടെയുള്ള സംസ്ഥാനങ്ങൾക്ക് വലിയ തോതിൽ തുക വർദ്ധിപ്പിച്ചുകൊടുക്കുന്ന സമീപനം കേന്ദ്ര ഗവൺമെന്റ് സ്വീകരിക്കുന്നത്. നമ്മുടെ അയൽ സംസ്ഥാനമായ കർണ്ണാടകത്തിൽ ഏതാണ്ട് പത്തൊൻപതിനായിരം കോടി രൂപയുടെ സബർമൻ റെയിൽവേയ്ക്ക് അനുമതി കൊടുത്തു. ഇരുപത് ശതമാനം കേന്ദ്ര വിഹിതവും അറുപത് ശതമാനം വിദേശ സഹായം തേടുന്നതിനും കേന്ദ്ര ഗവൺമെന്റ് അനുമതി കൊടുക്കുകയാണ്. എന്നാൽ കേരളത്തിന് സബർമൻ റെയിൽവേയ്ക്ക് അനുമതിയില്ല. അനുമതി വേണമെങ്കിൽ നമ്മുടെ സംസ്ഥാനം പകുതി തുക വഹിക്കണമെന്നുള്ള നയമാണ് കേന്ദ്രം ഇവിടെ സ്വീകരിക്കുന്നത്. രണ്ട് സംസ്ഥാനങ്ങളോട് രണ്ട് നയം. ഇതെന്ത് ന്യായമാണ്; ഇതിന്റെ പേരല്ലേ വിവേചനം? ഇവിടെ എനിക്ക് മുമ്പേ സംസാരിച്ച, ബഹുമാന്യനായ ഒ. രാജഗോപാലിനും ഇക്കാര്യത്തിൽ ഉത്തരവാദിത്വം ഉണ്ട്. അവകാശപ്പെട്ട ജി.എസ്.ടി. നഷ്ടപരിഹാരത്തുകയ്ക്ക് കാത്തുകെട്ടി കിടക്കേണ്ട ഗതികേടിലാണ് ഇന്നിപ്പോൾ കേരളം. പൊതുമേഖല

സ്ഥാപനമായ എൽ.ഐ.സി.-യുടെ ഓഹരി വിറ്റഴിക്കുന്നു എന്നുള്ള കാര്യം നമുക്കറിയാം. അത് കേരളത്തിന് വലിയ തിരിച്ചടിയാണ്. കേരളം ഏറെക്കാലമായി ആവശ്യപ്പെട്ടുകൊണ്ടിരിക്കുന്ന റെയിൽവേ കോച്ച് ഫാക്ടറി, ശബരി റെയിൽ, എയിംസ്, ദേശീയപാതയുടെ വികസനം, പ്രവാസികളുടെ പുനരധിവാസം എന്നിവ ഉൾപ്പെടെയുള്ള വിഷയങ്ങളിൽ കേരളം ആവശ്യപ്പെട്ട യാതൊരു തരത്തിലുമുള്ള സഹായവും നൽകാൻ കേന്ദ്ര ഗവൺമെന്റ് തയ്യാറായിട്ടില്ല. കേന്ദ്രത്തിന്റെ നയം തിരുത്തിക്കാൻ സംസ്ഥാനം ഒറ്റക്കെട്ടായി നിൽക്കേണ്ട ഒരു സാഹചര്യമാണിത്. അതിന് യഥാർത്ഥത്തിൽ പ്രതിപക്ഷംകൂടി ആത്മാർത്ഥമായ സഹകരണവും പിന്തുണയും കൊടുക്കേണ്ടതാണ്. ഈ ഗവൺമെന്റിനെ രാഷ്ട്രീയ ലക്ഷ്യംവെച്ച് നഗ്നമായി വിമർശിക്കുന്ന ആളുകൾ കേന്ദ്ര ഗവൺമെന്റിന്റെ ഈ സമീപനത്തെക്കൂടി എതിർക്കാൻ തയ്യാറാകേണ്ടതുണ്ട് എന്നുകൂടി ഈ അവസരത്തിൽ ഞാൻ ഇവിടെ സൂചിപ്പിക്കുകയാണ്. അതോടൊപ്പം ഞാൻ സൂചിപ്പിച്ചു, കേന്ദ്രം ഭരിക്കുന്ന ബി.ജെ.പി.-യുടെ പ്രതിനിധിയാണ് ശ്രീ. ഒ. രാജഗോപാൽ. അദ്ദേഹത്തിനും ഇക്കാര്യത്തിൽ ഉത്തരവാദിത്വമുണ്ട്. കേരളത്തോടു രാഷ്ട്രീയമായ വിവേചനം കാണിക്കുമ്പോൾ, 'അത് പാടില്ല, മറ്റെല്ലാ

സംസ്ഥാനങ്ങൾക്കുമെന്ന് പോലെയെന്ന കേരളത്തിനും പരിഗണന കൊടുക്കണമെന്നുള്ള ഒരു നിലപാട് സ്വീകരിക്കേണ്ടതുണ്ട്. ഈ ഗവൺമെന്റ് അധികാരത്തിൽ വന്നതിനുശേഷം ഒരുപാട് പ്രതിസന്ധികൾ ഉണ്ടായിട്ടുണ്ടെന്ന കാര്യം നമുക്കറിയാം. കേരളപ്പിറവിക്കുശേഷം അധികാരത്തിൽ വന്ന ഒരു ഗവൺമെന്റിനും നേരിടേണ്ടി വരാത്ത അസാധാരണമായ സാഹചര്യങ്ങളാണ് കേരളത്തിലെ ഗവൺമെന്റ് ഇച്ഛാശക്തിയോടുകൂടി നേരിട്ടിട്ടുള്ളത്. രണ്ട് പ്രളയത്തെ നമ്മൾ അതിജീവിച്ചു. സാമ്പത്തികമായി കേരളത്തെ ഞെരുക്കുന്നതിന് വലിയ തോതിലുള്ള ഇടപെടൽ കേന്ദ്ര ഗവൺമെന്റ് സ്വീകരിച്ചു. അതിനെയെല്ലാം അതിജീവിച്ചുകൊണ്ടാണ് ഇപ്പോൾ സഖാവ് ഡോ. ടി. എം. തോമസ് ഐസക് വീണ്ടും ഒരു ജനകീയ ക്ഷേമ ബഡ്ജറ്റ് കേരളത്തിൽ അവതരിപ്പിച്ചിട്ടുള്ളത്. യഥാർത്ഥത്തിൽ ആ ബഡ്ജറ്റിനെ പ്രതിപക്ഷം ഉൾപ്പെടെയുള്ള ആളുകൾ സർവ്വാത്മനാ പിന്തുണയ്ക്കുന്ന ഒരു സമീപനമാണ് സ്വീകരിക്കേണ്ടതെന്നാണ് എനിക്ക് ഈ അവസരത്തിൽ ഓർമ്മിപ്പിക്കാനുള്ളത്. ഈ ബഡ്ജറ്റിന്റെ ഉള്ളടക്കത്തെ സംബന്ധിച്ചൊക്കെ എനിക്ക് മുമ്പേ സംസാരിച്ച അംഗങ്ങൾ വളരെ വിശദമായി സൂചിപ്പിച്ചിട്ടുണ്ട്. അത്തരം കാര്യങ്ങളിലേയ്ക്കൊന്നും കടക്കാൻ ഞാൻ ഉദ്ദേശിക്കുന്നില്ല.

കേരളത്തിന്റെ എല്ലാ മേഖലയിലും ഒരുപോലെ വികസന പ്രവർത്തനങ്ങൾ എത്തിക്കുകയെന്ന ലക്ഷ്യത്തോടുകൂടിയുള്ള വലിയ ഇടപെടൽ ഈ ഗവൺമെന്റ് നടത്തിയിട്ടുണ്ട്. ഈ ബഡ്ജറ്റ് ഒരു പുതിയ മാതൃക സൃഷ്ടിക്കുകയാണ്. സംസ്ഥാനത്തിന്റെ സാമൂഹ്യ നേട്ടങ്ങൾ സംരക്ഷിച്ച് വ്യവസായ, കാർഷിക മേഖലകളിൽ പുതിയ കുതിപ്പ് കൈവരിക്കാനാണ് ഈ ഗവൺമെന്റ് ശ്രമിക്കുന്നത്. എല്ലാ ക്ഷേമ പെൻഷനുകളും നൂറ് രൂപ വർദ്ധിപ്പിച്ച് സാധാരണക്കാരോടും പാവങ്ങളോടുമുള്ള പ്രതിബദ്ധത ഈ ഗവൺമെന്റ് ആവർത്തിച്ച് വ്യക്തമാക്കുകയാണ്. വിജയഗാഥ രചിച്ച് മുന്നോട്ടുപോകുന്ന ലൈഫ്, ആർദ്രം, പൊതുവിദ്യാഭ്യാസ സംരക്ഷണ യജ്ഞം, ഹരിത കേരള മിഷൻ ഉൾപ്പെടെയുള്ള പദ്ധതികളെയെല്ലാം ശക്തിപ്പെടുത്തുന്നതിനുള്ള സമീപനവും ഈ ഗവൺമെന്റ് സ്വീകരിക്കുകയാണ്. കേരളത്തിന്റെ മണ്ണും പുഴയും കുന്നുകളും പ്രകൃതിയുമെല്ലാം സംരക്ഷിക്കാൻ സർക്കാർ പ്രതിജ്ഞാബദ്ധമാണെന്നും ഈ ബഡ്ജറ്റ് വ്യക്തമാക്കുന്നു. നമ്മുടെ കിണറുകളും പുഴകളും തോടുകളുമെല്ലാം നവീകരിക്കുന്നതിനു വേണ്ടിയുള്ള പ്രഖ്യാപനം കൂടി ഈ ബഡ്ജറ്റ് അർത്ഥപൂർണ്ണമാക്കുകയാണ്. വ്യവസായ വികസനവും പശ്ചാത്തല സൗകര്യവും മുൻനിർത്തി ഒട്ടേറെ പദ്ധതികൾ ഈ ബഡ്ജറ്റിൽ

അവതരിപ്പിക്കാൻ സാധിച്ചിട്ടുണ്ട്. കാർഷിക മേഖലയ്ക്ക് ഈ ഗവൺമെന്റ് വലിയ പരിഗണന കൊടുക്കുകയാണ്. കയർ, കശുവണ്ടി, ഖാദി തുടങ്ങിയ നമ്മുടെ പരമ്പരാഗത വ്യവസായങ്ങളെയും ഒപ്പം ചേർത്തുനിർത്തുന്ന സമീപനം ഇവിടെ സ്വീകരിക്കുന്നു. നെൽ കർഷകർക്ക് റോയൽറ്റി പ്രഖ്യാപിച്ച ഇന്ത്യയിലെ ആദ്യ സംസ്ഥാനമായി നമ്മുടെ കേരളം മാറുകയാണ്. നെൽകൃഷി പ്രോത്സാഹിപ്പിക്കുന്നതിനുവേണ്ടി നാൽപ്പത് കോടി രൂപ നീക്കിവയ്ക്കുകയാണ്. നമ്മുടെ നെല്ലുൽപ്പാദനം 2018-19-ൽ 5.8 ലക്ഷം ടൺ ആയി വർദ്ധിച്ചിട്ടുണ്ട്. ആ രംഗത്ത് സ്വയംപര്യാപ്തത കൈവരിക്കുന്നതിനുള്ള വലിയ ഇടപെടൽ ഗവൺമെന്റ് നടത്തുകയാണ്. സ്ത്രീകൾ, കുട്ടികൾ, ദിനശേഷിക്കാർ, പ്രവാസികൾ, അങ്കണവാടി ജീവനക്കാർ, സ്കൂൾ പാചകത്തൊഴിലാളികൾ, ആശാ വർക്കർമാർ തുടങ്ങി സമൂഹത്തിലെ എല്ലാ വിഭാഗം ആളുകളെയും ഈ ബഡ്ജറ്റിനൊപ്പം പരിഗണിച്ചുകൊണ്ടാണ് ഗവൺമെന്റ് മുന്നോട്ടുപോകുന്നത്. പ്രവാസി സമൂഹത്തിന്റെ ക്ഷേമത്തിനുവേണ്ടി തൊണ്ണൂറ് കോടി രൂപയാണ് ഗവൺമെന്റ് നീക്കിവച്ചിട്ടുള്ളത്. കാലാവസ്ഥാ വ്യതിയാനത്തിന്റെയും പ്രകൃതി ദുരന്തങ്ങളുടെയുമെല്ലാം ഭീഷണി നേരിടുന്ന വയനാട്, കൂട്ടനാട്, ഇടുക്കി പോലുള്ള ജില്ലകൾക്കുവേണ്ടി പ്രത്യേക പാക്കേജുകളും ഗവൺമെന്റ് പ്രഖ്യാപിക്കുകയാണ്.

കേരളത്തിൽ കഴിഞ്ഞ അഞ്ച് വർഷക്കാലംകൊണ്ട് യു.ഡി.എഫ്. ഭരണത്തിൽ ക്ഷേമ പെൻഷൻ കൊടുത്തത് കേവലം 9,311 കോടി രൂപ മാത്രമാണെങ്കിൽ ഈ സർക്കാർ അധികാരത്തിൽ വന്ന് നാല് വർഷക്കാലംകൊണ്ടുതന്നെ 22,000 കോടി രൂപ ക്ഷേമപെൻഷനുകളിലൂടെ ജനങ്ങൾക്ക് കൊടുക്കുകയാണ്. പൊതുമരാമത്ത് വകുപ്പിന്റെ കീഴിൽ ഏതാണ്ട് പതിനയ്യായിരത്തോളം കിലോമീറ്റർ റോഡ് നിർമ്മാണം പൂർത്തിയാക്കിയിരിക്കുകയാണ്. എഴുപതോളം പാലങ്ങളുടെ പണി പൂർത്തീകരിച്ചിരിക്കുന്നു. നമ്മുടെ പൊതുവിദ്യാഭ്യാസ മേഖലയിൽ അതിന്റെ കെട്ടിലും മട്ടിലും ആകെ മാറ്റം വരികയാണ്. ഈ രംഗത്തെല്ലാം വലിയ മാറ്റം കൊണ്ടുവരികയാണ്. അതോടൊപ്പംതന്നെ, കേരളത്തിലെ ഗവൺമെന്റിനോടും ബഹുമാനപ്പെട്ട ധനകാര്യ വകുപ്പുമന്ത്രിയോടും ഈ അവസരത്തിൽ നന്ദിസൂചകമായി സൂചിപ്പിക്കുകയാണ്..... പലപ്പോഴും വട്ടപ്പൂജ്യത്തിൽ നിന്നുകൊണ്ടാണ് കൊച്ചിക്കാർ ബഡ്ജറ്റിനെ വിലയിരുത്തിയിരുന്നത്. ഈ ഗവൺമെന്റ് വന്നതിനുശേഷമുള്ള ഓരോ ബഡ്ജറ്റിലും കൊച്ചി നഗരത്തിന്, എറണാകുളം ജില്ലയ്ക്ക്, കേരളത്തിന്റെ റവന്യൂ വരുമാനത്തിൽ വലിയ പങ്ക് വഹിക്കുന്ന ജില്ലയെന്ന നിലയിൽ വലിയ പങ്കാണ് കൊടുത്തിട്ടുള്ളത്. കൊച്ചിയുടെ

വികസനത്തിനുവേണ്ടി ആറായിരം കോടി രൂപയാണ് ഗവൺമെന്റ് മാറ്റിവെച്ചിട്ടുള്ളത്. എറണാകുളം ജില്ലയിലെ ജനങ്ങളുടെ പേരിൽ ഈ ഗവൺമെന്റിനെ ഈ അവസരത്തിൽ പ്രത്യേകം അഭിവാദ്യം ചെയ്യുകയാണ്. ബഡ്ജറ്റുമായി ബന്ധപ്പെട്ട് കൊച്ചി മെട്രോ ഉൾപ്പെടെയുള്ള വികസന പ്രവർത്തനങ്ങൾ സൂചിപ്പിച്ചിട്ടുണ്ട്. കൊച്ചിയുടെ സമഗ്ര വികസനത്തിനുതക്ക വലിയ പദ്ധതികളാണ് ഈ ആറായിരം കോടി രൂപയിലൂടെ ഗവൺമെന്റ് ഉദ്ദേശിക്കുന്നത്. ഇപ്പോൾ തൃപ്പൂണിത്തുറയിലേയ്ക്കും കാക്കനാട് ഇൻഫോപാർക്കിലേയ്ക്കും ഉൾപ്പെടെ മെട്രോ ദീർഘിപ്പിക്കുന്നതിനു വേണ്ടിയുള്ള നടപടികൾ സ്വീകരിക്കുമെന്ന് പ്രഖ്യാപിച്ചിട്ടുണ്ട്.

മി. ചെയർമാൻ: ബഹുമാനപ്പെട്ട അംഗം, പ്ലീസ്.....ചുരുക്കണം.

ശ്രീ. ആന്റണി ജോൺ: സർ, എറണാകുളം ജില്ലയുടെ കിഴക്കൻ മേഖലയുടെ വികസനംകൂടി കണ്ടുകൊണ്ട്, മെട്രോ ആ മേഖലയിലേയ്ക്കുകൂടി വികസിപ്പിക്കുന്നതിനുള്ള സമീപനംകൂടി സ്വീകരിക്കണമെന്ന് അഭ്യർത്ഥിച്ചുകൊണ്ട് ഈ ബഡ്ജറ്റിനെ ഒരിക്കൽക്കൂടി പിന്തുണച്ചുകൊണ്ട് നിർത്തുന്നു. നന്ദി, നമസ്കാരം.

ശ്രീ. കെ. എസ്. ശബരീനാഥൻ: സർ, 2020-21 വർഷത്തേയ്ക്കുള്ള ഈ ഒരു

ബഡ്ജറ്റിനെ ഞാൻ എതിർക്കുകയാണ്. ഫ്രഞ്ചിൽ ഒരു വാക്കുണ്ട് 'ദേജാവു'; പുനരനുഭവ മിഥ്യ എന്ന് നമുക്ക് മലയാളത്തിൽ പറയാം. നമ്മൾ ചില സ്ഥലങ്ങളിൽ പോകുമ്പോൾ ഈ സ്ഥലം ഞാൻ നേരത്തെ കണ്ടിട്ടുണ്ടല്ലോ, ചില ആളുകളോട് സംസാരിക്കുമ്പോൾ ഞാൻ ഈ കാര്യങ്ങൾ കേട്ടിട്ടുണ്ടല്ലോ എന്നൊരു തോന്നൽ വരാറുണ്ട്. ഈ ഒരു ബഡ്ജറ്റ് എന്റെ അഭിപ്രായത്തിൽ ഒരു ദേജാവു ബഡ്ജറ്റാണ്. അങ്ങ് റവന്യൂ ബഡ്ജറ്റും ചൈൽഡ് ബഡ്ജറ്റും ജൻഡർ ബഡ്ജറ്റും എടുക്കുന്നതിനോടൊപ്പം 2016 മുതൽ ബഡ്ജറ്റിൽ പറഞ്ഞ് നടപ്പിലാക്കാത്ത കാര്യങ്ങൾ ചേർത്ത ഒരു ദേജാവു ബഡ്ജറ്റായിട്ടാണ് ഞാൻ ഈ ബഡ്ജറ്റിനെ കാണുന്നത്. സാധാരണ ബഡ്ജറ്റ് എന്നുപറയുമ്പോൾ കണക്കുകൾ മാത്രമാണ് പറയുന്നത്. അങ്ങയുടെ കാലത്ത് കണക്കുകളോടൊപ്പം കഥയും കവിതയുമൊക്കെയുള്ള ബഡ്ജറ്റിൽ ധാരാളം ന്യൂനതകളുമുണ്ട്. സമയ പരിമിതിമൂലം ഞാൻ രണ്ട് കാര്യങ്ങൾ മാത്രമാണ് പറയുന്നത്. ഒന്ന്, കേന്ദ്ര ബഡ്ജറ്റിൽ പറഞ്ഞതുപോലെ കള്ളങ്ങൾ പറയുമെന്നോ കള്ളക്കണക്കുകൾ കാണിക്കുമെന്നോ ഞാൻ പറയുന്നില്ല. പക്ഷെ അങ്ങയുടെ ബഡ്ജറ്റിൽ പല അർദ്ധ സത്യങ്ങളുമുണ്ട്. പൂർണ്ണമായിട്ടുള്ള കാര്യങ്ങൾ പലതും വെളിവാക്കിയിട്ടില്ല. നമ്മൾ മനസ്സിലാക്കേണ്ടത് സാധാരണ

സംസ്ഥാനങ്ങളിൽ ബഡ്ജറ്റ് അവതരിപ്പിക്കുമ്പോൾ റവന്യൂ കമ്മിയും ധനകമ്മിയും കടവുമൊക്കെ കൂടാറുണ്ട്. കാരണം ആ നാട്ടിലെ എല്ലാ വികസനവും എല്ലാ കാര്യങ്ങളും നടക്കുന്നത് ആ കാണുന്ന ബഡ്ജറ്റ് ഡോക്യുമെന്റിൽ ആയതുകൊണ്ട് മാത്രമാണ്. പക്ഷെ നമ്മുടെ സർക്കാർ കഴിഞ്ഞ നാല് വർഷമായി വികസന പ്രവർത്തനങ്ങളെല്ലാം ഔട്ട്സോഴ്സ് ചെയ്തിരിക്കുന്നത് കിഫ്ബി സംവിധാനത്തിലാണ്. എനിക്ക് ചോദിക്കാനുള്ളത്, കിഫ്ബിയിൽ വികസന പ്രവർത്തനങ്ങൾ നടത്തുമ്പോൾ കിഫ്ബിയിലെ ഈ പറയുന്ന അമ്പതിനായിരം കോടി രൂപയുടെയും ബഡ്ജറ്റിലുള്ള ഏകദേശം രണ്ടര ലക്ഷം കോടി രൂപയുടെയും കടം ചേർക്കുമ്പോൾ 2021-ൽ ഉണരാൻ പറ്റാത്ത രീതിയിൽ നമ്മുടെ നാടിന്റെ സാമ്പത്തിക നട്ടെല്ല് ഒടിയാൻ പോകുന്നു എന്നുള്ള കാര്യം അങ്ങ് ഈ ബഡ്ജറ്റ് ഡോക്യുമെന്റിൽ ഒരിടത്തും പറയുന്നില്ല. ജനങ്ങൾക്ക് ഈ ഡോക്യുമെന്റിലൂടെ അത് മനസ്സിലാക്കാൻ കഴിയുന്നുമില്ല. രണ്ടാമത്തെ കാര്യം, അങ്ങയുടെ ക്രഡിബിലിറ്റി നഷ്ടപ്പെട്ട ഒരു ബഡ്ജറ്റാണിത്. അത് ഞാൻ പറയുവാനുള്ള കാരണം 'സർക്കാർ ചെലവ് ചുരുക്കാൻ പോകുകയാണ്, ചെലവ് ചുരുക്കലിന്റെ ഭാഗമായി പുതുതായി വാഹനങ്ങൾ വാങ്ങിക്കില്ല' എന്ന് രണ്ടര മണിക്കൂറുള്ള

ബഡ്ജറ്റിൽ അങ്ങ് സംസാരിച്ച് ഒരു ദീർഘനിശ്വാസം വിടുന്നതിനുമുമ്പ് നമ്മുടെ ഓരോ ആളുകളുടെയും ഓഫീസിലെത്തിച്ച Supplementary Demands for Grants-ൽ എട്ട് വാഹനങ്ങൾ വാങ്ങിക്കുവാനുള്ള തീരുമാനം എടുത്തിരിക്കുന്നു. ആരാണ് ഈ ബഡ്ജറ്റ് എഴുതിയിരിക്കുന്നത്? അങ്ങ് മുണ്ട് മുറുകിയടുക്കാൻ പറഞ്ഞ സമയത്ത് അങ്ങ് ഉൾപ്പെടെയുള്ള ഡിപ്പാർട്ടുമെന്റിലെ ആളുകളും ഈ സർക്കാരും കരാൾക്കടയിൽപോയി സ്വർണ്ണ നേര്യുള്ള മുണ്ട് വാങ്ങിച്ച അവസ്ഥയാണിന്ന് കേരളത്തിലുള്ളത്. കരാൾക്കടയുടെ കാര്യം പറയുമ്പോൾ തിരുവനന്തപുരത്തിന്റെ കാര്യം മാത്രം പറഞ്ഞ് ഞാൻ നിർത്താം. വലിയ ചർച്ചകൾ നടക്കുകയാണ്. ഒരു പ്രദേശത്ത് ഉൽപ്പാദിപ്പിക്കുന്ന ഉൽപ്പന്നങ്ങളുടെ അല്ലെങ്കിൽ സേവനങ്ങളുടെ മൂല്യമാണ് Gross Value Added. ഇന്ന് കേരളത്തിൽ ഏഴ് ലക്ഷം കോടി രൂപയുടെ GVA ഉണ്ടെങ്കിൽ അതിൽ 11 ശതമാനം നൽകുന്നത് തിരുവനന്തപുരം ജില്ലയാണ്. അത് മനസ്സിലാക്കിക്കൊണ്ടാണ് യു.ഡി.എഫ്. സർക്കാരിന്റെ കാലത്ത് വലിയ പദ്ധതികൾ തുടങ്ങിയത്. ബഹുമാനപ്പെട്ട ഉമ്മൻ ചാണ്ടി സർ തുടങ്ങിയ വിഴിഞ്ഞം പദ്ധതി ഇന്നും പൂർത്തിയാക്കാൻ കഴിഞ്ഞിട്ടില്ല.

മി. ചെയർമാൻ: യെസ്..... സമയം അവസാനിച്ചു.

ശ്രീ. കെ. എസ്. ശബരീനാഥൻ: സർ, ഒരു വെല്ലുവിളി

നിലനിൽക്കുകയാണ്. കരമന-കളിയിക്കാവിള റോഡിൽ ഒരു കിലോമീറ്റർ എങ്കിലും ഈ കഴിഞ്ഞ കാലത്ത് ടാർ ചെയ്യാൻ നിങ്ങൾക്ക് കഴിഞ്ഞിട്ടുണ്ടോ? ഇതൊന്നും ചെയ്യാതെ അവസാനം മന്ത്രി തന്നെ 1626 കോടി രൂപയുടെ കള്ളക്കണക്കുകൾ, ടോക്കൺ പോലും ഇടാത്ത പദ്ധതികളിൽ വികസന പെരുമഴയാണെന്ന് പറഞ്ഞ് തിരുവനന്തപുരത്തുകാരെ പറ്റിച്ച് വ്യാജമായിട്ടുള്ള വാർത്തകൾ സൃഷ്ടിക്കുന്നതിൽ അദ്ദേഹം മാപ്പ് പറയണം. അതോടൊപ്പം വെറുതെ കാണുന്നപോലുള്ള പാക്കേജുകളല്ല, തിരുവനന്തപുരത്തിന്റെ സ്ഥായിയായ വികസനത്തിനുള്ള കാര്യങ്ങൾ കൂടി അങ്ങ് ഈ ബഡ്ജറ്റിൽ അനുവദിക്കണമെന്ന് മാത്രം പറഞ്ഞുകൊണ്ട് എന്റെ ശക്തമായിട്ടുള്ള പ്രതിഷേധം ഈ ബഡ്ജറ്റിൽ അറിയിക്കുന്നു.

ശ്രീ. ഡി. കെ. മുരളി: സർ, ഞാൻ ഈ ബഡ്ജറ്റിനെ

അനുകൂലിക്കുകയാണ്. നമ്മുടെ മുന്നിൽ ഇപ്പോൾ രണ്ട് ബഡ്ജറ്റുകളുണ്ട്. ഒന്ന്, കേന്ദ്രം അവതരിപ്പിച്ചതാണ്. രാജ്യം വലിയ സാമ്പത്തിക മാനുഷ്യത്തെ അഭിമുഖീകരിക്കുന്നു എന്നുള്ളത് എല്ലാവരും സമ്മതിച്ചിട്ടുള്ളതാണ്. അതിന്റെ ഉത്തരവാദികൾ ആരെന്നുള്ള പരിശോധനയ്ക്കൊന്നും ഞാൻ ഇപ്പോൾ

മുതിരുന്നില്ല. പക്ഷെ സാമ്പത്തിക മാന്യമുണ്ട്. തൊഴിലില്ലായ്മ വർദ്ധിക്കുന്നു. വളർച്ചാനിരക്ക് കുറയുന്നു. എന്തിനേറെ പറയുന്നു കേന്ദ്ര ഗവൺമെന്റ് റിസർവ് ബാങ്കിന്റെ കരുതൽ ശേഖരത്തിൽപ്പോലും കണ്ണുവയ്ക്കുന്ന തരത്തിലേക്ക് കാര്യങ്ങൾ വഷളായിരിക്കുന്നു. ഈ സന്ദർഭത്തിൽ കേന്ദ്രം അവതരിപ്പിച്ച ബഡ്ജറ്റിൽ നമ്മുടെ നാടിന്റെ സാമ്പത്തിക മാന്യം മറികടക്കാനുള്ള എന്തെങ്കിലും നിർദ്ദേശങ്ങൾ കാണാൻ കഴിയുമോ? ഇപ്പോഴും അവർ കോർപ്പറേറ്റുകളെ സഹായിക്കുക, നികുതിയിളവ് കൊടുക്കുകയെന്നുള്ള നിലയിലാണ് കാര്യങ്ങൾ സ്വീകരിക്കുന്നത്; താഴെത്തട്ടിലുള്ള ജനവിഭാഗങ്ങളെ മറന്നുപോകുകയാണ്. അതിന്റെ ഭാഗമായാണ് തൊഴിലുറപ്പ് അടങ്കൽ പദ്ധതി തുക വെട്ടിക്കുറച്ചതും തൊഴിലില്ലായ്മ വർദ്ധിപ്പിക്കുന്നതിന് ഉതകുന്ന രൂപത്തിൽ പൊതുമേഖലാ സ്ഥാപനങ്ങൾ ആകെ വിറ്റഴിച്ച് കോർപ്പറേറ്റുകളെ സഹായിക്കുന്നതും. ഈ പ്രതിസന്ധിയെ മറികടക്കാൻ കോർപ്പറേറ്റുകളെ സഹായിക്കുന്നതാണ് പോംവഴിയെന്ന് കാണുന്ന കേന്ദ്ര ബഡ്ജറ്റിൽനിന്നും തികച്ചും വ്യത്യസ്തമായി വലിയ സാമ്പത്തിക ബുദ്ധിമുട്ടുകൾക്കകത്തുനിന്നുകൊണ്ട് സാധാരണ ജനങ്ങളെയാണ് സഹായിക്കേണ്ടതെന്ന കാഴ്ചപ്പാട് അവതരിപ്പിക്കുന്നു എന്നുള്ളതാണ് ഈ

ബഡ്ജറ്റിന്റെ ഏറ്റവും വലിയ പ്രത്യേകത. അതുകൊണ്ടാണ് ഇതൊരു ബദലാണെന്ന് ഞങ്ങൾ ആവർത്തിച്ച് പറയുന്നത്. കേന്ദ്രം തുടർന്നുവരുന്ന തെറ്റായ, ജനവിരുദ്ധമായ സാമ്പത്തിക നയങ്ങൾക്കെതിരായി പരിമിതികൾക്കകത്ത് നിന്നുകൊണ്ടാണെങ്കിലും ഈ ബഡ്ജറ്റിലൂടെ കേരള ഗവൺമെന്റ് ഒരു ബദൽ ഉയർത്തുകയാണ്. സാമ്പത്തിക പ്രതിസന്ധികളെല്ലാം ഉണ്ടായിട്ടും ഏകദേശം 50 ലക്ഷം വരുന്ന ഗുണഭോക്താക്കളായ വയോജനങ്ങൾക്ക് 100/- രൂപ വീതം ക്ഷേമ പെൻഷൻ വർദ്ധിപ്പിക്കുകയാണ്. ഒരു വാക്ക് അനുകൂലമായി, അത് ശരിയാണ്, അംഗീകരിക്കേണ്ടതാണ് എന്ന് പ്രതിപക്ഷ നിരയിൽനിന്നും ഇതുവരെ ചർച്ച ചെയ്ത ആരെങ്കിലും പറഞ്ഞിട്ടുണ്ടോ? ഈ പാവപ്പെട്ട ആളുകൾ പ്രതിപക്ഷത്തിന്റെ കണ്ണിൽപ്പെടുന്നില്ല. അവരുടെ കാലത്ത് രണ്ട് വർഷം ഈ ക്ഷേമ പെൻഷനുകൾക്ക് കുടിശ്ശിക വരുത്തിയതാണ്. അത് ക്രമേണ വർദ്ധിപ്പിച്ച് ഈ പ്രതിസന്ധിയിലും 100/- രൂപ കൂടി അവർക്ക് എത്തിക്കുകയാണ്. വയോജനങ്ങളുടെ കൈയിലെത്തുന്ന ഈ 100/- രൂപ നേരെ മാർക്കറ്റിലേയ്ക്കാണ് വരുന്നത്. തീർച്ചയായും ഈ സാമ്പത്തിക പ്രതിസന്ധിയിൽ മാർക്കറ്റിനെ ഉത്തേജിപ്പിക്കുവാൻ ചെറിയൊരു സഹായമായി അത് മാറുകയാണ്.

അതുപോലെതന്നെ പാചക തൊഴിലാളികൾക്ക് 50/- രൂപ ദിവസക്കൂലി വർദ്ധിപ്പിച്ച് കൊടുക്കുകയാണ്. അതുമാത്രമല്ല, വരുമാനത്തിൽ ഏറ്റവും താഴെ നിൽക്കുന്ന ജനവിഭാഗങ്ങളായ ആശാവർക്കർമാർക്ക് 500/- രൂപ ഇൻസെന്റീവ് കൂട്ടുന്നു. ഈ നിലയിൽ പരിശോധിച്ചാൽ സാധാരണക്കാരുടെ ദുരിതങ്ങൾ ഏത് പ്രതിസന്ധിയിലും മറന്നുപോകാത്ത ജനപക്ഷ ബഡ്ജറ്റാണ് ഈ ബഡ്ജറ്റ് എന്ന് ഞങ്ങൾക്ക് അഭിമാനപൂർവ്വം പറയാനാകും. ഇതൊന്നും പ്രതിപക്ഷം കാണുന്നില്ല. വിമർശനങ്ങൾ ഉന്നയിക്കുമ്പോൾ നിർഭാഗ്യവശാൽ ഈ പറയുന്ന അംഗീകരിക്കേണ്ട വസ്തുതകൾക്ക് നേരെ പ്രതിപക്ഷം കണ്ണടയ്ക്കുകയാണ് ചെയ്തുകൊണ്ടിരിക്കുന്നത്. ഇതിനൊരു മാറ്റം വരണ്ടേ? തിരുവനന്തപുരം ജില്ലയുടെ വികസനത്തെ സംബന്ധിച്ച് വലിയ ആക്ഷേപങ്ങൾ ഉയരുന്നുണ്ട്. ബഹുമാന്യരായ ശ്രീ. വി. എസ്. ശിവകുമാറും ശ്രീ. കെ. എസ്. ശബരീനാഥുമെല്ലാം സഭയിൽ മാത്രമല്ല പുറത്ത് പത്രസമ്മേളനങ്ങളിലും പറയുന്നുണ്ട്. പക്ഷെ ഒന്ന് പരിശോധിച്ചു നോക്കൂ, ഈ ഗവൺമെന്റിന്റെ കാലയളവിലാണ് തലസ്ഥാന ജില്ലയിൽ എന്തെങ്കിലും കാര്യമായ പുരോഗതികൾ വന്നിട്ടുള്ളതെന്ന് മറക്കാനാകുമോ? ശ്രീ. വി. എസ്. ശിവകുമാർ കഴിഞ്ഞ തവണ ആരോഗ്യവകുപ്പ് മന്ത്രിയായിരുന്ന കാലത്തുനിന്നും

എത്ര വ്യത്യസ്തമായിരിക്കുന്നു ഇന്ന് തിരുവനന്തപുരം മെഡിക്കൽ കോളേജ്. വികസനം വന്നതുകൊണ്ടല്ലേ അത്? ഇന്ന് അന്താരാഷ്ട്ര നിലവാരത്തിലേയ്ക്ക് തലയുയർത്തിനിൽക്കാൻ കഴിയുന്ന രൂപത്തിൽ തിരുവനന്തപുരം മെഡിക്കൽ കോളേജ് മാറിയത് ഈ ഗവൺമെന്റിന്റെ കാലത്ത് കൊണ്ടുവന്ന വികസന പദ്ധതികളുടെ ഭാഗമായിട്ടാണ്. തലസ്ഥാന ജില്ലയെ അവഗണിക്കുന്നുവെന്ന് പറയുന്നല്ലോ, ശ്രീ. കെ. എസ്. ശബരീനാഥ്, കാട്ടാക്കടയ്ക്ക് 100 കോടി രൂപയുടെ ഒരു സമഗ്ര വികസന പദ്ധതി ഈ ബഡ്ജറ്റിൽ പ്രഖ്യാപിച്ചു. എന്താണ് അത് കാട്ടാക്കട മണ്ഡലത്തിന്റേത് മാത്രമാണോ? കാട്ടാക്കടയുടെ ഇന്നത്തെ ഗതാഗതക്കുരുക്കും സ്ഥലപരിമിതികളുമൊക്കെ വിദഗ്ദ്ധമായി പ്ലാൻ ചെയ്താൽ, കാട്ടാക്കട അരുവിക്കരയുടെ പ്രവേശന കവാടമാണ്; പാറശ്ശാല മണ്ഡലവുമായി ബന്ധപ്പെട്ടതാണ്. ഈ ജില്ലയിലെ ഏറ്റവും പ്രധാനപ്പെട്ട പട്ടണങ്ങളിലൊന്നാണ് കാട്ടാക്കട. അതിന്റെ പ്രഭാവം ഈ ജില്ലയ്ക്കൊക്കെ ഉണ്ടാകുമെന്നതിൽ എന്താണ് തർക്കം? അവഗണിച്ചു എന്ന് പറയുമ്പോൾ ഈ പരിഗണന കൂടി നിങ്ങൾ പറയണ്ടേ? അനുദിനം വളർന്നുകൊണ്ടിരിക്കുന്ന തിരുവനന്തപുരം പട്ടണത്തിന് തീർച്ചയായും കൂടുതൽ ആവശ്യങ്ങളുണ്ട് എന്നുള്ളത് അംഗീകരിക്കാവുന്നതാണ്. പക്ഷെ അവഗണിക്കുന്ന ഒരു സമീപനം

ഈ ബഡ്ജറ്റിലൂടെ ഗവൺമെന്റ് എടുത്തിട്ടില്ലെന്നതുകൂടി കാണാനാകണം. നേമത്തിനുവേണ്ടി പരിഭവനം നടത്തിയ ശ്രീ. ഒ. രാജഗോപാൽ ഇപ്പോൾ സഭയിൽനിന്ന് പോയി. അദ്ദേഹത്തിന് ബന്ധമുള്ള കേന്ദ്ര ഗവൺമെന്റാണ്, പ്രധാനമന്ത്രി ഉൾപ്പെടെ പലരും പരിചയമുള്ളവരാണ്, അവരെ നേരിട്ട് അറിയാം, കേരളത്തോട് കടുത്ത അവഗണന കാണിക്കുന്ന രീതിയൊന്ന് അവസാനിപ്പിക്കാൻ പറയണമെന്നാണ് അദ്ദേഹത്തോട് വിനയപൂർവ്വം അഭ്യർത്ഥിക്കാനുള്ളത്. രാഷ്ട്രീയ വൈരനിര്യാതന ബുദ്ധിയോടുകൂടിയല്ലേ കേന്ദ്രം ഇക്കാര്യത്തിൽ ഇടപെടുന്നത്. അത് സംബന്ധിച്ചുകൂടി അഭിപ്രായം പറയാൻ ബഹുമാനപ്പെട്ട അംഗം തയ്യാറാകണ്ടേ. ഇതമാത്രമല്ല, ഈ ബഡ്ജറ്റിന് ഒരുപാട് പ്രത്യേകതകളുണ്ട്. ഞാൻ നേരത്തെ പറഞ്ഞതുപോലെ സാധാരണക്കാരന്റെ ദുരിതങ്ങളിലേയ്ക്കാണ് ഈ ബഡ്ജറ്റ് കണ്ണുനട്ടിരിക്കുന്നത്. അതിന്റെ ഏറ്റവും വലിയ ഉദാഹരണമാണ് 'ലൈഫ് പദ്ധതി'. ഏകദേശം രണ്ട് ലക്ഷം വീടുകൾ ഇതിനകം പൂർത്തിയായിക്കഴിഞ്ഞു. വീടില്ലാത്ത ഒരു ലക്ഷം പേർക്കുകൂടി പുതിയതായി വീട് നിർമ്മിച്ചുകൊടുക്കുമെന്ന് ബഡ്ജറ്റിൽ പ്രഖ്യാപിക്കുകയാണ്. അതുപോലെതന്നെ കൂടുതൽ പേർക്ക് വാട്ടർ കണക്ഷൻ കൊടുക്കാൻ ഈ ഗവൺമെന്റ് തയ്യാറാകുകയാണ്. അപ്പോൾ

സാധാരണക്കാരുടെ ജീവിതത്തിൽ... എങ്ങനെ ജീവിതം കരുപിടിപ്പിക്കാമെന്നാണ് ബഡ്ജറ്റിലൂടെ ആലോചിക്കേണ്ടതെന്ന് ഇവിടെ ബഹുമാന്യനായ പി. ടി. തോമസ് പറഞ്ഞു. അങ്ങനെയാണ് ഈ ബഡ്ജറ്റ് ആലോചിക്കുന്നത്. സാധാരണക്കാരുടെ ജീവിതത്തെ എങ്ങനെ സഹായിക്കാം അവരുടെകൂടെ എങ്ങനെ ഒരു കൈത്താങ്ങായി നിൽക്കാമെന്നുള്ളതാണ് ഈ ബഡ്ജറ്റിലൂടെ ആലോചിക്കുന്നതെന്ന് കാണാനാകണം. അത് മാത്രമല്ല, ഈ ബഡ്ജറ്റിൽ കാണുന്നത്, നമ്മുടെ നാടിന്റെ പരിസ്ഥിതിയെ, ജല സംഭരണത്തെ, നാളെ ഈ കേരളത്തിൽ കൂടുതൽ സുഖകരമായ ജീവിതം കെട്ടിപ്പെടുക്കാൻ ആവശ്യമായ പ്ലാനിംഗ് കൂടി ബഡ്ജറ്റിൽ നടക്കുന്നുവെന്നുള്ളത് നമുക്ക് കാണാൻ കഴിയണം. അതിന്റെ ഏറ്റവും വലിയ ഉദാഹരണമാണ് നദികളുടെ പുനരുദ്ധാരണം. ഞങ്ങളെല്ലാവരുംകൂടി നേതൃത്വം കൊടുത്ത് നടത്തുന്ന തിരുവനന്തപുരം ജില്ലയിലെ കിള്ളിയാർ ശുചീകരണ പ്രവർത്തനം ബഡ്ജറ്റ് പരാമർശത്തിൽ വന്നതിൽ ഞാൻ നന്ദി രേഖപ്പെടുത്തുകയാണ്. ഇരുപത്തി അയ്യായിരത്തിലധികം ആളുകളെ അണിനിരത്തിക്കൊണ്ടാണ് 2018 ഏപ്രിൽ 14-ാം തീയതി ഞങ്ങൾ ശുചീകരണ പ്രവർത്തനം നടത്തിയത്, അത് തുടരുകയാണ്. അത്

തുടരുന്നതിന്റെ ഭാഗമായി ഇപ്പോൾ ഏകദേശം പതിനാലോളം ഏക്കർ തീരപ്രദേശ ഭൂമി വീണ്ടെടുക്കാനായിട്ടുണ്ട്. ഒരു തർക്കവുമില്ലാതെ നാട്ടുകാർ സ്വമേധയാ വിട്ടുതരികയാണ്. ബഹുമാനപ്പെട്ട പ്രതിപക്ഷനേതാവും എം.എൽ.എ. ശ്രീ. കെ. എസ്. ശബരീനാഥും ഉൾപ്പെടെ എല്ലാ ജനവിഭാഗങ്ങളെയും കൂട്ടിയോജിപ്പിച്ചുകൊണ്ടാണ് കഴിഞ്ഞ ശുചീകരണ പ്രവർത്തനം നടത്തിയത്. അതിന്റെ രണ്ടാംഘട്ടമെന്ന നിലയിൽ ഈ മാസം 14-ാം തീയതി ഇരുപത്തി അയ്യായിരം ജനങ്ങളെ അണിനിരത്തിക്കൊണ്ട് അതിന്റെ ശുചീകരണ പ്രവർത്തനം തുടരുകയാണ്. എഴുപത് ശതമാനത്തോളം വൃത്തിയായ കിള്ളിയാർ നദിയെ സ്വച്ഛമായി ഒഴുക്കുന്നതിനാവശ്യമായ നിലയിലേയ്ക്ക് ശുചീകരിച്ചെടുക്കുവാൻ പോകുകയാണ്. ഞങ്ങൾക്ക് അതിൽ ബഹുമാനപ്പെട്ട വി. എസ്. ശിവകുമാറിന്റെ ഉൾപ്പെടെ സഹായം വേണം. അങ്ങനെ ഞങ്ങൾ കിള്ളിയാർ ശുചീകരണത്തിലേയ്ക്ക്, നദി പുനരുദ്ധാരണത്തിലേയ്ക്ക് പോകാനിടയായത് ഈ ഗവൺമെന്റ് നൽകിയ ദിശാബോധത്തിന്റെ അടിസ്ഥാനത്തിലാണ്. ആ നിലയിൽ നമ്മുടെ കേരളത്തിൽ നദികളുടെ ശുചീകരണം, കുളങ്ങൾ റീ ചാർജ്ജ് ചെയ്തുകൊണ്ട് ജല സംഭരണി, കൃഷിയുടെ അഭിവൃദ്ധിയൊക്കെ നടക്കുകയാണ്. അതൊക്കെ

എന്താണ് കാണാതെ പോകുന്നത്. ഇത്തരത്തിൽ കേരളത്തെ നവീകരിക്കുന്നതിന് ആവശ്യമായ ദിശാബോധം സൃഷ്ടിക്കുന്ന ബഡ്ജറ്റുകളാണ് കഴിഞ്ഞ കാലങ്ങളിലെല്ലാം അവതരിപ്പിച്ചത്. ഈ സാമ്പത്തിക പ്രതിസന്ധിയിലും അതുതന്നെയാണ് ഇവിടെ ആവർത്തിച്ചിരിക്കുന്നത് എന്ന് ഒരിക്കൽകൂടി ഓർമ്മിപ്പിച്ചുകൊണ്ടും ഇത് അംഗീകരിക്കാനുള്ള മനസ്സ് പ്രതിപക്ഷത്തിനുകൂടിയുണ്ടാകണമെന്ന് താൽപ്പര്യപ്പെട്ടുകൊണ്ടും ഈ ബഡ്ജറ്റിനെ അനുകൂലിച്ചുകൊണ്ടും ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. എൽദോ എബ്രഹാം: സർ, കേരളത്തിന്റെ അഭിമാനമുയർത്തിയ ബഡ്ജറ്റാണ് ബഹുമാന്യനായ ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് കേരളത്തിന്റെ പൊതുസമൂഹത്തിനുമുമ്പിൽ അവതരിപ്പിച്ചിട്ടുള്ളത്. തകർന്നടിഞ്ഞ കേരളത്തെ എടുത്തുയർത്തിയ ബഡ്ജറ്റാണ് ഡോ. ടി. എം. തോമസ് ഐസക് അവതരിപ്പിച്ചത്. പുതിയ തലമുറയ്ക്ക് പ്രതീക്ഷയുടെ വെളിച്ചം പകർന്നുനൽകിയും കാർഷിക മേഖലയുടെ ഭാഗമായ കർഷകരുടെ ഉന്നതി ലക്ഷ്യമാക്കിയും സമർപ്പിക്കപ്പെട്ടിട്ടുള്ളതാണ് ഈ ബഡ്ജറ്റ്. കേന്ദ്ര സർക്കാരിന്റെ നിരന്തരമായ അവഗണനയെ മുറിച്ചുകടന്ന ബഡ്ജറ്റ്.

പൗരത്വനിയമ ഭേദഗതിയിലൂടെ ജനങ്ങൾക്കിടയിൽ ഭിന്നിപ്പുണ്ടാക്കാൻ ശ്രമിക്കുന്ന ഫാസിസ്റ്റ് ശക്തികൾക്കെതിരായി ശക്തമായ നിലപാട് സ്വീകരിച്ച് കേരളം ജനപക്ഷത്താണെന്ന് ഉറപ്പിച്ച് പറഞ്ഞുകൊണ്ട് കേരളീയ പൊതുസമൂഹത്തെ ഹൃദയത്തോട് ചേർത്തുപിടിച്ച് മുന്നോട്ടുപോകുന്ന ഒരു സർക്കാരിന്റെ ഏറ്റവും സുപ്രധാനമായ ഒരു ബഡ്ജറ്റായാണ് പൊതുജനങ്ങൾ ഇതിനെ നോക്കി കണ്ടിട്ടുള്ളത്. നമ്മുടെ സംസ്ഥാനത്തിന്റെ എല്ലാ മേഖലയേയും സ്പർശിക്കുന്ന ഒരു ബഡ്ജറ്റാണിത്. കഴിഞ്ഞ ദിവസത്തെ ആദ്യഘട്ട ബഡ്ജറ്റ് ചർച്ചയിൽ ബഹുമാന്യനായ വി. ഡി. സതീശൻ കഴിഞ്ഞ യു.ഡി.എഫ്. ഭരണകാലത്തും ഇപ്പോഴത്തെ എൽ.ഡി.എഫ്.-ന്റെ ഭരണകാലത്തും ബഡ്ജറ്റിൽ വെച്ചിട്ടുള്ള നിർദ്ദേശങ്ങളും നടപ്പാക്കിയ പദ്ധതികളും ചെലവഴിച്ച തുകയും സംബന്ധിച്ചിട്ടുള്ള ഒരു താരതമ്യ പഠനം നടത്തേണ്ടതാണോ ഈ ബഡ്ജറ്റ് എന്ന് ചോദിക്കുകയുണ്ടായി. അദ്ദേഹം പറഞ്ഞത് 1957-ലെ ആദ്യ കമ്മ്യൂണിസ്റ്റ് ഗവൺമെന്റിന്റെ ഭരണകാലത്ത് ചെയ്ത പ്രവർത്തനവും ആകെ തുകയും, 2020-2021 സാമ്പത്തിക വർഷത്തെ ബഡ്ജറ്റും അല്ലെങ്കിൽ ആകെ ചെലവാക്കാനുദ്ദേശിക്കുന്ന തുകയെ സംബന്ധിച്ചോ ചെലവഴിച്ച തുകയെ സംബന്ധിച്ചോ ഒരു താരതമ്യ പഠനം

നടത്തേണ്ടതാണോ എന്നത് സംബന്ധിച്ചാണ്. ഞങ്ങൾ താരതമ്യ പഠനം നടത്താൻ ആഗ്രഹിച്ചത് കഴിഞ്ഞ യു.ഡി.എഫ്. ഗവൺമെന്റും ഈ എൽ.ഡി.എഫ്. ഗവൺമെന്റും തമ്മിലുള്ള വ്യത്യാസമാണ്. ദൈവത്തിന്റെ സ്വന്തം നാടായ കേരളത്തിന്റെ പ്രതിസന്ധികൾക്കിടയിൽ കേന്ദ്ര ഗവൺമെന്റ് കേരളത്തെ വല്ലാതെ പ്രയാസപ്പെടുത്തിക്കൊണ്ടിരിക്കുന്ന ഘട്ടത്തിൽ, പ്രളയം തകർത്ത കേരളത്തിൽ കേന്ദ്ര ഗവൺമെന്റിന്റെ ജനവിരുദ്ധ, കർഷക വിരുദ്ധ നയങ്ങളുടെ ഭാഗമായി കാർഷിക മേഖലയുടെ നാണ്യവിളകളുടെ തകർച്ച നേരിടുന്ന ഈ സന്ദർഭം.... സ്വദേശിവൽക്കരണത്തിന്റെ ഭാഗമായി വിദേശ രാജ്യങ്ങളിൽനിന്ന് ആയിരക്കണക്കിന് മലയാളികൾ കേരളത്തിലേക്ക് മടങ്ങിവരുന്ന ദുർഘടമായ സാഹചര്യത്തിൽ ജനപക്ഷ നിലപാടുകൾ സ്വീകരിച്ചുകൊണ്ടും സാമൂഹിക നന്മ ലക്ഷ്യമാക്കിക്കൊണ്ടും സാധാരണക്കാരായിട്ടുള്ള പാവപ്പെട്ട മനുഷ്യരുടെ ജീവിതത്തിൽ വെളിച്ചം പകർന്നു നൽകുന്ന ഒരു ബഡ്ജറ്റാണ് ഡോ. ടി. എം. തോമസ് ഐസക് സഭയുടെ മുമ്പാകെ അവതരിപ്പിച്ചത്. നമ്മുടെ സംസ്ഥാനത്തിന്റെ ആരോഗ്യ മേഖലയിൽ നടത്തിയ മിന്നുന്ന നേട്ടങ്ങൾ പ്രതിപക്ഷത്തിനുപോലും എതിർക്കുവാനോ വിസ്മരിക്കാനോ കഴിയില്ല. നിപ വൈറസ് കടന്നുവന്ന ഈ

കൊച്ചുകേരളത്തിൽനിന്ന് നിപയെ പടികടത്തിവിടാൻ കേരളത്തിന്റെ ആരോഗ്യ വകുപ്പുമന്ത്രിക്കും ബന്ധപ്പെട്ടവർക്കും ഈ ഗവൺമെന്റിനും കഴിഞ്ഞിട്ടുണ്ട്. ഇപ്പോൾ കൊച്ചുകേരളത്തിൽ കൊറോണ വൈറസിന്റെ സാന്നിധ്യമുണ്ടായ ഘട്ടത്തിൽ വളരെ ഗൗരവതരമായ നിലയ്ക്കുള്ള ഇടപെടലുകൾ നടത്തി, ആരോഗ്യ മേഖലയുടെ സംരക്ഷണത്തിനുവേണ്ടി മാതൃകാപരമായ പ്രവർത്തനമാണ് സംസ്ഥാനത്തെ ആരോഗ്യ വകുപ്പ് നടത്തിക്കൊണ്ടിരിക്കുന്നത്. നമ്മുടെ രാജ്യത്തെ ഏറ്റവും മികച്ച 1 മുതൽ 12 വരെ പ്രൈമറി ഹെൽത്ത് സെന്റർ (പി.എച്ച്.സി.)-കൾ എടുത്താൽ 12 പി.എച്ച്.സി.-കളും ഈ കേരളത്തിലാണെന്നത് അഭിമാനകരമായ കാര്യമാണ്. മാതൃമരണ നിരക്ക്, ശിശുമരണ നിരക്ക് എന്നിവ കുറയ്ക്കാൻ ഈ സർക്കാരിന് കഴിഞ്ഞിട്ടുണ്ട്. കുട്ടികളിലെ ഹൃദ്രോഗ ചികിത്സ, 1300 ശാസ്ത്രക്രിയകൾ നടത്തി 'ഹൃദയം പദ്ധതി' ആവിഷ്കരിച്ചത് കേരളത്തിലെ ഇടതുപക്ഷ ജനാധിപത്യ മുന്നണിയുടെ ഗവൺമെന്റും ആരോഗ്യ വകുപ്പുമാണ്. കാത്ത് ലാബുകൾ, ഡയാലിസിസ് യൂണിറ്റുകൾ എന്നിവ ആരംഭിക്കുന്നതിനും അവയുടെ പ്രവർത്തനങ്ങൾ കൂടുതൽ മുന്നിലേയ്ക്ക് കൊണ്ടുപോകുന്നതിനും ശ്രദ്ധാപൂർവ്വമായിട്ടുള്ള ഇടപെടലാണ് ഈ ബഡ്ജറ്റിനകത്ത് നടത്തിയിട്ടുള്ളത്.

ലോകത്തിന് മുമ്പിൽ അഭിമാനത്തോടുകൂടി ലോകാരോഗ്യ സംഘടന പല ആവർത്തി കേരളത്തെ പുകഴ്ത്തിയെങ്കിൽ, നമ്മുടെ ആരോഗ്യ മേഖലയുടെ പ്രവർത്തനങ്ങളെ എടുത്തുപറഞ്ഞുവെങ്കിൽ അതിന് കൂടുതൽ ആക്കം നൽകുവാനും കൂടുതൽ ശക്തമായി മുന്നോട്ടുകൊണ്ടുപോകാനുമാണ് ആരോഗ്യ വകുപ്പിൽ 5250 തസ്തികകൾ സൃഷ്ടിച്ചുകൊണ്ട് ഈ സർക്കാർ മുന്നോട്ട് പോകുന്നത്. ദേശീയ ആരോഗ്യ സൂചികയിൽ കേരളം ഒന്നാമതാണ്. ഈ സംസ്ഥാനത്ത് 55 ആരോഗ്യ സ്ഥാപനങ്ങൾക്ക് നാഷണൽ ക്യാളിറ്റി അഷ്യാറൻസ് സ്റ്റാൻഡേർഡ് കരസ്ഥമാക്കാൻ കഴിഞ്ഞുവെന്നത് ആരോഗ്യ മേഖലയുടെ ഏറ്റവും വലിയ നേട്ടമാണ്. സംസ്ഥാനത്ത് എഴുപത്തിയഞ്ച് ശതമാനത്തിലധികം വരുന്ന ആളുകൾ ഇപ്പോഴും ആശ്രയിക്കുന്ന, നാം എപ്പോഴും ഒരുമിച്ചു നിർത്തുന്ന കേരളത്തിന്റെ കാർഷിക മേഖലയുടെ പുരോഗതിക്കുവേണ്ടി ഈ ഗവൺമെന്റ് കൊണ്ടുവന്നത് എത്രയോ പദ്ധതികളാണ്. വിദ്യാർത്ഥികളെയും അധ്യാപകരെയും കർഷകരെയും സമൂഹത്തിന്റെ നാനാമേഖലയിലുള്ള മുഴുവൻ ആളുകളെയും കാർഷിക മേഖലയിലേയ്ക്ക് അടുപ്പിക്കാൻ കഴിയുന്ന പദ്ധതികൾ ആവിഷ്കരിച്ചു. തരിശായികിടന്ന ഭൂമികൾ കൃഷിക്ക് അനുയോജ്യമാക്കിയെന്നത് മാത്രമല്ല

നമ്മുടെ സംസ്ഥാനത്തിന്റെ കൃഷി ഭവനകളിലേയ്ക്ക് വെളിച്ചം കടന്നുചെല്ലാൻ പറ്റുന്ന നിലയിലേയ്ക്ക് കേരളത്തിന്റെ കാർഷിക മേഖലയെ ആകർഷണീയമാക്കി മാറ്റാനും കഴിഞ്ഞു. നമ്മുടെ സംസ്ഥാനത്തിന്റെ രൂപീകരണത്തിനുശേഷം (1956 നവംബർ ഒന്ന്) നടന്ന സുപ്രധാനമായ നിയമ നിർമ്മാണമാണ് കർഷക ക്ഷേമനിധി ബോർഡ് രൂപീകരിച്ചത്. അത് ചരിത്ര സംഭവങ്ങളിലൊന്നാണ്. കേരളത്തിന്റെ കാർഷിക മേഖലയിൽ പുനർജനി പദ്ധതി-ഈ പദ്ധതിയിലൂടെ തകർന്ന കാർഷിക മേഖലയെ വീണ്ടും കൈപിടിച്ചുയർത്തി ഉണർവ് നൽകി കാർഷിക മേഖല കൂടുതൽ മുന്നേറുകയാണ്. വിഷരഹിത പച്ചക്കറി ഉല്പാദനത്തിലൂടെ നമ്മുടെ ആരോഗ്യം സംരക്ഷിക്കുന്നതിനായി ജീവനി പദ്ധതി. പച്ചക്കറി ഉൽപ്പാദനത്തിൽ കേരളം സ്വയംപര്യാപ്ത കൈവരിക്കണമെന്ന ദീർഘവീക്ഷണത്തോടുകൂടി നൂതനമായിട്ടുള്ള പദ്ധതികൾ ആവിഷ്കരിച്ച് കർഷകരെ പ്രോത്സാഹിപ്പിച്ചുകൊണ്ട് ഈ ഗവൺമെന്റ് മുന്നോട്ടുപോകുകയാണ്. പുനരാവിഷ്കരിച്ച സംസ്ഥാന വിള ഇൻഷുറൻസ് പദ്ധതിയും ശ്രദ്ധേയമായി മാറിയിട്ടുണ്ട്. ലോക ഭൗമ സൂചികയിൽ ഇടംപിടിച്ച പൈനാപ്പിൾ എന്ന പഴവർഗ്ഗം, കേരളത്തിന്റെ ബഡ്ജറ്റുകളുടെ ചരിത്രത്തിൽ ആദ്യമായിട്ടാണ് പൈനാപ്പിൾ എന്ന പദപ്രയോഗം ഒരു ബഡ്ജറ്റിൽ വരുന്നത്. അതിന് ഡോ.

ടി. എം. തോമസ് ഐസകിനെ ഞാൻ അഭിനന്ദിക്കുന്നു. മൂവാറ്റുപുഴയിലെ വാഴക്കുളം ഉൾപ്പെടുന്ന പ്രദേശത്തെ പതിനായിരക്കണക്കിന് പൈനാപ്പിൾ കർഷകർക്ക് ആവേശം നൽകുന്ന ഒന്നാണിത്. പൈനാപ്പിൾ മേഖലയുമായി ബന്ധപ്പെട്ട് ജൈവ ജ്യൂസ് ഉൽപ്പാദിപ്പിക്കപ്പെടുന്ന നൂറുകണക്കിന് തൊഴിലാളികൾ ജോലി ചെയ്യുന്ന സ്ഥാപനത്തിന് മൂന്ന് കോടി രൂപ ഈ ബഡ്ജറ്റിൽ അംഗീകരിച്ചതിനും ഈ നാമധേയം ഉൾക്കൊള്ളിച്ചതിനും വൈൻ ഉൽപ്പാദനത്തിന്റെ ഒരു കേന്ദ്രമായി മൂവാറ്റുപുഴയെ ഈ ബഡ്ജറ്റിന്റെ പ്രസംഗത്തിൽ ഉൾപ്പെടുത്തിയതിനും ബഹുമാന്യരായ കൃഷി വകുപ്പുമന്ത്രിയെയും ധനകാര്യ വകുപ്പുമന്ത്രിയെയും ഈ അവസരത്തിൽ ഞാൻ അഭിനന്ദിക്കുകയാണ്. നമ്മുടെ സംസ്ഥാനത്ത് പട്ടയം എന്നത് പ്രധാനപ്പെട്ട കാര്യമാണ്. ഒരു തുണ്ട് ഭൂമി സ്വന്തം പേരിലാക്കണമെന്ന് ആഗ്രഹിക്കുന്ന എത്ര പാവപ്പെട്ട മനുഷ്യരാണുള്ളത്. പട്ടയം നൽകുന്നതിൽ ഈ ഗവൺമെന്റ് കാണിച്ച ശ്രദ്ധാന്തി. കേരളത്തിന്റെ ബഹുമാന്യനായ മുഖ്യമന്ത്രിയുടെ നേതൃത്വത്തിൽ അദ്ദേഹത്തിന്റെ കർശനമായ ഇടപെടലുകളുടെ ഭാഗമായി സംസ്ഥാനത്ത് പട്ടയവിതരണം കാര്യക്ഷമമാക്കാൻ ഈ ഗവൺമെന്റിന് കഴിഞ്ഞിട്ടുണ്ട്. പൊതുമരാമത്ത് വകുപ്പ് ശ്രദ്ധേയമായ പ്രവർത്തനങ്ങളാണ്

കാഴ്ചവയ്ക്കുന്നത്. ഒരുപക്ഷേ 25 വർഷക്കാലത്തെ ചരിത്രം പരിശോധിച്ചാൽ അല്ലെങ്കിൽ കേരളത്തിന്റെ ഇദംപര്യന്തമുള്ള ചരിത്രം പരിശോധിച്ചാൽ ഇത്രയും അഴിമതിരഹിതമായ ഒരു വകുപ്പിനെ കാണാൻ സാധിക്കില്ല. എഞ്ചിനീയർമാരെ കൃത്യമായി ജോലിയെടുപ്പിക്കുന്നതിനും ഉയർന്ന സാങ്കേതികവിദ്യ നമ്മുടെ റോഡുകളിൽ പ്രയോജനപ്പെടുത്തുന്നതിനും ഗതാഗത സൗകര്യം കൂടുതൽ മെച്ചപ്പെടുത്തുന്നതിനും ജനസംഖ്യ അനുദിനം വർദ്ധിച്ചുവരുന്ന നമ്മുടെ നാട്ടിൽ സ്ഥലവും പരിമിതികളുമൊക്കെ കണക്കാക്കി അതിന് ഏറ്റവും അനുയോജ്യമായ നിലയിൽ പ്രവർത്തിക്കുന്നതിനും പൊതുമരാമത്ത് വകുപ്പിനെയും അതിന് നേതൃത്വം നൽകുന്ന മന്ത്രി ശ്രീ. ജി. സുധാകരനെയും അഭിനന്ദിക്കുകയാണ്. കിഫ്ബി വഴിയും അല്ലാതെയും ലഭിക്കുന്ന ഫണ്ടുകളും കേന്ദ്രത്തിൽ നിന്ന് ലഭിക്കുന്ന ഫണ്ടുകളും കൃത്യതയോടുകൂടി വിനിയോഗിച്ചും പക്ഷപാതമില്ലാതെ കാസർഗോഡ് മുതൽ തിരുവനന്തപുരം വരെയുള്ള മുഴുവൻ ജില്ലകളെയും ഒരുപോലെ കണ്ടുകൊണ്ട് പ്രവർത്തിച്ചും കേരളത്തിന്റെ പൊതുമരാമത്ത് വകുപ്പ് മുന്നോട്ടുപോകുകയാണ്. അങ്ങനെ ഒട്ടനവധി കാര്യങ്ങളുണ്ട്.

ലൈഫ് ഭവന പദ്ധതി-വീട് എന്നുപറയുന്നത് എല്ലാവരുടെയും സ്വപ്നമാണ്. പഴയ ബഡ്ജറ്റ് പുസ്തകത്തിൽ ഇടതുപക്ഷ ജനാധിപത്യമുന്നണി

ഗവൺമെന്റ് ഒരു വർഷക്കാലം മുന്നിൽക്കണ്ടുകൊണ്ട് ഒരു ലക്ഷം വീടുകൾ നിർമ്മിച്ചുനൽകുമെന്നാണ് പറഞ്ഞതെങ്കിൽ ഈ മാസം 23-ന് സംസ്ഥാനത്ത് രണ്ട് ലക്ഷം വീടുകൾ ലൈഫ് ഭവന പദ്ധതിയുടെ ഭാഗമായി നിർമ്മിച്ച് താക്കോൽദാനം നിർവ്വഹിക്കുന്ന ഏറ്റവും സുപ്രധാനമായ, ചരിത്രപരമായ കർത്തവ്യം നിറവേറ്റുകയാണ്. വീണ്ടും ആ പദ്ധതിയുമായി മുന്നോട്ടുപോകാൻ ബഡ്ജറ്റ് നിർദ്ദേശിക്കുകയാണ്. ക്ഷേമ പെൻഷൻ 100 രൂപയും ആശാവർക്കർമാരുടെ ഓണറേറിയം 500 രൂപയും പ്രൈമറി സ്കൂൾ അധ്യാപകരുടെ അലവൻസ് 50 രൂപയും സ്കൂൾ പാചകത്തൊഴിലാളികളുടെ കൂലി 50 രൂപയും സ്കൂൾ യൂണിഫോം അലവൻസ് 200 രൂപയും വർദ്ധിപ്പിച്ചു. വിദേശ ജോലിക്കായി പോകുന്ന പതിനായിരം നഴ്സുമാർക്ക് ക്രാഷ് കോഴ്സ് ഉൾപ്പെടെ നൽകുകയെന്നാൽ അതിനർത്ഥം ക്ഷേമ പ്രവർത്തനങ്ങൾക്ക് ഈ ഗവൺമെന്റ് അത്രമാത്രം പ്രാധാന്യം നൽകുന്നുവെന്നാണ്. അത് ഈ സർക്കാരിന്റെ മുഖം എന്താണെന്ന് തീർച്ചയായും വ്യക്തമാക്കുകയാണ്. കേന്ദ്ര ഗവൺമെന്റ് കേരളത്തിന് നൽകുന്ന മണ്ണെണ്ണയുടെ അളവുപോലും വെട്ടിക്കുറച്ചുകൊണ്ടിരിക്കുകയാണ്. ഇവിടെ 25 രൂപയ്ക്ക് ഉണ്ട് നൽകുന്ന ആയിരം കേന്ദ്രങ്ങൾ ആരംഭിക്കുമെന്ന് ഇടതുപക്ഷ ജനാധിപത്യ മുന്നണി

ഗവൺമെന്റിന്റെ ഭാഗമായി ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് ബഡ്ജറ്റിൽ പ്രഖ്യാപിച്ചു. അതൊരു ജനകീയമുഖമാണ്. സാധാരണക്കാർ, പാവപ്പെട്ടവർ അശരണരർ ആദിവാസികൾ, പട്ടികജാതി/പട്ടികവർഗ്ഗ വിഭാഗത്തിൽപ്പെട്ടവർ സമൂഹത്തിന്റെ പിന്നാമ്പുറങ്ങളിലേയ്ക്ക് തള്ളപ്പെട്ടവർ, തീരദേശ മേഖലയിലെ പാവപ്പെട്ടവർ ഇവരെയെല്ലാം പ്രധാന ഇടങ്ങളിലേയ്ക്ക് കൊണ്ടുവരാൻവേണ്ടിയുള്ള ഏറ്റവും ശ്രദ്ധേയമായ ഇടപെടലുകളാണ് ഈ ഗവൺമെന്റിന്റെ ഭാഗത്തുനിന്നും ഇന്ന് നടത്തിക്കൊണ്ടിരിക്കുന്നത്. കേരളീയ വിദ്യാഭ്യാസ മേഖലയിൽ വാണിജ്യമെന്നത് സാർവ്വത്രികമായിരുന്ന ഒരു കാലത്തിൽനിന്ന് അതിന് ഒരു പുതിയമുഖം നൽകാൻ കഴിയുകയാണ്. 1957-ലെ ആദ്യ കമ്മ്യൂണിസ്റ്റ് ഗവൺമെന്റിൽ വിദ്യാഭ്യാസ വകുപ്പുമന്ത്രിയായിരുന്ന ശ്രീ. ജോസഫ് മുണ്ടശ്ശേരി വിദ്യാഭ്യാസ മേഖലയുമായി ബന്ധപ്പെട്ട് ദീർഘവീക്ഷണത്തോടുകൂടി തയ്യാറാക്കിയ ഒരു പ്ലാറ്റ്ഫോമുണ്ട്. അതിൽനിന്നുകൊണ്ടാണ് ഇടതുപക്ഷ ജനാധിപത്യമുന്നണി ഗവൺമെന്റ് വിദ്യാഭ്യാസ മേഖലയുടെ പ്രവർത്തനങ്ങൾ സംബന്ധിച്ച് ഗൗരവതരമായ ആലോചനകൾ നടത്തി മുന്നോട്ടുപോകുന്നത്. അങ്ങനെ നടത്തുമ്പോൾ ഈ ഗവൺമെന്റ് ഒരുപാട് പണം വിദ്യാഭ്യാസ

മേഖലയ്ക്കുവേണ്ടി മാറ്റിവയ്ക്കുന്നു. ആ മാറ്റിവയ്ക്കപ്പെടുന്ന തുകയുടെ പരിണിതഫലമെന്ന് പറയുന്നത് നാളെയോ മറ്റൊന്നാലോ ഉണ്ടാകുന്നതല്ല. പത്തോ പതിനഞ്ചോ വർഷങ്ങൾക്കുശേഷം അത് കേരളത്തിൽ വലിയ ആസ്തിയായി മാറുമെന്നുള്ളതിൽ സംശയമില്ല. കേരളത്തിന്റെ പൊതുമേഖല സ്ഥാപനങ്ങളുടെ സംരക്ഷണത്തിനും പുരോഗതിക്കുംവേണ്ടി നിരവധി നിർദ്ദേശങ്ങൾ ഈ ബഡ്ജറ്റിന്റെ ഭാഗമായി വരികയാണ്. കേന്ദ്ര സർക്കാർ പൊതുമേഖല സ്ഥാപനങ്ങൾ ഓരോന്നായി വിൽക്കുമ്പോൾ, ഓഹരികൾ വിൽക്കുമ്പോൾ, സ്വകാര്യവൽക്കരണ നടപടികൾ തുടരുന്നപ്പോൾ പച്ചപ്പിന്റെ നാടായ കേരളത്തിൽ പൊതുമേഖല സ്ഥാപനങ്ങളെ സംരക്ഷിക്കാൻവേണ്ടിയിട്ടുള്ള പ്രവർത്തനങ്ങൾ വളരെ ഉഷാരായി മുന്നോട്ടുകൊണ്ടുപോകുന്ന കാഴ്ചയാണ് കാണുന്നത്.

കെ.എസ്.ആർ.ടി.സി.-യുമായി ബന്ധപ്പെട്ട് ഒരു കാര്യം ഗവൺമെന്റിന്റെ ശ്രദ്ധയിൽകൊണ്ടുവരാൻ ആഗ്രഹിക്കുകയാണ്. ഇപ്പോൾ കെ.എസ്.ആർ.ടി.സി.-ക്ക് പ്രത്യേക സഹായമായി 1000 കോടി രൂപയും പദ്ധതിയിൽ 109 കോടി രൂപയുമൊക്കെ നീക്കിവെച്ചിട്ടുണ്ട്, അത് സ്വാഗതാർഹമാണ്. എന്നാൽ സർക്കാരിന് അധിക സാമ്പത്തിക

ബാധ്യതകളൊന്നുമില്ലാതെ തന്നെ കൈകാര്യം ചെയ്യാൻ സാധിക്കുന്ന ബസ് സ്റ്റേഷനുകളുടെ നിർമ്മാണത്തെ സംബന്ധിച്ച്... ഉദാഹരണത്തിന് മൂവാറ്റുപുഴ ഉൾപ്പെടെയുള്ള ബസ് സ്റ്റേഷനുകളുടെ നിർമ്മാണം സർക്കാരിന് അധിക സാമ്പത്തിക ചെലവുകളൊന്നുമില്ലാതെ തന്നെ നടത്താൻ കഴിയും. കെ.എസ്.ആർ.ടി.സി.-യിൽ നിന്ന് വരുമാനം ലഭ്യമാക്കുന്നതിനും ഉറപ്പാക്കുന്നതിനും മുറികൾ ലേലത്തിൽ പോയവ കൊടുത്തവർക്ക് തിരിച്ച് മുറികൊടുക്കുന്നതിനും പുതിയവ ലേലം ചെയ്യുന്നതിനും കെ.എസ്.ആർ.ടി.സി.-ക്ക് പുതിയ രൂപവും ഭാവവും വരുത്തുന്നതിനും തീർച്ചയായും സർക്കാർ ശ്രദ്ധിക്കുമെന്ന് കരുതുകയാണ്. എന്നാൽ കെ.എസ്.ആർ.ടി.സി.-യിലെ എഞ്ചിനീയറിംഗ് വിഭാഗമെല്ലാം പല സന്ദർഭങ്ങളിലും പരാജയപ്പെടുന്നുവെന്നുള്ള ഒരു വിമർശനംകൂടി ഉയരുകയാണ്. കെ.എസ്.ആർ.ടി.സി. എഞ്ചിനീയറിംഗ് വിഭാഗത്തെ വളരെയധികം ശക്തിപ്പെടുത്തണം. ഞാൻ ധനകാര്യ വകുപ്പുമന്ത്രിയുടെ ശ്രദ്ധയിൽപ്പെടുത്തുന്ന മൂവാറ്റുപുഴ ബസ് സ്റ്റേഷൻ നിർമ്മാണത്തിന്റെ കാര്യത്തിൽ സർക്കാരിന് ഒരു രൂപപോലും ചെലവ് വരില്ല. അവിടെനിന്ന് ഒരു നാലഞ്ചുകോടി രൂപ ഇപ്പോൾത്തന്നെ നമുക്ക് ലഭ്യമാകും. മുറികൾ ലേലത്തിൽ കൊടുത്തിട്ട് മൂന്ന്

വർഷം കഴിഞ്ഞു. താക്കോൽ കൊടുക്കാൻ സാധിച്ചിട്ടില്ല. വീണ്ടും മുറികൾ ലേലം ചെയ്യാനാണ്. പക്ഷേ കെ.എസ്.ആർ.ടി.സി.-യുടെ ഉദ്യോഗസ്ഥതലത്തിലുള്ള പോരാട്ടുകൾ സർക്കാരിന് ബാധ്യതയില്ലാതെ ചെയ്യുന്നതിനുവേണ്ടിയുള്ള ഒരു ഇടപെടൽ ഉണ്ടാകണമെന്ന് ഈ അവസരത്തിൽ അഭ്യർത്ഥിക്കുകയാണ്.

അതൊടൊപ്പം ഒരു കാര്യം കൂടി പറയാനുള്ളത്, അതിവേഗ റെയിൽപ്പാത വളരെ സന്തോഷകരമായ കാര്യമാണ്. എന്നാൽ മൂവാറ്റുപുഴ, പെരുമ്പാവൂർ, കോതമംഗലം, അങ്കമാലി ഉൾപ്പെടുന്ന പ്രദേശത്തുകൂടി കടന്നുപോകുന്ന അങ്കമാലി ശബരി റെയിൽപ്പാത, 20 വർഷമായി അവിടത്തെ സ്ഥലം ഏറ്റെടുക്കാനോ അല്ലെങ്കിൽ വിൽക്കാനോ സാധിക്കുന്നില്ല. ഈ സ്ഥലത്തിന്റെ പൈസ കിട്ടിയാൽ പല ആവശ്യങ്ങളും നിറവേറ്റാം. ഇപ്പോൾ വിൽക്കാനും സാധിക്കുന്നില്ല ബാങ്കിൽ പണയപ്പെടുത്താനും സാധിക്കുന്നില്ല. രണ്ട് പതിറ്റാണ്ടുകാലമായി നിലനിൽക്കുന്ന സുപ്രധാനമായ ഒരു വിഷയമാണിത്. കേന്ദ്രത്തിന്റെ പ്രശ്നവുമാണ്. എങ്കിലും ഇക്കാര്യത്തിൽ ഗവൺമെന്റിന്റെ ഭാഗത്തുനിന്നും ശ്രദ്ധേയമായൊരു ഇടപെടൽ ഉണ്ടാകണമെന്ന് അഭ്യർത്ഥിക്കുന്നു. ഭൂമിയുടെ പരിവർത്തനം സംബന്ധിച്ച് സഭയിൽ കഴിഞ്ഞ ദിവസം ശ്രദ്ധക്ഷണിക്കൽ വന്നതാണ്.

മി. ചെയർമാൻ: പ്ലീസ് കൺക്ലൂഡ്.....

ശ്രീ. എൽദോ എബ്രഹാം: സർ, ഭൂമിയുടെ പരിവർത്തനത്തിലൂടെ സർക്കാരിന് ലഭ്യമാകുന്ന തുക ഉറപ്പുവരുത്താൻ നികുതിയും നികുതിയേതര വരുമാനത്തെ സംബന്ധിച്ചും ബഡ്ജറ്റിന്റെ അവസാന ഭാഗത്ത് റവന്യൂ കമ്മിയും റവന്യൂ വരുമാനവും സംബന്ധിച്ചുമുള്ള പുതിയ നിർദ്ദേശങ്ങളെല്ലാം സ്വാഗതാർഹമാണ്. അങ്ങനെ ചെയ്യുമ്പോൾത്തന്നെ നമ്മുടെ ഉദ്യോഗസ്ഥരുടെ ഭാഗത്തുനിന്നും അതായത്, ആർ.ഡി. ഓഫീസുകളിലൊക്കെ അപേക്ഷ കൊടുത്ത് കാത്തുനിൽക്കുന്ന ആളുകളുടെ കാര്യത്തിൽ കുറച്ചുകൂടി ഷാർപ്പായിട്ടുള്ള ഇടപെടലുകൾ റവന്യൂ വകുപ്പിന്റെ ഭാഗത്തുനിന്നുമുണ്ടാകണം. ഒറ്റക്കാര്യംകൂടി പറഞ്ഞ് അവസാനിപ്പിക്കാം. കിഫ്ബി പ്രോജക്ടുകളുടെ ഡി.പി.ആർ. തയ്യാറാക്കുമ്പോൾ ഏതെല്ലാം ഘടകങ്ങളാണ് വേണ്ടത് എന്നതിനെ സംബന്ധിച്ച് നമ്മുടെ ഉദ്യോഗസ്ഥർക്ക്....

മി. ചെയർമാൻ: ...പ്ലീസ് പ്ലീസ്.....

ശ്രീ. എൽദോ എബ്രഹാം: സർ, ഇത് സബ്മിറ്റ് ചെയ്യുമ്പോൾ ഉണ്ടാകേണ്ട പൂർണ്ണത കൈവരിക്കുന്നതിൽ ചില പോരായ്മകളുണ്ട്. ഇത്തരം കാര്യങ്ങൾകൂടി ശ്രദ്ധിക്കണമെന്ന് അഭ്യർത്ഥിച്ചുകൊണ്ട് ബഡ്ജറ്റിനെ പൂർണ്ണമായി

പിന്തുണച്ചുകൊണ്ട് നിർത്തുന്നു.

ശ്രീ. കെ. വി. വിജയദാസ്: സർ, 2020-ലെ കേരള ബഡ്ജറ്റിനെ ഞാൻ സ്വാഗതം ചെയ്യുന്നു. ആഗോള സാമ്പത്തികമാന്ദ്യം ഒരു ഭാഗത്ത് ദേശീയ സാമ്പത്തികമാന്ദ്യം മറ്റൊരു ഭാഗത്ത്. ദേശീയ വളർച്ചാ നിരക്ക് തഴേയ്ക്ക് വരികയാണ്. ഈ ഘട്ടത്തിൽ കേന്ദ്ര ഗവൺമെന്റ് അവതരിപ്പിച്ച ബഡ്ജറ്റ് കേരളമുൾപ്പെടുന്ന ഇന്ത്യാരാജ്യത്തെ തെറ്റായ ദിശയിലേയ്ക്ക് നയിക്കുന്നതാണ്. പൊതുമേഖല വിറ്റഴിയുന്നു, ബാങ്കുകളെ ലയിപ്പിച്ച് ഇല്ലാതാക്കുന്നു, റെയിൽവേ, എയർ ഇന്ത്യ, ലൈഫ് ഇൻഷുറൻസ് കോർപ്പറേഷൻ തുടങ്ങിയ പൊതുമേഖല സ്ഥാപനങ്ങളെ ഒരു ദയയും കൂടാതെ വിൽപ്പനയ്ക്ക് വെച്ചിരിക്കുന്നു. തൊഴിലുറപ്പ് പദ്ധതികളുള്ള തുക വെട്ടിക്കുറയ്ക്കുന്നു. ക്ഷേമപ്രവർത്തനങ്ങൾക്കുള്ള ഫണ്ടിൽ കുറവ് വരുത്തുന്നു. എന്നാൽ കോർപ്പറേറ്റുകളുടെ കാര്യത്തിൽ നികുതിയിളവും കടം എഴുതിത്തള്ളലും. ഇതാണ് കേന്ദ്ര ബഡ്ജറ്റിന്റെ രീതി. ഇത് സാമ്പത്തികമല്ല, രാഷ്ട്രീയമാണ്. ഇക്കാര്യങ്ങളെ സംബന്ധിച്ച് പ്രതിപക്ഷത്തിന്റെ നയമെന്താണെന്ന് അറിയാൻ ഞങ്ങൾക്ക് ആഗ്രഹമുണ്ട്. പ്രതിപക്ഷം മൗനം അവലംബിക്കുകയാണ് ചെയ്തത്. ഇതിനെതിരെ ഒരു വാക്കെങ്കിലും പറയാത്തത് നിങ്ങളുടെ രാഷ്ട്രീയ പാപ്പരത്തമാണെന്നു കൂടി

ഞാനിവിടെ സൂചിപ്പിക്കുന്നു. ഈ മാനുവൽ തുടങ്ങുമ്പോഴും കേരളത്തിന്റെ എല്ലാ സാമ്പത്തിക പ്രയാസങ്ങളിൽ നിന്നും കരകയറാനുള്ള ഉത്തമ ഔഷധമാണ് കേരള ബഡ്ജറ്റ്. തൊഴിൽ ദിനങ്ങൾ സൃഷ്ടിക്കുന്നു, കാർഷിക മേഖലയെ സമ്പന്നമാക്കുന്നു, വൈദ്യുതിമിച്ച സംസ്ഥാനമാക്കുന്നു, വ്യവസായ വളർച്ച കേന്ദ്രത്തിൽ മൈനസാക്ഷ്യങ്ങൾ കേരളത്തിൽ 7.2 ശതമാനമായി വർദ്ധിക്കുന്നു. മാത്രമല്ല കേരളത്തിന്റെ ദേശീയപാത 526 കിലോമീറ്റർ ദൂരം ആറുവരി പാതയാക്കാൻ പോകുന്നു. തെക്ക്-വടക്ക് സെമി ഹൈസ്പീഡ് റെയിൽവേയ്ക്കായി 55,000 കോടി രൂപയുടെ പദ്ധതി ഇവിടെ നടപ്പിലാക്കുന്നു. ബേക്കൽ മുതൽ കോവളം വരെയുള്ള ജലപാതയുടെ പദ്ധതി ആസൂത്രണം ചെയ്തിരിക്കുന്നു. കേരളത്തിൽ 10 ലക്ഷം ഇലക്ട്രിക് വാഹനങ്ങൾ ഈ വർഷം നിരത്തിലിറങ്ങാൻ പോകുന്നു. കോയമ്പത്തൂർ-കൊച്ചി വ്യവസായ ഇടനാഴി ഇവിടെ നടപ്പിലാക്കാൻ പോകുന്നു. ഇടമൺ-കൊച്ചി പവർ ഹൈവേ നടക്കാൻ പോകുന്നു. ഇവയെല്ലാം കിഫ്ബിയിലൂടെയാണ് സാധ്യമാകുന്നത്. ഡോ. ടി. എം. തോമസ് ഐസക്കിന്റെ ഭാഷയിൽത്തന്നെ പറഞ്ഞാൽ അതിന്റെ കാരണം കിഫ്ബി പ്രവർത്തനങ്ങളാണ്. പായസത്തിന്റെ മധുരം അത് രുചിച്ച് നോക്കുമ്പോഴേ അറിയൂ എന്ന് അദ്ദേഹം പറയും. എല്ലാപേരും ഇപ്പോൾ കിഫ്ബിയുടെ മധുരം

രൂപിച്ചു നോക്കുന്നുണ്ട്. ഭരണ-പ്രതിപക്ഷ വ്യത്യാസമില്ലാതെ എല്ലാപേർക്കും ഉല്യമായി കിഫ്ബിയുടെ തുക അനുവദിച്ചു. എല്ലാ മണ്ഡലങ്ങളിലും കിഫ്ബിയുടെ വികസന പ്രവർത്തനങ്ങൾ നടന്നുവരുന്നു. ഇതാണ് യാഥാർത്ഥ്യം. ഈ പ്രവർത്തനങ്ങൾ കണ്ടില്ലെന്ന് നടിക്കാൻ ഒരിക്കലും കഴിയില്ല. ഈ ബഡ്ജറ്റ് സാധാരണക്കാരെയും സംരക്ഷിക്കാൻ മുന്നോട്ടുവന്നു. യു.ഡി.എഫ്.-ന്റെ കാലത്ത് 600 രൂപയായിരുന്ന ക്ഷേമപെൻഷൻ എൽ.ഡി.എഫ്. വന്നപ്പോൾ അത് 1300 രൂപയാക്കി വർദ്ധിപ്പിച്ചു. പാവപ്പെട്ടവർക്ക് രണ്ടര ലക്ഷം വീടുകൾ പുതുതായി നിർമ്മിച്ചുനൽകി. പുതുതായി ഒരു ലക്ഷം വീടുകൾകൂടി നിർമ്മിക്കുമെന്ന് ബഡ്ജറ്റിൽ ഉറപ്പുനൽകിയിരിക്കുന്നു. പ്രകടന പത്രികയിലെ 600 വാഗ്ദാനങ്ങളിൽ 549 വാഗ്ദാനങ്ങളും നിറവേറ്റിയിട്ടുള്ള ഒരു ഗവൺമെന്റാണ് ഇടതുപക്ഷ ജനാധിപത്യ മുന്നണി ഗവൺമെന്റ് എന്നുപറയാൻ ഞങ്ങൾക്ക് അതിയായ അഭിമാനമുണ്ട്. 179 റോഡ് നവീകരണ പദ്ധതികൾ നടപ്പിലാക്കി, 9 ബൈപ്പാസുകൾ, 67 പാലങ്ങൾ, 13 മേൽപ്പാലങ്ങൾ, 37 റെയിൽവേ മേൽപ്പാലങ്ങൾ, 70 കുടിവെള്ള പദ്ധതികൾ, 145 ഹൈസ്കൂൾ കെട്ടിടങ്ങൾക്ക് ഫണ്ട്. മുഖ്യമന്ത്രിയുടെ ദുരിതാശ്വാസ നിധിയിൽ നിന്ന് യു.ഡി.എഫ്. കാലത്ത് 503 കോടി രൂപ

കൊടുത്തപ്പോൾ എൽ.ഡി.എഫ്. നാല് വർഷം കൊണ്ട് 1216 കോടി രൂപ നൽകി. ഇതാണ് ഇടതുപക്ഷ ജനാധിപത്യ മുന്നണിയുടെ ബഡ്ജറ്റ്. അതിന് ശക്തമായ പിന്തുണ നൽകിയത് കിഫ്ബിയാണ്. കിഫ്ബിയെക്കുറിച്ച് ധാരാളം നണപ്രചരണങ്ങൾ നടത്തി. കിഫ്ബി ഇവിടെ അവതരിപ്പിച്ചപ്പോൾ കിഫ്ബിയെക്കുറിച്ച് പ്രതിപക്ഷം പറഞ്ഞത് 'എന്ത് നല്ല നടക്കാത്ത സ്വപ്നം' എന്നാണ്. നിങ്ങൾ കിഫ്ബി മുഖേന വായ്പയെടുത്താൽ അടുത്ത് വരാൻ പോകുന്ന സർക്കാർലേ വായ്പ തിരിച്ചടയ്ക്കുക, അത് ഞങ്ങളുടെ തലയിൽ കെട്ടിവയ്ക്കാനല്ലേ ഉദ്ദേശം എന്നായി പിന്നീട് കിഫ്ബിയെക്കുറിച്ചുള്ള വാദം. ഫണ്ട് കണ്ടെത്താൻ കിഫ്ബിക്ക് ആകുന്നില്ലെന്നും വിമർശിച്ചു. കിഫ്ബിയുടെ ഓഡിറ്റ് സുതാര്യമല്ലെന്ന് പിന്നീട് പറഞ്ഞു. കിഫ്ബിയുടെ ഓഡിറ്റ് സുതാര്യമല്ലെന്ന് പറഞ്ഞപ്പോൾ സുതാര്യമാണ് എന്ന് കണക്കുകൾ നിരത്തി അവതരിപ്പിച്ചു. അത്തരത്തിൽ അവതരിപ്പിച്ചപ്പോൾ ആ വാദം കെട്ടടങ്ങി. കിഫ്ബിയിൽ പണം ഉണ്ടാകില്ലായെന്ന് പിന്നീട് പറഞ്ഞു. അങ്ങനെ പറഞ്ഞപ്പോഴാണ് ലണ്ടൻ സ്റ്റോക്ക് എക്സ്ചേഞ്ച് മുഖേന മസാല ബോണ്ട് ഇറക്കിയത്. മസാല ബോണ്ട് ഇറങ്ങിയപ്പോൾ അത് നിയമവിരുദ്ധമാണെന്ന് പറഞ്ഞു. എന്നാൽ കിഫ്ബി പദ്ധതികൾ എല്ലാ വർഷവും

സ്വീകരിക്കുന്നില്ലായെന്നാണ് ഇപ്പോൾ പറയുന്നത്. ഇത്തരത്തിൽ കിഫ്ബിയെക്കുറിച്ചുള്ള ആരോപണങ്ങളും അപവാദങ്ങളുമാണ് ഇപ്പോൾ പ്രതിപക്ഷത്തിന്റെ കൈമുതലായിട്ടുള്ളൊരു കാര്യം. 1825-ൽ ജോർജ് സ്റ്റീഫൻസൺ തീവണ്ടി എഞ്ചിൻ കണ്ടുപിടിച്ചു. ഈ വണ്ടി ഓടില്ലായെന്നാണ് അന്നത്തെ ജനങ്ങൾ പറഞ്ഞിരുന്നത്. എന്നാൽ തീവണ്ടി ഓടി. ഓടിയപ്പോൾ ഇത് വളവും തിരിവുമൊന്നും തിരിയില്ലായെന്ന് പറഞ്ഞു. എന്നാലത് വളവും തിരിവും തിരിഞ്ഞു. വളവും തിരിവും തിരിഞ്ഞപ്പോൾ പോയ ആ തീവണ്ടി ഇനി തിരിച്ച് വരില്ലായെന്ന് പറഞ്ഞു. എന്നാൽ ആ തീവണ്ടി തിരിച്ചു വരികയും ചെയ്തു. ഇതാണ് തീവണ്ടി എഞ്ചിൻ കണ്ടുപിടിച്ചപ്പോഴുള്ള 1825-ലെ ജനങ്ങൾ. അന്നേ അപവാദം തുടങ്ങിയിരുന്നു. നല്ല കാര്യങ്ങളോടുള്ള അപവാദം അന്നുമുതൽ തുടങ്ങി. ആ അപവാദ പ്രചരണത്തിന്റെ പിൻമുറക്കാരാണ് പ്രതിപക്ഷക്കാർ, അതിപ്പോഴും തുടർന്നുവരുന്നു. കേരളത്തെ വികസന രംഗത്തേയ്ക്ക് കൈപിടിച്ചുയർത്തിയിട്ടുള്ള ഏക പ്രസ്ഥാനമാണ് കിഫ്ബി. കിഫ്ബിയെ ഇത്തരത്തിൽ മോശമാക്കുന്ന രീതി നിങ്ങൾ ഒഴിവാക്കണം. നിങ്ങളുടെ രാഷ്ട്രീയ പാപ്പരത്തമാണത്, അതിൽ നിന്ന് നിങ്ങൾ മാറണം. നിങ്ങളുടെ പാപ്പരത്തമാണ് ഇപ്പോൾ ഡൽഹിയിൽ കാണുന്നത്. ഏതോ

സരസനായ ഒരാൾ ഫെയ്സ്ബുക്കിൽ പോസ്റ്റിട്ടു, 'കോൺഗ്രസ് ശക്തമായ നടപടി സ്വീകരിച്ചിരിക്കുന്നു, ഇനി ഒരിക്കലും ഒരു കോൺഗ്രസ് എം.എൽ.എ.-യെ പോലും ബി.ജെ.പി.-ക്ക് ചാക്കിട്ട് പിടിക്കാൻ കഴിയില്ല.' ഡൽഹിയിൽ ഒരു എം.എൽ.എ.-യെ പോലും കോൺഗ്രസിന് വിജയിപ്പിക്കാൻ സാധിച്ചില്ല അതിനാൽ ബി.ജെ.പി.-ക്ക് ചാക്കിടാനും സാധിക്കില്ല. ഡൽഹിയിലെ കോൺഗ്രസ് ആ നിലയിലായി. എന്തുകൊണ്ട് ഇത്തരത്തിലുണ്ടായിരുന്നത് നിങ്ങൾ ചിന്തിക്കണം. നിങ്ങൾ ഗൗരവമായി പരിശോധിക്കണം. മൂല്യപള്ളിമാരെ സൃഷ്ടിച്ചുകൊണ്ട് കരകയറാമെന്ന് വിശ്വസിക്കരുത്. ഈ രാജ്യത്തിന്റെ സാമ്പത്തിക വ്യവസ്ഥയിൽ മാറ്റമുണ്ടാക്കണം, അതിന് നിങ്ങൾ തയ്യാറാണോ? രാഷ്ട്രീയ നയത്തിൽ മാറ്റം വരുത്താൻ നിങ്ങൾ തയ്യാറാണോ? എന്നതുകൂടി പുനഃപരിശോധിക്കണമെന്ന് സൂചിപ്പിച്ചുകൊണ്ട് ഈ ബഡ്ജറ്റിനെ പിന്താങ്ങിക്കൊണ്ട് അവസാനിപ്പിക്കുന്നു.

ശ്രീ. സി. മമ്മൂട്ടി: സർ, ഈ ബഡ്ജറ്റിനെ ഞാൻ എതിർക്കുകയാണ്.

കാവ്യാത്മകമായി കവിതകൾ ഉൾപ്പെടുത്തിയും സാഹിത്യ നിപുണത വ്യക്തമാക്കുന്ന ഒരു ബഡ്ജറ്റാണ് ബഹുമാനപ്പെട്ട ധനകാര്യ വകുപ്പുമന്ത്രി ഇവിടെ അവതരിപ്പിച്ചത്. കവിതയിൽ വരികൾ വീണ്ടുംവീണ്ടും

ആവർത്തിച്ചുവരുന്നതുപോലെ സ്വാഭാവികമായും പദ്ധതികളും ആവർത്തിച്ചു വരും. കവിതകൾ ഒരുവരി പാടി രണ്ടുവരി കഴിഞ്ഞ് ആദ്യത്തെ വരി ആവർത്തിക്കുന്നതുപോലെ പദ്ധതികളും ആവർത്തിച്ചതായിരിക്കാം. ഒരു കാര്യം നമ്മൾ അംഗീകരിക്കണം, അദ്ദേഹം ധനകാര്യ വകുപ്പുമന്ത്രി ആയതിനുശേഷം പിന്തുടർന്നുവരുന്ന നിരന്തരമായ ദുരന്തങ്ങൾ. ഓഖി ദുരന്തം, 2018-ലെയും 2019-ലെയും പ്രളയം, കേന്ദ്ര പ്രഹരം, ജി.എസ്.ടി., എല്ലാം കൂടി ചേർന്നുവന്നു. അദ്ദേഹം ബഡ്ജറ്റിൽ പറയാതെ പറഞ്ഞ ഒരു കവിതയുണ്ട്, 'വെളിച്ചം ദുഃഖമാണുണ്ണീ തമസ്സല്ലോ സുഖപ്രദം' അദ്ദേഹത്തിന്റെ മനസ്സ് പറയുന്നത് അദ്ദേഹത്തിന്റെ മുഖത്ത് നോക്കിയാലറിയാം. അദ്ദേഹം ചർച്ചയിൽ പങ്കെടുക്കുമ്പോൾ അദ്ദേഹത്തിന്റെ ഹൃദയത്തിൽ എന്താണുള്ളതെന്ന് വായിച്ചെടുക്കാൻ കഴിയുന്നുണ്ട്. കിഫ്ബിയെക്കുറിച്ച് പറഞ്ഞുപറഞ്ഞ് ഇപ്പോൾ 'സഖാവ് കിഫ്ബി' എന്നുപറയുന്ന ഘട്ടത്തിൽ വരെയെത്തി. കിഫ്ബിയെ എങ്ങനെ കൈകാര്യം ചെയ്യണം, ഈ ദുരന്തങ്ങളെല്ലാം ഉണ്ടാകുമ്പോൾ സെൻട്രൽ ഗവൺമെന്റ് തരുന്നില്ല എന്ന് പറയുന്നതിനുപകരം ഇതിനെ അതിജീവിക്കുന്നതിനായി ബദൽ സംവിധാനം കണ്ടെത്തി ശക്തിപ്പെടുത്തുകയാണ് ശക്തനായൊരു ധനകാര്യ വകുപ്പുമന്ത്രി ചെയ്യേണ്ടത്.

കിഫ്ബി വന്ന് ആദ്യത്തെ വർഷം 50 കോടി രൂപയുടെ 2 പ്രോജക്ടുകൾ നൽകണമെന്ന് ഞങ്ങളോടൊന്നും പറഞ്ഞു. ഞാനും 2 പ്രോജക്ടുകൾ സമർപ്പിച്ചു. 50 കോടി രൂപ വച്ച് 2 പദ്ധതികൾ പറഞ്ഞതിൽ ഒരു ഹൈ ഓവറിനുള്ള പദ്ധതി ആദ്യത്തെ ബഡ്ജറ്റിൽത്തന്നെ അംഗീകരിച്ചു പ്രഖ്യാപിച്ചു. ആദ്യത്തെ മൂന്ന് വർഷം പദ്ധതി നടപ്പാക്കുന്നതിനായി നിരന്തരമായ ഫോളോ അപ്പ് നടത്തി. മൂന്ന് വർഷമായിട്ടും ഇത് നടപ്പാക്കേണ്ടത് റോഡ് ഫണ്ട് ബോർഡാണോ അതോ ആർ.ബി.ഡി.സി.കെ. (Roads and Bridges Development Corporation of Kerala) ആണോയെന്നുള്ള തർക്കം വന്നു. ആ തർക്കം തീർന്നപ്പോൾ മൂന്ന് വർഷം കഴിഞ്ഞു. ഇത് എങ്ങനെ ലാഗ് ചെയ്ത് പോകണമെന്ന തന്ത്രത്തിന്റെ ഭാഗമായിട്ടാണ് ഇത് സംഭവിച്ചതെന്നാണ് ഞാൻ മനസ്സിലാക്കുന്നത്. അവസാനം ഞാൻ ഒരു സബ്മിഷനിലൂടെ ഇതൊന്ന് മാറ്റി തകർന്നുകിടക്കുന്ന വേറെ ഏതെങ്കിലും റോഡിന് നൽകിയാൽ മതിയെന്ന് പറഞ്ഞു. മാത്രമല്ല ആർ.ഒ.ബി.-യുടെ നിർമ്മാണം കഴിഞ്ഞിട്ട് നാല് വർഷമായിട്ടും അതിന്റെ അപ്രോച്ച് റോഡില്ലാത്തതിന്റെ പേരിൽ അന്വേഷിച്ചപ്പോൾ പത്ത് കോടി രൂപയ്ക്ക് മുകളിലുള്ള തുകയൊന്നും കിഫ്ബിയിലേയ്ക്ക് മാറ്റണമെന്ന് പറഞ്ഞു. അങ്ങനെ അത് കിഫ്ബിയിലേയ്ക്ക്

റഫർ ചെയ്തു. അതുകഴിഞ്ഞ് അടുത്ത വർഷം വരുമെന്ന് പറഞ്ഞ് മൂന്നുവർഷവും നാലുവർഷവും കഴിഞ്ഞിട്ടും വന്നില്ല. അന്വേഷിച്ചപ്പോൾ പറഞ്ഞത് ഇനി കിഫ്ബി പദ്ധതികളൊന്നും സ്വീകരിക്കുന്നില്ല, എല്ലാം നിർത്തിവെച്ചിരിക്കുന്നുവെന്നാണ്. ഇത് എവിടെക്കൊണ്ടുപോയി വയ്ക്കും? നാല് വർഷം മുമ്പ് പൂർത്തിയാക്കാൻ ഓവർ ബ്രിഡ്ജിന്റെ അപ്രോച്ച് റോഡിന് ഫണ്ട് നൽകണ്ടേ? അങ്ങ് സബ്മിഷന്റെ മറുപടിയിൽ അനുവദിക്കാമെന്ന് പറഞ്ഞിട്ടുള്ള കാര്യങ്ങൾ പരിശോധിക്കണമെന്നാണ് എനിക്ക് പറയാനുള്ളത്. 2019-2020 ബഡ്ജറ്റിൽ എസ്റ്റിമേറ്റ് തുകയെക്കാൾ 15 ശതമാനം വർദ്ധനവുണ്ട്, നമുക്കതിനുള്ള വരുമാനം കണ്ടെത്തണം. അല്ലെങ്കിൽ ഇക്കാര്യത്തിൽ ധനകമ്മി ഉണ്ടാകുമെന്നുറപ്പാണ്. കഴിഞ്ഞ വർഷം 13.26 ശതമാനം വരുമാനമുണ്ടായിരുന്നത് വർദ്ധിപ്പിക്കേണ്ടിയിരിക്കുന്നു. കേന്ദ്രം കേരളത്തോട് കാണിച്ചത് തനി ധിക്കാരമാണ്, ഞങ്ങൾക്കതിൽ അഭിപ്രായ വ്യത്യാസമില്ല. ഞങ്ങൾ നൂറ് ശതമാനം അത് അംഗീകരിക്കുകയാണ്. പക്ഷേ അവഗണനയുടെ ഭാഗമായി ഞങ്ങളിൽ കുറെ എം.എൽ.എ.-മാരെ നൂറന്മാരാക്കി മാറ്റി ഈ ബഡ്ജറ്റ്. കാരണം, എല്ലാത്തിനും 100 രൂപ ടോക്കൺ പ്രൊവിഷൻ വെച്ചിരിക്കുകയാണ്. ഞങ്ങളോട് ഇരുപത് പ്രോജക്ടുകൾ നൽകാൻ

ആവശ്യപ്പെട്ടു, ഞങ്ങൾ നൽകി. ലഭിച്ചത് 40 ലക്ഷം രൂപ മാത്രം. ബാക്കിയെല്ലാം 100 രൂപ വീതം. അങ്ങനെ നൂറന്മാരായിരിക്കുന്ന കുറെയാളുകൾ ഇവിടെയുണ്ട്, മലപ്പുറം ജില്ല മുഴുവനായും വന്നു. ഇക്കാര്യത്തിൽ അനിവാര്യമായത് അങ്ങ് പ്രത്യേകമായി പരിഗണിക്കണം. തീർച്ചയായും അങ്ങയുടെ ബഡ്ജറ്റിന്റെ മറുപടി പ്രസംഗം ഈ അവഗണന പരിഹരിക്കുന്ന രൂപത്തിലാകണമെന്ന് ഞാൻ അഭ്യർത്ഥിക്കുകയാണ്. ഇതിൽ ഏറ്റവും പ്രധാനമായ മറ്റൊരു വിഷയം കഴിഞ്ഞ ഗവൺമെന്റ് കുടിവെള്ളത്തിനുവേണ്ടി 36 കോടി രൂപയുടെ പദ്ധതി അംഗീകരിച്ച് 10 കോടി രൂപയ്ക്ക് ടെണ്ടർ ചെയ്ത വെട്ടം-തലക്കാട് കുടിവെള്ള പദ്ധതി ഫണ്ടില്ലെന്ന് പറഞ്ഞ് നിർത്തിവെച്ചു. അടുത്ത വർഷം അത് പ്രഖ്യാപിക്കുമെന്നും പറഞ്ഞിരുന്നു. ആ വർഷം ഉണ്ടായില്ല, അടുത്ത വർഷമുണ്ടാകുമെന്ന് പറഞ്ഞു, ആ വർഷവും ഉണ്ടായില്ല, നാലാമത്തെ വർഷവും ഉണ്ടായില്ല. ഇപ്രാവശ്യം ആദ്യം ഗവൺമെന്റ് അംഗീകരിച്ചതും പിന്നീട് റദ്ദ് ചെയ്തതുമായ കുടിവെള്ള പദ്ധതിക്ക് അംഗീകാരം നൽകിക്കൊണ്ട് അങ്ങ് നടപടി സ്വീകരിക്കണം, അതിന് പ്രയോറിറ്റി നൽകണമെന്ന് ഞാൻ അഭ്യർത്ഥിക്കുകയാണ്, അപേക്ഷിക്കുകയാണ്. കാരണം കുടിവെള്ള പ്രശ്നമാണ്. വെട്ടം തലക്കാട് കാലാകാലങ്ങളായി ഇടതുപക്ഷം

ഭരിക്കുന്ന തീരദേശ പഞ്ചായത്താണ്. തൽക്കാലം കുടിവെള്ളം നൽകാൻ അമ്പത് ലക്ഷം രൂപ ആസ്തി വികസന ഫണ്ടിൽ നിന്ന് ബഹുമാനപ്പെട്ട എം.എൽ.എ. നൽകിയിരിക്കുകയാണ്. അതുപോലെ ഫണ്ടില്ലെന്ന് പറഞ്ഞ് ഈ കുടിവെള്ള പദ്ധതി ഒഴിവാക്കാൻ കഴിയില്ല. മാത്രമല്ല അവിടെ നടപ്പാക്കാൻ സാധിക്കാതെ പോയ തിരൂർ ടൗണിലെ റെയിൽവേ ഓവർ ബ്രിഡ്ജിന്റെ നിർമ്മാണം പൂർത്തിയായി, അതിന്റെ അപ്രോച്ച് റോഡിന് രണ്ടേമുക്കാൽ കോടി രൂപ അങ്ങയോട് ചോദിച്ചു. അതിനായി സബ്മിഷൻ നൽകി അങ്ങ് പോസിറ്റീവായിട്ടുള്ള മറുപടിയും നൽകി. നാലുമാസമായി ഫയൽ അയച്ചിട്ട് ഇതുവരെ നടപ്പായിട്ടില്ല. ആ മൂന്ന് കോടി രൂപ അനുവദിക്കണം, ടൗൺ ട്രാഫിക് ജാമായിരിക്കുകയാണ്. ഒരു കാര്യവും നടക്കുന്നില്ല. ഇത്തരം കാര്യങ്ങളിൽ ഗൗരവമായ ശ്രദ്ധയൂണ്ടാകണമെന്ന് അഭ്യർത്ഥിക്കുന്നു. കിഫ്ബിയെന്ന് പറയുന്ന പദ്ധതി യു.ഡി.എഫ് കൊണ്ടുവന്നതോ പദ്ധതി നടപ്പിലാക്കുന്നതോ അല്ല കാര്യം....

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ബഹുമാനപ്പെട്ട മെമ്പർ ഇതെല്ലാം എഴുതി നൽകണം.

ശ്രീ. സി. മമ്മൂട്ടി: സർ, തീർച്ചയായിട്ടും. ഈ പറയുന്ന കാര്യങ്ങൾ

നടപ്പാക്കുന്നതിൽ പ്രത്യേക പരിഗണന നൽകണമെന്ന് അഭ്യർത്ഥിക്കുകയാണ്. ഈ ഗവൺമെന്റിന്റെ പുതിയ ബഡ്ജറ്റ് ഇത്തരം അപാകതകൾ പരിഹരിച്ച് മുന്നോട്ട് പോകണമെന്നും നാളത്തെ മറുപടി പ്രസംഗത്തിൽ അവഗണിക്കപ്പെട്ട മേഖലയെ പരിഗണിക്കണമെന്നുംകൂടി അഭ്യർത്ഥിച്ചുകൊണ്ട് ഈ ബഡ്ജറ്റിനെ ഒരിക്കൽകൂടി എതിർത്തുകൊണ്ട് അവസാനിപ്പിക്കുകയാണ്.

ശ്രീ. ആർ. രാജേഷ്: സർ, ഈ ബഡ്ജറ്റിനെ പൂർണ്ണമായി പിന്തുണയ്ക്കുകയാണ്. ഈ നാടിന്റെ സമസ്ത മേഖലകളെയും സ്പർശിച്ചുകൊണ്ട് സാധാരണ മനുഷ്യന്റെ ജീവിത നിലവാരം ഉയർത്തുന്നതിനുവേണ്ടി അസാധാരണ മികവോടുകൂടി അവതരിപ്പിച്ചിട്ടുള്ള ബഡ്ജറ്റാണിത്. അസാധാരണ മികവെന്ന് ചൂണ്ടിക്കാണിച്ചത് വ്യത്യസ്തമായ ചില കാരണങ്ങൾകൂടി സാമൂഹികവും സാമ്പത്തികവുമായ പശ്ചാത്തലത്തിലുള്ളതുകൊണ്ടാണ്. സർക്കാരിന്റേതല്ലാത്ത ചില കാരണങ്ങളുടെ ഭാഗമായിട്ടുമുണ്ട്. കേരളത്തിലെ മത്സ്യത്തൊഴിലാളികൾ പ്രളയകാലത്ത് കൈപിടിച്ചുയർത്തിയതുപോലെ സാമ്പത്തികമായ പ്രതിസന്ധികൾക്കിടയിലും കേരളത്തെ കൈപിടിച്ചുയർത്തുന്നൊരു ബഡ്ജറ്റാണ് ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച ഈ

ബഡ്ജറ്റ്. ഇതൊരു ബദൽകൂടിയാണ്. കേന്ദ്രം ഈ രാജ്യത്തെ പിന്നോട്ടുകൊണ്ടുപോകുന്നൊരു ബഡ്ജറ്റ് അവതരിപ്പിച്ചപ്പോൾ രാജ്യത്തിന് മാതൃകമായി, ഒരു ബദലായി മാറിയിട്ടുള്ളൊരു ബഡ്ജറ്റാണിത്. ഇവിടെ പ്രതിപക്ഷം കേവലം യാത്രികമായി പ്രവർത്തിക്കുകയാണ്. എന്റെ അഭിപ്രായത്തിൽ പ്രതിപക്ഷം അക്ഷരാർത്ഥത്തിൽ തെക്കനോക്കി യന്ത്രങ്ങളായി മാറിയിരിക്കുകയാണ്. കേരളത്തിലെ പ്രധാനപ്പെട്ട പ്രതിപക്ഷമായ കോൺഗ്രസ് കേരളത്തിന് പുറത്തേയ്ക്ക് നോക്കുന്നില്ല. അവർ കേന്ദ്ര ബഡ്ജറ്റിനെ വിമർശിക്കുന്നില്ല, ഈ രാജ്യം പിന്നോട്ട് പോകുന്നതിനെ വിമർശിക്കുന്നില്ല, കേന്ദ്ര ബഡ്ജറ്റിൽ കേരളത്തെ പൂർണ്ണമായി അവഗണിക്കുന്നതിനെതിരെ ഒരു വാക്കുപോലും ഉരിയാടാൻ കേരളത്തിലെ പ്രതിപക്ഷമോ കോൺഗ്രസ്സോ തയ്യാറാകുന്നില്ല. നാം സമർപ്പിച്ച സെമി ഹൈസ്പീഡ് റെയിലിന് ഫണ്ട് അനുവദിക്കുന്നില്ല, ജി.എസ്.ടി വിഹിതം ആനുപാതികമായി നമുക്ക് ലഭ്യമാക്കുന്നില്ല. ഇവിടെ ചൂണ്ടിക്കാണിച്ച പ്രധാനപ്പെട്ട ശബരി റെയിൽപ്പാതയ്ക്കായി ഫണ്ട് അനുവദിക്കുന്നില്ല. ഷിപ്പ്യാർഡിന് ആവശ്യമായ ഫണ്ട് അനുവദിക്കുന്നില്ല. റിഫൈനറിക്കു ഫണ്ട് അനുവദിക്കുന്നില്ല. നമുക്ക് കടമെടുക്കാൻ കഴിയുന്ന കടത്തിന്റെ പരിധി

താഴ്ചകയാണ്. ദേശീയപാത കേരളത്തിന്റെ പ്രധാനപ്പെട്ടതും സ്വപ്നപദ്ധതിയുമാണ്, അത് ആറ് വരിയിലേയ്ക്ക് മാറ്റുന്നതിനുവേണ്ടിയുള്ള തുക സർക്കാർ അനുവദിക്കുന്നില്ല. ഇതൊക്കെയാണ് കേന്ദ്ര ബഡ്ജറ്റ് പരിശോധിക്കുമ്പോൾ കാണാൻ കഴിയുന്നത്. പ്രവാസികളെ പൂർണ്ണമായും അവഗണിക്കുന്നൊരുനില കേന്ദ്ര സർക്കാർ സ്വീകരിക്കുകയാണ്. ഇക്കാലത്ത് കേന്ദ്ര ബഡ്ജറ്റിൽ പൂർണ്ണമായും കേരളത്തെ അവഗണിക്കുമ്പോൾ അതിനൊരു ബദൽ സമീപനമാണ് കേരളത്തിലെ ബഡ്ജറ്റ്. കേന്ദ്ര ബഡ്ജറ്റിന്റെ ഭാഗമായിട്ടെന്താണുള്ളത്? നാം പഴയകാലത്ത് കണ്ടിട്ടുള്ള പ്രധാനമന്ത്രിയുടെ പേരിലുള്ള ചില പദ്ധതികളാണ് പ്രധാനമന്ത്രി ഗ്രാമ സഡക് യോജന, പ്രധാനമന്ത്രി ആവാസ് യോജന. ഇപ്പോൾ കേന്ദ്രം നടപ്പിലാക്കിക്കൊണ്ടിരിക്കുന്ന ഏക പദ്ധതി 'പി.എം.വി.റ്റി.വൈ.' മാത്രമാണ് അതായത്, പ്രധാനമന്ത്രി വിറ്റുതുലയ്ക്കൽ യോജന. എന്തെല്ലാമാണ് വിറ്റുതുലയ്ക്കുന്നത്? എൽ.ഐ.സി., ഇന്ത്യൻ റെയിൽവേ, ബി.പി.സി.എൽ., എയർപോർട്ട് ഇവയെല്ലാം വിൽക്കുകയാണ്. വിദ്യാഭ്യാസ മേഖലയും ആരോഗ്യ മേഖലയും ബി.എസ്.എൻ.എൽ.-ഉം എല്ലാം വിൽക്കുകയാണ്. ഇതിനെ എതിർക്കാൻ കേരളത്തിലെ കോൺഗ്രസ്സിനോ ഇന്ത്യയിലെ കോൺഗ്രസ്സിനോ

ആകുന്നില്ല. അവർക്ക് എതിർത്തൊരു സമരം ചെയ്യണമെങ്കിൽ കോഴിക്കോടേയ്ക്ക് ശ്രീ. കപിൽ സിബലിന് വരണം. എതിർത്ത് ഒരു ജാഥ നടത്തണമെങ്കിൽ അല്ലെങ്കിൽ രണ്ട് കിലോമീറ്റർ നടക്കണമെങ്കിൽ വയനാട്ടിലേയ്ക്ക് വരണം. ഇവിടെ അനുവാദമില്ലെങ്കിൽ ചിലപ്പോൾ കൊറിയയിലേയ്ക്ക് പോകേണ്ടിവരും, കൊറിയയിൽ നടത്തേണ്ടിവരും. അപ്പോൾ ശ്രീ. കപിൽ സിബലിനും പ്രമുഖരായ കോൺഗ്രസ് നേതാക്കന്മാർക്കും കേന്ദ്രത്തിലെ സംഘപരിവാരത്തെ എതിർക്കാൻ കേരളത്തിൽ മാത്രമേ കഴിയുന്നുള്ളൂ എന്നൊരു വസ്തുതകൂടി ഞങ്ങൾ മനസ്സിലാക്കുകയാണ്, നിങ്ങളുടെ പരിമിതികൾ ഞങ്ങൾ മനസ്സിലാക്കുകയാണ്. കേരളം എന്തുകൊണ്ടാണ് ബദലായി മാറുന്നത്? നാലുവർഷക്കാലത്തെ വികസനത്തിന്റെ അടിത്തറയിലാണ് കേരളം അഞ്ചാം വർഷത്തിലേയ്ക്ക് പോകുന്നത്. 600 ആയിരം പെൻഷൻ 1200 ആയി വർദ്ധിപ്പിച്ചു. അതിപ്പോൾ 1300-ലേയ്ക്ക് മാറ്റി. 13 ലക്ഷം അധിക പെൻഷൻകാർ കേരളത്തിലുണ്ടായി. ഒരാളിന്റെ മൂന്നിൽ ദയാദാക്ഷിണ്യത്തിനുവേണ്ടി കാത്തുനിൽക്കേണ്ടവരാണോ കേരളത്തിലെ ദുരിതാശ്വാസ ക്യാമ്പുകളിലെ രോഗികൾ. നിങ്ങൾ പന്തൽകെട്ടി ആംബുലൻസിൽ രോഗിയെ കൊണ്ടുവന്ന്

ഒരാളുടെ കയ്യിൽ നിന്ന് ചെക്ക് വാങ്ങിക്കൊണ്ട് പോകേണ്ട ഗതികേടിലേയ്ക്ക് കേരളം പോകണമോ? അത് അരാചകത്വമാണ്. ഇവിടെ നിങ്ങളുടെ കാലത്ത് 560 കോടി രൂപയാണ് നൽകിയിരുന്നതെങ്കിൽ ഒരു പന്തൽ കെട്ടാതെയും ഒരു യോഗം നടത്താതെയും ഒരാളിന്റെ മുന്നിലും കാത്തുനിൽക്കാതെയും അവരുടെ അക്കൗണ്ടുകളിലേയ്ക്ക് ബഹുമാനപ്പെട്ട മുഖ്യമന്ത്രിയുടെ ദുരിതാശ്വാസനിധിയിലൂടെ 1300 കോടി രൂപ നൽകാൻ കേരളത്തിലെ എൽ.ഡി.എഫ്. സർക്കാരിന് കഴിഞ്ഞ മൂന്നര വർഷക്കാലംകൊണ്ട് കഴിഞ്ഞിട്ടുണ്ട്. സ്ത്രീപക്ഷ ബഡ്ജറ്റാണിത്, യുവജനപക്ഷ ബഡ്ജറ്റാണിത്, വയോജനപക്ഷ ബഡ്ജറ്റാണിത്, വിദ്യാർത്ഥിപക്ഷ ബഡ്ജറ്റാണിത്, കർഷകപക്ഷ ബഡ്ജറ്റാണിത്, തൊഴിലാളിപക്ഷ ബഡ്ജറ്റാണിത്, പ്രവാസിപക്ഷ ബഡ്ജറ്റാണിത്. ഈ ഗവൺമെന്റ് ഒരു സ്മാർട്ട് ഗവൺമെന്റാണ്. എവിടെയാണ് സ്മാർട്ടാകുക? ക്ലാസ് മുറികൾ സ്മാർട്ടായി മാറുന്നു. കേരളത്തിലെ 44000 ക്ലാസ് മുറികൾ സ്മാർട്ടായി മാറി. വില്ലേജ് ഓഫീസുകൾ സ്മാർട്ടായി മാറുന്നു. റവന്യൂ രജിസ്ട്രേഷന്റെ ഓഫീസുകൾ കേരളത്തിൽ സ്മാർട്ടായി മാറുന്നു. പൊതുയിടങ്ങളിൽ സ്ത്രീ സൗഹൃദ വിശ്രമമുറി പൊതുമരാമത്ത് വകുപ്പ് പ്രഖ്യാപിച്ചു. നിങ്ങൾ ചോദിച്ചു, കേരളത്തിൽ നടക്കുമോ? ഞങ്ങളെ നോക്കൂ

കേരളത്തിൽ സ്ത്രീ സൗഹൃദ വിശ്രമ കേന്ദ്രങ്ങൾ പൊതുയിടങ്ങളിൽ സ്ഥാപിച്ച് സ്ത്രീകൾക്ക് സുരക്ഷിതത്വം നൽകുന്നൊരു ഗവൺമെന്റായി കേരളത്തിലെ ഇടതുപക്ഷ ഗവൺമെന്റ് മാറുകയാണ്. നിക്ഷേപ സൗഹൃദത്തിന്റെ ഒരു സ്റ്റേറ്റായി കേരളം മാറുകയാണ്. ആഗോള നിക്ഷേപ സംഗമത്തിന്റെ ഭാഗമായി ലക്ഷം കോടി രൂപ നിക്ഷേപമുള്ള ഒരു സ്റ്റേറ്റായി കേരളം മാറുകയാണ്. പാഠപുസ്തകം ചോദിച്ചപ്പോൾ തല്ലിയ ഗവൺമെന്റാണ് നിങ്ങളുടേത്. പാഠപുസ്തകങ്ങൾ നൽകുന്നതിനുവേണ്ടി സമരം ചെയ്തിരുന്നൊരു കാലം കേരളത്തിലുണ്ടായിരുന്നു. ആ കേരളത്തിലെ 44500 ക്ലാസ് മുറികളെയാണ് ഹൈടെക്കാക്കി മാറ്റിയത്. 19,130 കോടി രൂപ കേരളത്തിലെ സ്കൂളുകളുടെ നവീകരണത്തിനായി മാറ്റിവെച്ചിരിക്കുന്നു, അടങ്കൽ തുകയായി വകയിരുത്തിയിരിക്കുന്നു. ലാബുകൾ നവീകരിക്കുന്നതിനുവേണ്ടി. യൂണിഫോമിനുവേണ്ടി നൽകുന്ന തുക 400 രൂപയിൽ നിന്ന് 600 രൂപയായി വർദ്ധിപ്പിച്ചിരിക്കുന്നു. 57 ലക്ഷം ചതുരശ്ര അടി കെട്ടിടങ്ങളാണ് മൂന്നര വർഷക്കാലംകൊണ്ട് എൽ.ഡി.എഫ്. സർക്കാർ കേരളത്തിന്റെ വിദ്യാഭ്യാസ മേഖലയിൽ അനുവദിക്കുകയും നിർമ്മാണം പൂർത്തീകരിക്കുകയും ചെയ്തത്. അങ്ങനെയുള്ള ക്ലാസ് മുറികളിൽ ഏതെങ്കിലുമൊരു ക്ലാസ് മുറിയിൽ

മാളങ്ങളുണ്ടോയെന്ന് ഞങ്ങൾ ഇന്നും എന്നും പരിശോധിക്കും.

ശ്രീ. കെ. പി. എ. മജീദിന്റെ അഭിപ്രായം ലീഗിന്റെ അഭിപ്രായമാണോ?

കേരളത്തിലെ ക്ലാസ് മുറികളിൽ മാളമുണ്ടോയെന്ന് പരിശോധിക്കാൻ ഞങ്ങൾ

തയ്യാറാകുന്നതിനോട് അദ്ദേഹം വിയോജിക്കുമ്പോൾ അത് കോൺഗ്രസ്സിന്റെ

അഭിപ്രായമാണോ; ലീഗിന്റെ അഭിപ്രായമാണോ? പറയുകയാണ് ഏതോ ഒരു

സ്ഥലത്ത് ഏതോ ഒരു കുട്ടി പമ്പുകടിയേറ്റ് മരിച്ചു എന്ന്. നിങ്ങൾക്കെങ്ങനെ

ഇങ്ങനെ പറയാൻ കഴിഞ്ഞു? ഇത്രയേ ഉള്ളൂ ലീഗിന്റെയും കോൺഗ്രസ്സിന്റെയും

വിദ്യാഭ്യാസ മേഖലയിലുള്ള സമീപനം. പൊതുവിദ്യാലയങ്ങൾ

മെച്ചപ്പെടുത്തുമ്പോഴും വയനാട്ടിലെ സ്കൂൾ ക്ലാസ് മുറിയിൽ ഒരു കുട്ടി മരിച്ചത്

ഞങ്ങൾ ഭരണപക്ഷമടക്കം ഈ നാട്ടിലെ എല്ലാവരും നൊമ്പരത്തോടെയല്ലേ

ഏറ്റുവാങ്ങിയത്? നിങ്ങൾക്കെങ്ങനെ ഷഹ്ല ഷെറിനെന്ന ആ കുട്ടിയെ

അപമാനിക്കാൻ കഴിയുന്നു? ലീഗ് അത് നിയമസഭയിൽ തിരുത്തണ്ടേ? ക്ലാസ്

മുറികൾ നവീകരിച്ച് എന്തെങ്കിലും പ്രശ്നമുണ്ടോയെന്ന് നോക്കിയാണ് ഇടതുപക്ഷ

ഗവൺമെന്റ് മുന്നോട്ടുപോകുന്നത്. 46 ലക്ഷം ചതുരശ്ര അടിയിൽ ആശുപത്രി

കെട്ടിടങ്ങൾ നവീകരിച്ചിരിക്കുന്നു. ആർദ്രം പദ്ധതിയുടെ ഭാഗമായി PHC

(Primary Health Centre)-കൾ FHC (Family Health Centre)-കൾ ആയി

മാറുന്നു. ഡയാലിസിസ് സെന്ററുകൾ, കാത്ത് ലാബുകൾ, നിപ, കൊറോണ
വൈറസ്..... ചൈനയിൽ ആയിരത്തിനടുത്ത് ആളുകൾ മരിച്ചു. കൊറോണ
വൈറസിന് മരുന്ന് കണ്ടുപിടിക്കപ്പെട്ടിട്ടില്ലെങ്കിലും കേരളത്തിന്റെ മണ്ണിൽ ഈ
വൈറസ് ബാധിച്ച് ഒരാളിന്റെയും ജീവനെടുക്കാൻ അനുവദിക്കില്ലെന്ന്
പ്രഖ്യാപിക്കുന്ന ഒരു ഗവൺമെന്റായി കേരളത്തിലെ ഇടതുപക്ഷ ജനാധിപത്യ
മുന്നണി ഗവൺമെന്റ് മാറുകയാണ്. സാമ്പത്തിക പ്രതിസന്ധികൾക്ക് ഇടയിലും
ഉന്നതവിദ്യാഭ്യാസ മേഖലയിൽ ആയിരം അധ്യാപക തസ്തികകൾ സൃഷ്ടിച്ച്
കേരളത്തിന്റെ ഭാവി സംരക്ഷിക്കുന്ന ഗവൺമെന്റായി ഇടതുപക്ഷ ഗവൺമെന്റ്
മാറുകയാണ്. ഈ ഗവൺമെന്റിന്റെ കാലത്തല്ലേ വൈറ്റ് ടോപ്പ് റോഡ്,
ഡിസൈൻ റോഡ്, ഇൻസൈറ്റ് റീസൈക്ലിംഗ് എന്നീ റോഡുകളെക്കുറിച്ച്
കേട്ടിട്ടുള്ളത്. അല്ലാതെ നിങ്ങൾ എവിടെയെങ്കിലും കേട്ടിട്ടുണ്ടോ? പാലാരിവട്ടം
പാലം മാത്രം കേട്ടിരുന്ന ഒരു ഭൂതകാലത്ത്..... നിങ്ങൾ ഡിസൈൻ റോഡ്,
ഇൻസൈറ്റ് റീസൈക്ലിംഗ് ഇടങ്ങിയ ആധുനികമായ റോഡ്
സംവിധാനങ്ങളെക്കുറിച്ച് ഇപ്പോൾ കേൾക്കുകയാണ്. ഇവിടെ അഴീക്കോട്
അംഗം ഒരു കല്ലെടുത്ത് എറിയുന്നതിനെക്കുറിച്ച് പറഞ്ഞു. കല്ലെടുത്തേറിയുന്ന
കാര്യം പറയുമ്പോൾ കോൺഗ്രസ് കയ്യടിക്കുകയാണ്. ആരുടെ കാലത്താണ്

ഡിറ്റൻഷൻ ക്യാമ്പുകൾ ആരംഭിക്കാൻ തീരുമാനിച്ചത്? ശ്രീ. കെ. എം. ഷാജി കല്ലെടുത്തറിയേണ്ടത് ശ്രീ. മുല്ലപ്പള്ളി രാമചന്ദ്രൻ്റെ വീട്ടിലേയ്ക്കാണ് അല്ലെങ്കിൽ ഡോ. എം. കെ. മുനീരിൻ്റെ വീട്ടിലേയ്ക്കാണ്. ഒരു കല്ലെടുത്തറിയാൻ കോൺഗ്രസിന് ധൈര്യമുണ്ടായിരുന്നെങ്കിൽ ഇന്ന് ഇന്ത്യ ഈ നിലയിലേയ്ക്ക് മാറ്റമായിരുന്നോ? 1949-ൽ ബാബറി മസ്ജിദ് പള്ളി സ്ഥിതി ചെയ്യുന്ന സ്ഥലത്ത് ആർ.എസ്.എസ്. അനുകൂലികൾ ഒരു ശിലകൊണ്ടുവന്ന് വച്ചപ്പോൾ അന്നത്തെ ഉത്തർപ്രദേശ് മുഖ്യമന്ത്രിയായിരുന്ന ഗോവിന്ദ് വല്ലഭ് പന്ത് ഇന്ത്യൻ പ്രധാനമന്ത്രിയായിരുന്ന ജവഹർലാൽ നെഹറുവിനോട് ചോദിച്ചു, ഇവിടെ കൊണ്ടുവച്ചിരിക്കുന്ന ശിലയെ ഞങ്ങൾ എന്ത് ചെയ്യണമെന്ന്? ആ ശിലയെടുത്ത് സരയൂ നദിയിലേയ്ക്ക് വലിച്ചെറിയാൻ ജവഹർലാൽ നെഹറു പറഞ്ഞു. ഞങ്ങൾ ചോദിക്കുന്നു, ആ കല്ലെടുത്ത് ബാബറി പള്ളിയുടെ അതിർത്തിക്കപ്പുറത്തേയ്ക്ക് വലിച്ചെറിയാൻ ശേഷിയില്ലാത്ത കോൺഗ്രസ്സാണോ ഇന്ന് ഇന്ത്യൻ ഭരണഘടനയെ സംരക്ഷിക്കാൻ. ഈ നാട്ടിൽ ഡിറ്റൻഷൻ ക്യാമ്പുകൾ ആരംഭിക്കാൻ ശ്രീ. മുല്ലപ്പള്ളി രാമചന്ദ്രൻ തീരുമാനിക്കുമ്പോൾ..... സംരക്ഷണം കൊടുക്കേണ്ടത് നമ്മുടെ ഭരണഘടനയെയാണ്. നമ്മുടെ നാടിൻ്റെ പൊതുമേഖലാ സ്ഥാപനങ്ങളെ

തകർത്ത് തരിപ്പണമാക്കിക്കൊണ്ടിരിക്കുന്നു. യൂണിഫോം സിവിൽ കോഡിനെക്കുറിച്ചും യൂണിഫോം ഇലക്ഷനെക്കുറിച്ചും കേന്ദ്രസർക്കാർ ആലോചിക്കുന്നുണ്ട്. ഇന്ന് രാജ്യസഭയിലെ ബി.ജെ.പി. എം.പി.-മാർക്ക് എങ്ങോട്ടേയ്ക്കും പോകാമെന്ന് വിപ്പ് കൊടുത്തിരിക്കുകയാണ്. വയനാട്ടിൽ നിന്നും ഇന്ത്യ സമ്മാനിക്കുമെന്ന് നിങ്ങൾ പറഞ്ഞ പ്രധാനമന്ത്രി എവിടെയെന്ന് ഇവിടെയിരിക്കുന്ന കോൺഗ്രസ് നേതാവിന് പറയാൻ കഴിയുമോ; നിങ്ങൾ സംഭാവന ചെയ്ത പ്രധാനമന്ത്രി ഇന്ന് എവിടെയാണെന്ന് പറയാമോ; ശ്രീ. പി. ടി. തോമസും ശ്രീ. തിരുവഞ്ചൂർ രാധാകൃഷ്ണനെപ്പോലുള്ള സാമൂഹിക നേതാക്കന്മാരുമുണ്ടല്ലോ; നിങ്ങളുടെ ശ്രീ. രാഹുൽ ഗാന്ധി ഇന്ന് എവിടെയെന്ന് പറയാമോ? നമ്മുടെ ഭരണഘടനയെ സംരക്ഷിച്ച്, സാമ്പത്തിക പ്രതിസന്ധികൾക്കിടയിലും ഈ നാടിനെ മുന്നോട്ടുകൊണ്ടുപോകാൻ കേരളത്തിലെ ധനകാര്യ വകുപ്പുമന്ത്രിയും മുഖ്യമന്ത്രിയും ഗവൺമെന്റും അവതരിപ്പിച്ചിട്ടുള്ള ബഡ്ജറ്റിനെ പൂർണ്ണമായി പിന്തുണച്ചുകൊണ്ട് അവസാനിപ്പിക്കുന്നു.

ശ്രീ. എ. പി. അനിൽകുമാർ: സർ, ഞാൻ ഈ ബഡ്ജറ്റിനെ എതിർക്കുകയാണ്. അങ്ങ് അവതരിപ്പിച്ച ബഡ്ജറ്റ് കേരളത്തിന്റെ

ചരിത്രത്തിൽ ഇടംനേടുമെന്നുള്ള കാര്യത്തിൽ ഒരു സംശയവുമില്ല. കഴിഞ്ഞവർഷം അങ്ങ് പറഞ്ഞത്, 1,15,354 കോടി രൂപയായിരുന്ന റവന്യൂ വരുമാനം റിവൈസ് ചെയ്തപ്പോൾ 99,042 കോടി രൂപയായി മാറി എന്ന്. 16,000 കോടി രൂപയുടെ വ്യത്യാസമാണ് കാണാൻ സാധിക്കുന്നത്. ഇതുസംബന്ധിച്ച് ബാക്കി കാര്യങ്ങളൊന്നും ഞാൻ പറയുന്നില്ല. പ്ലാൻ എസ്റ്റിമേറ്റിന്റെ കാര്യം ഇവിടെ സൂചിപ്പിച്ചു. 30,657 കോടി രൂപയായിരുന്നത് റിവൈസ്ഡ് എസ്റ്റിമേറ്റ് അവതരിപ്പിച്ചപ്പോൾ 22,073 കോടി രൂപയായി മാറി. അക്കാര്യത്തിലും 9,000 കോടി രൂപയുടെ വ്യത്യാസമുണ്ട്. നിങ്ങളുടെ ഭാഗത്തുള്ളവരൊക്കെ പറയുന്നത് കേട്ടാൽ....., അങ്ങേയ്ക്ക് കാര്യങ്ങളറിയാമെന്ന് എനിക്കറിയാം. ഇത്രമാത്രം വ്യത്യാസമുള്ള ബഡ്ജറ്റാണ് കഴിഞ്ഞ വർഷം അവതരിപ്പിച്ചതെങ്കിൽ, അതിനെക്കാൾ 16,000 കോടി രൂപയുടെ റവന്യൂ ഡെഫിസിറ്റാണ് ഉണ്ടായിരുന്നതെങ്കിൽ, എനിക്ക് അങ്ങയോട് അഭ്യർത്ഥിക്കാനുള്ളത് ഈ വർഷം അത് 25,000 കോടി രൂപയിലെങ്കിലും പിടിച്ചുനിർത്താനുള്ള ശ്രമം അങ്ങ് നടത്തണം. നന്നായി ശ്രമിച്ചാൽ മാത്രമേ ആ പരിധിക്കുള്ളിൽ നിർത്താൻ പറ്റുകയുള്ളൂ എന്ന കാര്യം അങ്ങേയ്ക്ക് നന്നായി അറിയാം. കാരണം, കുറച്ചൊക്കെ യാഥാർത്ഥ്യബോധത്തോടുകൂടി കാര്യങ്ങൾ

അങ്ങ് പറയുന്നുണ്ട്. കഴിഞ്ഞവർഷത്തെപ്പോലെ കേന്ദ്ര ഗവൺമെന്റിന്റെ കാര്യങ്ങളിൽ, ട്രഷറി ഡെപ്പോസിറ്റ് ഉണ്ടെന്ന പേരിലാണ് ഏതാണ്ട് വലിയ തുക മാറ്റിവെച്ചത്. അത് ഈ വർഷം തുടരുന്നത് അങ്ങേയ്ക്ക് നല്ല ബോധ്യമുണ്ട്. ജി.എസ്.ടി. നഷ്ടപരിഹാരം അനിശ്ചിതത്വത്തിൽ ആണെന്ന് ഈ ബഡ്ജറ്റിൽതന്നെ അങ്ങ് പറഞ്ഞുകൊണ്ടിരിക്കുകയാണ്. കേന്ദ്ര നികുതി വിഹിതത്തിലും കാര്യമായ കുറവുണ്ടാകുമെന്ന് ബഡ്ജറ്റിൽ അങ്ങ് പറയുന്നു. അതുമാത്രമല്ല, സംസ്ഥാന സർക്കാരിന്റെ മൂന്ന് വർഷക്കാലത്തെ നികുതി പിരിവ് എന്നത് കേരളത്തിന്റെ ചരിത്രത്തിൽ ധനകാര്യവകുപ്പ് ഇതുപോലെ പരാജയപ്പെട്ടൊരു കാലഘട്ടം ഉണ്ടായിട്ടില്ല. കേന്ദ്ര ഗവൺമെന്റും സംസ്ഥാന ഗവൺമെന്റും കണ്ടെത്തിയ നമ്മുടെ വരുമാന സ്രോതസ്സുകളെല്ലാം ഇല്ലാതെ പോകുമ്പോൾ ഈ ബഡ്ജറ്റ് 25,000 കോടി രൂപയിൽ നിൽക്കുന്നൊരു സാഹചര്യമുണ്ടാകുമെന്ന് ഉറപ്പാണ്. 2021-ൽ ഈ ഗവൺമെന്റിന്റെ അവസാന ബഡ്ജറ്റ് അവതരിപ്പിക്കുമ്പോൾ അങ്ങേയ്ക്ക് അത് പറയേണ്ടിവരുമെന്നതിൽ യാതൊരു സംശയവുമില്ല. ശ്രീ. പി. ടി. തോമസ് പറഞ്ഞൊരു കാര്യം, ബഡ്ജറ്റിനെക്കുറിച്ച് വ്യക്തമായ ബോധ്യമുള്ള ഒരാളാണ് അങ്ങ്. ബഡ്ജറ്റിനുള്ളിലാണോ രാഷ്ട്രീയമായ കാര്യങ്ങൾ പറയേണ്ടത്?

ബഡ്ജറ്റ് പ്രസംഗത്തിലെ വികസന നേട്ടങ്ങളിൽ കുതിപ്പ് എന്ന ഹൈഡിംഗിൽ, 16 മുതൽ 24 വരെയുള്ള പേജുകളിൽ അങ്ങ് പറയുന്ന കാര്യം, പ്രസംഗത്തിലെ മറുപടിയിൽ പറഞ്ഞാൽ ഞങ്ങൾക്കത് മനസ്സിലാക്കാം. അങ്ങയുടെ ആത്മവിശ്വാസകുറവായിട്ടാണ് അത്തരം കാര്യങ്ങളെ എനിക്ക് നോക്കി കാണാൻ കഴിയുന്നത്. ബഡ്ജറ്റ് മുഴുവൻ വായിച്ച് നോക്കാനുള്ള സമയം എനിക്ക് കിട്ടിയില്ല. തദ്ദേശ ഭരണ സ്ഥാപനങ്ങൾക്ക് 2015-2016-ൽ 7,679 കോടി രൂപ നീക്കിവച്ചപ്പോൾ 2020-2021-ൽ 12,074 കോടി രൂപ നീക്കിവച്ചു. കേൾക്കുമ്പോൾ വലിയ വ്യത്യാസം തോന്നും. അഞ്ച് വർഷം കൊണ്ട് അങ്ങ് മാറ്റിയത് 5000 കോടി രൂപയാണ്. അങ്ങേയ്ക്ക് അറിയാമല്ലോ; 2015-2016-ലെ റവന്യൂ വരുമാനം 69,032 കോടി രൂപയെന്നത്. ആ റവന്യൂ വരുമാനത്തിന്റെ 11.2 ശതമാനമാണ് ഞങ്ങൾ അന്ന് നീക്കിവച്ചത്. 2020-2021-ൽ 1,14,635 കോടി രൂപയാണ് റവന്യൂ വരുമാനം. അതിൽനിന്നും 12,074 കോടി രൂപ നീക്കിവച്ചാൽ ആ 11 ശതമാനവും ഇപ്പോഴുള്ള വ്യത്യാസവും നോക്കണം. അങ്ങ് കണക്കുകൾകൊണ്ട് കളിക്കുകയാണ്. അന്ന് റവന്യൂ വരുമാനം കുറവായതിനാൽ അതിന് ആനുപാതികമായി 11 ശതമാനത്തിലധികം ഞങ്ങൾ നീക്കിവച്ചപ്പോൾ ഇത്രവലിയ മാറ്റങ്ങളുണ്ടാക്കിയിട്ടും നിങ്ങൾക്ക് 11

ശതമാനത്തിൽ എത്തിക്കാൻ സാധിക്കുന്നില്ല. ഒരു പുകമറ സൃഷ്ടിക്കുന്ന കാര്യമാണ് ഈ ബഡ്ജറ്റിലൂടെ ഗവൺമെന്റ് ചെയ്തുകൊണ്ടിരിക്കുന്നത്. അങ്ങ് പറഞ്ഞ മറ്റൊരു കാര്യം, 2015-2016-ൽ മൂലധന ചെലവ് 8,342 കോടി രൂപയായിരുന്നു. എന്നാൽ 2020-2021-ൽ 14,428 കോടി രൂപയാക്കിയെന്നുപറഞ്ഞ് ആരെയാണ് അങ്ങ് വിഡ്ഢിയാക്കുന്നത്; ഇതേ രീതിയിലല്ലേ റവന്യൂ വരുമാനത്തിലുള്ള മാറ്റം; പ്ലാനിന്റെ മാറ്റത്തിനനുസരിച്ചല്ലാതെ എന്ത് മാറ്റമാണ് അങ്ങ് നടത്തിയിട്ടുള്ളത്? Capital expenditure-ന്റെ കാര്യത്തിൽ 14,428 കോടി രൂപയാണ് കാണുന്നത്. ഞങ്ങളുടെ കാലത്താണ് ഇക്കാര്യത്തിൽ കൂടുതൽ സംഖ്യ നീക്കിവച്ചിട്ടുള്ളത്. ആ രീതിയിൽ ജനങ്ങളെ മാത്രമല്ല മന്ത്രിമാരെയും ഗവൺമെന്റിനെയും അങ്ങ് തെറ്റിദ്ധരിപ്പിച്ചുകൊണ്ടിരിക്കുകയാണ്. യഥാർത്ഥത്തിൽ മന്ത്രിമാരുടെ അവസ്ഥയെപ്പറ്റി, ഇന്നലെ ശ്രീ. വി. പി. സജീന്ദ്രൻ പറഞ്ഞു, അങ്ങയുടെ സമയം നല്ലതാണെന്നും ഗവൺമെന്റിന്റെ സമയം മോശമാണെന്നും. ഞാൻ പറയുന്നു, അങ്ങയുടെ സമയം വളരെ മോശമാണെന്ന്. അങ്ങ് മന്ത്രിമാരുടെയും ഗവൺമെന്റിന്റെയും സമയം മോശമാക്കിക്കൊണ്ടിരിക്കുകയാണ്. ആ രീതിയിലാണ് അങ്ങ് പ്രവർത്തിക്കുന്നത്. ഓരോ വകുപ്പിലും കിട്ടുന്ന പണം

എത്രയെന്ന് മന്ത്രിമാർക്ക് അറിയാൻ കഴിയാത്ത അവസ്ഥയാണ്. എത്രയാണ് പ്ലാൻ കട്ട് എന്നുപോലും അറിയില്ല. ഇരുപതിൽ തുടങ്ങി മുപ്പതിൽ എത്തി, യഥാർത്ഥത്തിൽ മാർച്ച് 31-ന് നാൽപ്പത് ശതമാനം പ്ലാൻകട്ട് വരുമെന്നാണ് പറയുന്നത്. പക്ഷെ മന്ത്രിമാർക്ക് അത് അറിയില്ല. പണത്തെക്കുറിച്ചോ അല്ലെങ്കിൽ അനുവദിക്കുന്ന ഫണ്ടിനെക്കുറിച്ചോ ഒന്നും ധനകാര്യവകുപ്പ് വ്യക്തമായ ഡയറക്ഷനോ കാര്യങ്ങളോ ആരെയും അറിയിക്കുന്നില്ല. അങ്ങ് സ്വകാര്യമായി കാര്യങ്ങൾ കൊണ്ടുപോകുകയാണ്. ഞങ്ങളുടെ ഗവൺമെന്റ് 2011-2016-കാലഘട്ടത്തിൽ പൊതുമരാമത്തുവകുപ്പുമായി ബന്ധപ്പെട്ട് 7,750 കിലോമീറ്റർ റോഡ് നവീകരണ പ്രവൃത്തി നടത്തിയിട്ടുണ്ട്. അങ്ങ് പറഞ്ഞു, 14,623 കിലോമീറ്ററാണ്, മറുപടിയിൽ അത് വ്യക്തമാക്കണം. ആ 14,623 കിലോമീറ്റർ ഏത് രീതിയിലാണ്, പുതിയ റോഡാണോ; നവീകരിച്ച റോഡാണോ? ഏത് രീതിയിലാണെന്നുള്ളത് അങ്ങ് വ്യക്തമാക്കണമെന്നാണ് ഞാൻ സൂചിപ്പിക്കുന്നത്. കിഫ്ബിയുമായി ബന്ധപ്പെട്ട്, അതിൽ വ്യത്യസ്ത അടിപ്രായമുള്ള ആളാണ് ഞാൻ. പക്ഷെ, നമ്മുടെ സാമ്പത്തിക മാനദണ്ഡത്തെ നേരിടാൻ കിഫ്ബി സഹായകരമാകും എന്നാണ് എല്ലാപേരും ധരിച്ചിരുന്നത്. 2016-17-ലെ ബഡ്ജറ്റിൽ 2500 കോടി രൂപയെങ്കിലും ഈ വർഷം

ചെലവാകുമെന്ന് അങ്ങ് പറഞ്ഞു. ഇതിനുപുറമെ ഭൂമി ഏറ്റെടുക്കുന്നതിനായി 8000 കോടി ചെലവാകും. അങ്ങനെ ഈ രണ്ടു വർഷം കൊണ്ട് ആകെ 20,000 കോടി രൂപ, അതായത് 2016-17, 2017-18-ലുണ്ടാകും എന്നാണ് അങ്ങ് പറഞ്ഞത്. 20,000 കോടി രൂപ നമ്മുടെ മാർക്കറ്റിലേയ്ക്ക് ഒരു മണി ഫ്ലോ വരുന്നത് സാമ്പത്തിക മാന്ദ്യത്തിന് ഒരു പരിഹാരമാകുമെന്ന കാര്യത്തിൽ ഒരു സംശയവുമില്ല. അതുകൊണ്ട് കിഫ്ബിയോട് വ്യത്യസ്ത അഭിപ്രായമുണ്ടെങ്കിലും ഈ രീതിയിൽ പണം വരുന്നത് ഗുണകരമാകും എന്ന് വിചാരിച്ചുവരാണ് ഞങ്ങളൊക്കെ. പക്ഷെ അങ്ങ് ഈ ബഡ്ജറ്റിൽ എന്താണ് പറഞ്ഞത്; ഈ ഗവൺമെന്റിന്റെ നാലാമത്തെ വർഷമായ ഈ വർഷം ഏതാണ്ട് 4500 കോടി രൂപയുടെ വർക്ക് പൂർത്തീകരിക്കുമെന്നാണ്. 2016-17-ൽ തന്നെ 20,000 കോടി രൂപയുടെ വർക്ക് തീർക്കുമെന്ന് പറഞ്ഞ അങ്ങ് 4 വർഷം പൂർത്തിയാകുമ്പോൾ 4500 കോടി രൂപയുടെ വർക്ക് പൂർത്തിയാകും എന്ന് പറയുമ്പോൾ ഏത് സാമ്പത്തിക മാന്ദ്യത്തെ നേരിടാൻ നമുക്ക് കഴിയും? 4 വർഷക്കാലം കൊണ്ട് ഇങ്ങനെ പറയുന്നതിനെ നമുക്ക് അംഗീകരിക്കാൻ കഴിയുന്ന ഒന്നാണോ? ഈ രീതിയിൽ ജനങ്ങളെ വിഡ്ഢികളാക്കുന്ന, ഗവൺമെന്റിനെപ്പോലും തെറ്റിദ്ധരിപ്പിക്കുന്ന ഒരു ബഡ്ജറ്റാണ് ഈ ബഡ്ജറ്റ്

എന്ന് സൂചിപ്പിക്കുകയാണ്. രാഷ്ട്രീയ കാര്യങ്ങളൊന്നും പറയുന്നില്ല. ശ്രീ. ആർ. രാജേഷ്, ഇവിടെ ഭരണഘടനയെക്കുറിച്ചൊക്കെ പറഞ്ഞു. ഞാൻ അതിനൊന്നും മറുപടി പറയുന്നില്ല. മാർക്സിസ്റ്റ് പാർട്ടിക്കാർ ഭരണഘടനയെക്കുറിച്ച് പറയുമ്പോൾ എനിക്ക് സന്തോഷം തോന്നുന്നു കാരണം, 1957-ൽ ആദ്യത്തെ കമ്മ്യൂണിസ്റ്റ് പാർട്ടി ഗവൺമെന്റ് അധികാരത്തിൽവന്നപ്പോൾ ഇ. എം. ശങ്കരൻ നമ്പൂതിരിപ്പാട് കേരളത്തിലെ ജനങ്ങളോട് റേഡിയോ പ്രക്ഷേപണത്തിലൂടെ പറഞ്ഞു, 'ഞാൻ പുതിയ ഗവൺമെന്റ് ഏറ്റുവരാൻ പോകുകയാണ്. ഞങ്ങൾക്ക് ഒരു പ്രയാസമുള്ളത്, ഞങ്ങൾ അംഗീകരിക്കാത്ത ഒരു ഭരണഘടനയുടെ കീഴിലാണ് എനിക്ക് സത്യപ്രതിജ്ഞ ചെയ്യേണ്ടിവരുന്നത് എന്നദ്ദേഹം പറഞ്ഞത് ഞാൻ ഓർക്കുകയാണ്. അപ്പോൾ 1947 കഴിഞ്ഞ് 10 വർഷം കഴിഞ്ഞ് ഭരണഘടനയെ എതിർത്ത നിങ്ങൾ ഇപ്പോൾ ഭരണഘടനയുടെ സംരക്ഷകരായി വരുന്നുവെന്നുള്ളത് ഞങ്ങൾക്ക് ആവേശം തോന്നുന്ന ഒരു കാര്യമാണ്. അതൊക്കെ കുറച്ച് നേരത്തേ വരേണ്ടതായിരുന്നു. അതുകൊണ്ട് നിങ്ങൾ ഇനിയും കോൺഗ്രസിനെ പറഞ്ഞുകൊണ്ട്..... നിങ്ങൾ കഴിഞ്ഞകാലത്ത് കോൺഗ്രസിനെ അധികാരത്തിൽനിന്നും പുറത്താക്കുന്നതിൽ വലിയ പങ്ക് വഹിച്ചവരാണ്.

ഇപ്പോൾ രാജ്യം അതിന്റെ ഫലമാണ് അനുഭവിച്ചുകൊണ്ടിരിക്കുന്നത്. ഇപ്പോൾ മനുഷ്യചങ്ങല ഉണ്ടാക്കിയതുകൊണ്ട് കാര്യമില്ല. അന്ന് കോൺഗ്രസിനെ അധികാരത്തിൽനിന്നും പുറത്താക്കാൻ എടുത്ത നടപടികളാണ് ഇന്ന് ബി.ജെ.പി.-യെ അധികാരത്തിൽ കൊണ്ടുവരാൻ ഇടയാക്കിയത്. ബി.ജെ.പി. അധികാരത്തിൽ വന്നതുകൊണ്ടാണ് കാര്യങ്ങൾ ഇത്രയും മോശമായതെന്ന് നിങ്ങൾ പറയുന്നു. അല്ല, കോൺഗ്രസ് അധികാരത്തിൽനിന്നും പുറത്തുപോയതാണ് ഇതിനൊക്കെ കാരണം. കോൺഗ്രസ് പുറത്തുപോയതിൽ നിങ്ങൾക്കും പങ്കുണ്ട്. ഇപ്പോഴും ശ്രീ. ആർ. രാജേഷ് ശ്രീ. രാഹുൽഗാന്ധിക്കെതിരെ പറഞ്ഞുകൊണ്ട്, ബി.ജെ.പി എങ്ങനെ ഈ രാജ്യത്ത് അവരുടെ ഭരണം നിലനിർത്തുന്നതിനെക്കുറിച്ച്..... എന്തുസഹായം നിങ്ങൾക്ക് ചെയ്യാൻ കഴിയും എന്നതിനെക്കുറിച്ച് മാത്രമാണ് നിങ്ങൾ ചിന്തിക്കുന്നത്. ഇനിയെങ്കിലും ഈ വിരോധം നിങ്ങൾ അവസാനിപ്പിച്ചില്ലായെങ്കിൽ എത്ര മനുഷ്യചങ്ങല നിർമ്മിച്ചാലും ഈ ഗവൺമെന്റിന്റെ ഇത്തരം കിരാത നിയമങ്ങളെയൊന്നും നേരിടാൻ നമുക്കാർക്കും കഴിയില്ല. അതുകൊണ്ട് നിങ്ങൾ കാര്യങ്ങൾ തിരിച്ചറിയണം. അതിന് കോൺഗ്രസ് വിരോധം അവസാനിപ്പിച്ചുകൊണ്ടുള്ള ഒരാശയമാണ്

ഇന്ത്യക്കും സി.പി.ഐ.(എം.)-നും നല്ലത് എന്നു സൂചിപ്പിച്ചുകൊണ്ട് ഞാൻ ഈ ബഡ്ജറ്റിനെ എതിർക്കുകയാണ്.

ശ്രീ. എം. സ്വരാജ്: സർ, നവകേരളം സൃഷ്ടിക്കുന്നതിനുള്ള ഒരു ഭഗീരഥ ശ്രമമാണ് കേരളത്തിൽ ഇടതുപക്ഷ ജനാധിപത്യമുന്നണി ഗവൺമെന്റിന്റെ നേതൃത്വത്തിൽ നടന്നുകൊണ്ടിരിക്കുന്നത്. നാല് വർഷം മുമ്പ് എൽ.ഡി.എഫ്. അധികാരത്തിൽ വരുന്ന സമയത്ത് യുദ്ധം കഴിഞ്ഞ് കീഴടക്കപ്പെട്ട രാഷ്ട്രത്തിന്റെ സ്ഥിതിയായിരുന്നു കേരളത്തിന്റേത്. ബഹുമാന്യനായ പറവൂർ അംഗം യു.ഡി.എഫ്.-ന്റെ അവസാനകാലത്ത് ശരിയായി ചൂണ്ടിക്കാട്ടിയതുപോലെ തീവെട്ടിക്കൊള്ളയ്ക്കുശേഷമുള്ള ഒരു കാലത്താണ് എൽ.ഡി.എഫ്. സർക്കാർ അധികാരത്തിൽ വന്നത്. ആ കേരളത്തെ പുനർനിർമ്മിക്കാനും പുനർ സൃഷ്ടിക്കാനുമുള്ള പരിശ്രമമാണ് നടത്തിയത്. കേരളത്തിന്റെ സവിശേഷ സാഹചര്യങ്ങളെ മുഖവിലയ്ക്കെടുത്തുകൊണ്ടാണ് കിഫ്ബി വിഭാവന ചെയ്തത്. കിഫ്ബിയുടെ പേരിൽ ബഹുമാന്യനായ ധനകാര്യ വകുപ്പുമന്ത്രിക്ക് എന്തെല്ലാം അധികേഷപങ്ങളും പരിഹാസങ്ങളും ഈ സഭയിൽ ഏറ്റുവാങ്ങേണ്ടി വന്നു. ഏതായാലും ഒരു കാര്യത്തിൽ സന്തോഷമുണ്ട്. അൽപ്പമുമ്പ് ഇവിടെ പ്രസംഗിച്ച ബഹുമാന്യനായ തിരൂർ അംഗം തന്റെ പ്രസംഗത്തിനിടയിൽ

പറഞ്ഞു. കിഫ്ബി യു.ഡി.എഫ്. തുടങ്ങിയതാണ്, യു.ഡി.എഫ്.-
ന്റേതാണെന്ന്. ഞാൻ അതിന്റെ വിശദാംശങ്ങളിലേയ്ക്കൊന്നും പോകുന്നില്ല.
ആ മാറ്റത്തെ ഞങ്ങൾ വളരെ പോസിറ്റീവായി കാണുന്നു. അങ്ങനെ കാലം
നിങ്ങളെക്കൊണ്ട് പറയിപ്പിച്ചു. കണക്കുതീർക്കാതെ ഒരു കാലവും കടന്നു
പോകില്ല എന്നു പറയാറുണ്ട്. കാലം നിങ്ങളെക്കൊണ്ട് അങ്ങനെ മാറ്റി
പറയിപ്പിച്ചിരിക്കുകയാണ്. ഏറ്റവും ഒടുവിൽ പ്രസംഗിച്ച അംഗം 4500
കോടി രൂപയുടെ കണക്ക് ഇവിടെ പറഞ്ഞു. ആ 4500 കോടി രൂപ
എന്നുപറയുന്നത് കിഫ്ബി പദ്ധതികളുടെ ഭാഗമായി പണി പൂർത്തിയാക്കി
കരാറുകാരന് കാശ് കൊടുത്തിട്ടുള്ളതിന്റെ കണക്കാണ്. എന്നാൽ ഈ സഭയിൽ
വിശദീകരിച്ചിട്ടുള്ള കണക്കുകൾ മരണപോയിട്ടുണ്ടെങ്കിൽ ഞാൻ
ഓർമ്മിപ്പിക്കാം. 54,675 കോടി രൂപയുടെ 679 പദ്ധതികളാണ് കിഫ്ബി
അംഗീകരിച്ചത്. അതിൽ 13,616 കോടി രൂപയുടെ പദ്ധതികൾ ടെണ്ടർ
ഘട്ടത്തിൽ എത്തിയിരിക്കുന്നു. ടെണ്ടർ ഘട്ടത്തിൽ എത്തുമ്പോൾ ഒരു
പദ്ധതിയുടെ സുപ്രധാനമായ നടപടിക്രമങ്ങൾ പൂർത്തിയാവുകയാണെന്ന്
നമുക്കെല്ലാവർക്കും ഒരുപോലെ അറിയുന്നതാണ്. 16,581 കോടി രൂപയുടെ
പദ്ധതികൾ നിർമ്മാണത്തിന്റെ വിവിധ ഘട്ടങ്ങളിലാണ്. ബഹുമാന്യരായ

യു.ഡി.എഫ്. അംഗങ്ങളെ അടുത്ത മാസം ഞാൻ എന്റെ മണ്ഡലത്തിലേയ്ക്ക് ക്ഷണിക്കുകയാണ്. അവിടെ ദേശീയപാതയിൽ കണ്ടന്തൂരിൽ പണി പൂർത്തിയായ മനോഹരമായ 100 കോടി രൂപയ്ക്കടുത്ത് ചെലവഴിച്ചിട്ടുള്ള ഫൈ ഓവറിന്റെ ഉദ്ഘാടനത്തിൽ നമുക്ക് ഒരുമിച്ച് പങ്കെടുക്കാം. എന്തെങ്കിലും കാരണവശാൽ എന്റെ മണ്ഡലത്തിലേയ്ക്ക് വരാൻ നിങ്ങൾക്ക് വിഷമമുണ്ടെങ്കിൽ ബഹുമാന്യനായ തൃക്കാക്കര അംഗത്തിന്റെ മണ്ഡലമായ വൈറ്റിലയിൽ 100 കോടി രൂപയ്ക്കുമേൽ ചെലവഴിക്കുന്ന മനോഹരമായ മേൽപ്പാലത്തിന്റെ ഉദ്ഘാടനം ഉടൻ നടക്കും. തുടർമാസങ്ങളിൽ കേരളത്തിലാകെ ഇങ്ങനെ വന്നുകൊണ്ടിരിക്കുകയാണ്. ഈ മാറ്റം കാണാതിരിക്കരുത് എന്നുമാത്രം ഞാൻ സൂചിപ്പിക്കുകയാണ്. ഈ പുതിയ ഉണർവ് കേരളത്തിന് നൽകാൻ നമുക്ക് കഴിഞ്ഞു. ഇത് എല്ലാമേഖലയിലും ഉണ്ട്. പൊതുമരാമത്ത് പ്രവർത്തനങ്ങളുടെ കാര്യത്തിൽ മാത്രമല്ല, എല്ലാ രംഗങ്ങളിലും, കാർഷിക മേഖലയുടെ സ്ഥിതി എന്താണ്? നമ്മുടെ കാർഷിക രംഗത്തെ നെൽകൃഷിയെ സംബന്ധിച്ച് സഭയിൽ മുമ്പ് പരാമർശിച്ചതാണ്. ആയത് വിശദീകരിക്കുന്നില്ല. 2015-16 വർഷം 1.96 ലക്ഷം ഹെക്ടർ സ്ഥലത്താണ് നമ്മുടെ നാട്ടിൽ നെൽകൃഷി നടന്നിരുന്നത്. എന്നാൽ 2017-18 ആയപ്പോഴോ 2.2 ലക്ഷം ഹെക്ടർ

സ്ഥലത്താണ് നെൽകൃഷി. 2015-16-ൽ കേരളത്തിൽ 6.28 ലക്ഷം മെട്രിക് ടണ്ണാണ് പച്ചക്കറി ഉൽപ്പാദനം. 2018-19 ൽ 12.12 ലക്ഷം മെട്രിക് ടണ്ണായി അത് വർദ്ധിച്ചു. ഈ മാറ്റങ്ങളെല്ലാം എങ്ങനെയാണുണ്ടാകുന്നത്? ഈ മാറ്റമാണ് എൽ.ഡി.എഫിന്റെ സംഭാവന. വിദ്യാഭ്യാസ രംഗം, കേരളത്തിന്റെ നാളെ സൃഷ്ടിക്കപ്പെടുന്നത് ഇന്നത്തെ വിദ്യാലയങ്ങളിലാണ്. കേരളത്തിലെ എല്ലാ ക്ലാസ്സ് മുറികളും ഹൈടെക് ആയി മാറി. മുഴുവൻ ക്ലാസ്സ് മുറികളും ഹൈടെക് ആയി മാറുന്ന ആദ്യ ഇന്ത്യൻ സംസ്ഥാനമായി കേരളം ചരിത്രത്തിൽ അടയാളപ്പെടുത്തപ്പെടുകയാണ്. 5 കോടി രൂപ, 3 കോടി രൂപ, 1 കോടി രൂപ എന്ന നിരക്കിൽ കേരളത്തിലെ 966 ഗവൺമെന്റ് സ്കൂളുകളിൽ നവീകരണ പ്രവർത്തനങ്ങൾ നടക്കുന്നു. ഞാൻ ചോദിക്കട്ടെ; നമ്മളൊക്കെ ജനിച്ചതിനുശേഷം കേരളത്തിന്റെ വിദ്യാഭ്യാസ മേഖലയിൽ സ്കൂളുകളിൽ, കോളേജുകളിൽ ഇത്തരത്തിൽ നവീകരണ പ്രവർത്തനങ്ങൾക്ക് ഫണ്ട് നീക്കിവച്ച ഒരു കാലം ഉണ്ടായിട്ടുണ്ടോ? അഞ്ചര ലക്ഷം വരുന്ന കുട്ടികൾ 2 മുതൽ 10 വരെയുള്ള ക്ലാസ്സുകളിൽ അൺ എയ്ഡഡ് സ്കൂളുകളിൽനിന്നും ടി.സി. വാങ്ങി ഗവൺമെന്റ് സ്കൂളുകളിലേയ്ക്ക് മാറുന്ന ആ മാറ്റം നിങ്ങൾക്ക് കാണാൻ സാധിക്കുന്നില്ലേ? ലൈഫ് ഉൾപ്പെടെയുള്ള പദ്ധതികളുടെ ഭാഗമായി

ഇതിനോടകം 2,58,658 വീടുകൾ നിർമ്മിച്ച് നൽകാൻ സാധിച്ചു. പട്ടികജാതി പട്ടികവർഗ്ഗ വിഭാഗങ്ങൾക്ക് യു.ഡി.എഫ്. ഭരിച്ച 5 വർഷം 27,490 വീടുകളാണ് ആകെ നിർമ്മിച്ച് നൽകിയത്. എന്നാൽ ഈ കഴിഞ്ഞ 4 വർഷങ്ങൾക്കിടയിൽ എൽ.ഡി.എഫ്.-ന്റെ കാലത്ത് 51,926 വീടുകളുടെ നിർമ്മാണം പൂർത്തിയാക്കി. നേരത്തെ ഒരു യു.ഡി.എഫ്. അംഗം പറഞ്ഞു, ഈ എൽ.ഡി.എഫ്. യു.ഡി.എഫ്. ഇതൊക്കെ അങ്ങനെ ഓർമ്മിപ്പിക്കാൻ പാടുണ്ടോയെന്ന്; ഓർമ്മിപ്പിക്കുമ്പോൾ നിങ്ങൾക്കുണ്ടാകുന്ന വിഷമം ഞങ്ങൾ മനസ്സിലാക്കുന്നു. പക്ഷെ നിങ്ങൾക്കങ്ങനെ വിഷമം ഉണ്ടെങ്കിലും ഈ കണക്കുകൾ കേൾക്കുമ്പോൾ കേരളത്തിന് അതിയായ സന്തോഷമുണ്ട് എന്ന് നിങ്ങൾ ദയവായി മനസ്സിലാക്കണം. തീരദേശത്ത് 4,490 കോടി രൂപയുടെ പ്രവൃത്തികളാണ് ഈ മൂന്നര വർഷത്തിനുള്ളിൽ നടപ്പിലാക്കാൻ സാധിച്ചത്. ആരോഗ്യരംഗം ഇവിടെ എല്ലാവരും വിശദീകരിച്ചു. ഞാൻ അതിന് കൂടുതൽ സമയമെടുക്കുന്നില്ല. നമ്മുടെ രാജ്യത്തെ ഏറ്റവും മികച്ച 10 കുടുംബാരോഗ്യ കേന്ദ്രങ്ങളെ തെരഞ്ഞെടുത്തപ്പോൾ അതിൽ പത്തും നമ്മുടെ കേരളത്തിലുള്ളതാണെന്നുള്ളത് അഭിമാനിക്കത്തക്കതല്ലേ; ഇത് മലയാളിയുടെ അഭിമാനമല്ലേ? ആ അഭിമാനത്തിൽ പങ്കുചേരാൻ നിങ്ങളെയും വിനയപൂർവ്വം

ക്ഷണിക്കുകയാണ്. നമ്മുടെ വൈദ്യുതിരംഗം, ഇന്ത്യയിൽ സമ്പൂർണ്ണ വൈദ്യുതീകരണം സാധ്യമായ ആദ്യ സംസ്ഥാനമായി കേരളം മാറിയത് ഈ കാലത്തല്ലേ? വെറുതെ മാറിയതല്ല; 14 ലക്ഷം കുടുംബങ്ങൾക്കാണ് പുതുതായി വൈദ്യുതി കണക്ഷൻ കൊടുത്തത്. പ്രവാസി മേഖലയിൽ 5 വർഷംകൊണ്ട് യു.ഡി.എഫ്. ചെലവഴിച്ചത് 68 കോടി രൂപയാണ്. ഈ 4 വർഷത്തിനുള്ളിൽ 182 കോടി രൂപയാണ് ഈ ഗവൺമെന്റ് ചെലവഴിച്ചത്. ഇതാണ് രണ്ടു ഗവൺമെന്റുകൾ തമ്മിലുള്ള മാറ്റം. പ്രവാസിക്ഷേമ നിധിയിൽ മുൻ അംഗങ്ങളായിരുന്നത് 1.1 ലക്ഷം ആളുകളായിരുന്നു. ഈ മാറ്റങ്ങളുടെ ഭാഗമായി അതിലേക്ക് കൂടുതൽ ആളുകൾ കടന്നുവന്നു 4.7 ലക്ഷം ആളുകളായി അതിന്റെ എണ്ണം വർദ്ധിച്ചു. മാവേലി സ്റ്റോറുകൾ കഴിഞ്ഞ ഇലക്ഷനിൽ നിത്യോപയോഗ സാധനങ്ങളുടെ വില വർദ്ധിപ്പിക്കില്ലെന്ന് വാഗ്ദാനം കൊടുത്തിരുന്നു. 14 ഇനങ്ങൾക്ക് മാവേലി സ്റ്റോറിൽ 5 വർഷം മുമ്പുള്ള വിലയിൽനിന്നും ഒരു പൈസ പോലും വർദ്ധിപ്പിച്ചില്ലെന്നു മാത്രമല്ല പരിപ്പ്, പയർവർഗ്ഗങ്ങളുടെ വില കുറയ്ക്കുകയും ചെയ്തു. ഞാൻ നിങ്ങളോട് ചോദിക്കുന്നു, നിങ്ങളുടെ ഓർമ്മയിൽ ഇങ്ങനെയൊരു കാലം കേരളത്തിൽ ഇതിനു മുമ്പ് ഉണ്ടായിട്ടുണ്ടോ? ഇപ്പോൾ ഇതാ ബഡ്ജറ്റിൽ 25 രൂപയ്ക്ക് ഊണ് കൊടുക്കുന്ന 1000 ഹോട്ടലുകളെ

സംബന്ധിച്ച് ബഹുമാനപ്പെട്ട ധനകാര്യ വകുപ്പുമന്ത്രി പറഞ്ഞു. എന്തൊക്കെ പരിഹാസമാണ്; വിശപ്പറിയാത്തവർ ഇത്തരം പദ്ധതികളെ പരിഹസിക്കും എന്ന കാര്യത്തിൽ സംശയമില്ല. പക്ഷേ കേരളത്തിലെ ജനങ്ങളിൽ നല്ലൊരു വിഭാഗം ആളുകൾ ഇതിനെ വളരെ പ്രതീക്ഷയോടുകൂടിയാണ് കാണുന്നതെന്ന് നിങ്ങൾ അറിയണം. നിങ്ങളുടെ പ്രഖ്യാപനം പോലെയല്ല. ഞാൻ ഓർക്കുന്നു. സാമ്പത്തികമായി മുമ്പ് നിങ്ങളുടെ ഒരു ബഡ്ജറ്റിലെ കൊട്ടിഘോഷിച്ച ഒരു പ്രഖ്യാപനമായിരുന്നു 'എയർ കേരള എക്സ്പ്രസ്' വിഷുവിന് വരുമെന്ന്. വിഷുവും വർഷവും ഒക്കെ പലതും കടന്നു പോയി. വിഷു ഇനിയുമുണ്ടല്ലോ എന്ന് വേണമെങ്കിൽ ന്യായീകരിക്കാം. അതുപോലെയല്ല ഈ പ്രഖ്യാപനങ്ങളെന്നു കാണണം. ഇവിടെ ഒരംഗം സംസാരിച്ചപ്പോൾ, മലയാള മനോരമ പത്രത്തിൽ വന്ന വാർത്തയൊക്കെ ചൂണ്ടിക്കാണിച്ചു, 2015-ൽ നിങ്ങളുടെ ബഡ്ജറ്റിൽ, എറണാകുളം ജില്ലയെ പരിഗണിച്ചതിനെ സംബന്ധിച്ച് വന്ന വാർത്തയുടെ വലിയ ഹെഡ്ലിംഗ് 'കൊച്ചിക്ക് ആനമുട്ട', എന്നായിരുന്നു. ഒരുപക്ഷേ, എറണാകുളം ജില്ലക്കാരെങ്കിലും അത് ഓർക്കുന്നുണ്ടാകുമെന്നാണ് എനിക്ക് തോന്നുന്നത്. അപ്പോൾ ഈ കാര്യങ്ങളൊന്നും നമ്മൾ മറന്നുകളയേണ്ടതല്ല. കേന്ദ്ര ബഡ്ജറ്റിന് ശേഷമാണ് സംസ്ഥാന ബഡ്ജറ്റ് വരുന്നത്. കേന്ദ്രം

നമ്മളെ ശത്രുരാജ്യത്തെപ്പോലെയല്ലേ കണക്കാക്കുന്നത്; നമുക്ക് അർഹതപ്പെട്ടതെല്ലാം പിടിച്ചുവയ്ക്കുകയല്ലേ; തൊഴിലുറപ്പ് പദ്ധതിയിൽ ജോലി ചെയ്തവരുടെ കൂലിപോലും തരാതെ പീഡിപ്പിക്കുകയല്ലേ; നമ്മുടെ ജി.എസ്.ടി. വിഹിതം തരുന്നണ്ടോ? അവരുടെ ബഡ്ജറ്റിലെ ജനദ്രോഹപരമായ നടപടികളെല്ലാം ഇവിടെ വിശദീകരിക്കപ്പെട്ടു. നിങ്ങൾ ആരെങ്കിലും അതിനെ പരാമർശിക്കുന്നുണ്ടോ; നിങ്ങൾ കേന്ദ്രത്തിനെതിരെ ശക്തമായ ഒരു വാക്ക് പറയുന്നുണ്ടോ; എന്താണ് കേന്ദ്രത്തെ വിമർശിക്കാൻ നിങ്ങൾക്ക് മടി. ഇക്കാര്യത്തിൽ മാത്രമല്ല, സി.എ.എ.-യ്ക്കെതിരായ സമരത്തിന്റെ കാര്യത്തിലും ഒരു വാക്ക് പറയുന്നുണ്ടോ. നമ്മൾ ഏകകണ്ഠമായി പ്രമേയം പാസ്സാക്കി, നല്ല കാര്യം. കോൺഗ്രസ് ഭരിക്കുന്ന പഞ്ചാബ് പാസ്സാക്കി. മടിച്ചമടിച്ച രാജസ്ഥാൻ പാസ്സാക്കി. പക്ഷെ ഇനിയുമുണ്ടല്ലോ കോൺഗ്രസ് ഭരിക്കുന്ന സംസ്ഥാനങ്ങൾ. നിങ്ങളെന്താണ് ഇങ്ങനെ അറച്ചുനിൽക്കുന്നത്. കേരളത്തോട് തൊട്ടുചേർന്ന് നിൽക്കുന്ന പോണ്ടിച്ചേരിക്ക് അത് ബാധകമല്ലേ; ഇന്ത്യയിൽ ഒരു കോൺഗ്രസല്ലേ; നിങ്ങൾക്കെന്താണ് ഈ മടി? ഒരുമിച്ചുള്ള സമരം വന്നപ്പോഴേയ്ക്കും കെ.പി.സി.സി. പ്രസിഡന്റ് അതിനെ തള്ളിപ്പറയുന്ന നിലപാടല്ലേ സ്വീകരിച്ചത്. കോൺഗ്രസിന്റെ കുറേ ദേശീയ നേതാക്കളും

തള്ളിപ്പറയുന്ന നില സ്വീകരിച്ചില്ലേ; നിങ്ങളുടെ ഈ ഇരട്ടത്താപ്പാണ്, നിങ്ങളുടെ ഈ അഴകൊഴമ്പൻ നയമാണ്, നിങ്ങളുടെ നട്ടെല്ലില്ലായ്മയാണ്. ഇന്നിപ്പോൾ ടെലിവിഷൻ ചാനലുകളിലൂടെ ഡൽഹിയിലെ റിസൾട്ട് പുറത്തുവന്നുകൊണ്ടിരിക്കുകയാണ്. എന്താണ് അവിടത്തെ സ്ഥിതി? മതനിരപേക്ഷ വോട്ടുകളിൽ ഭിന്നതയുണ്ടാക്കി സംപൂജ്യരായി ബി.ജെ.പി.-ക്ക് ചെറിയ ആശ്വാസമെങ്കിലും നൽകുന്ന നിലപാടാണ് നിങ്ങളവിടെ സ്വീകരിച്ചത്. യഥാർത്ഥത്തിൽ രാജ്യത്തിന്റെ നിലവിലുള്ള സ്ഥിതിയെക്കുറിച്ച് ആശങ്കയുണ്ടെങ്കിൽ ആംആദ്മി പാർട്ടിയെ പിന്തുണയ്ക്കുകയല്ലേ നിങ്ങൾ ചെയ്യേണ്ടിയിരുന്നത്. അവിടെ നിങ്ങളുടെ ഈ ദയനീയ സാഹചര്യത്തിന് ഞങ്ങളല്ലല്ലോ ഉത്തരവാദി. ഇന്ത്യയിൽ എല്ലായിടത്തും ഈ സാഹചര്യങ്ങളിലേയ്ക്ക് നിങ്ങൾ പോകുന്നു. ആ കോൺഗ്രസിനോടൊപ്പം നിൽക്കുന്ന മുസ്ലീംലീഗാണ് ഈ സഭയിൽ വളരെ വിചിത്രമായ പല അഭിപ്രായ പ്രകടനങ്ങളും നടത്തിയിട്ടുള്ളത്. മുസ്ലീംലീഗിന്റെ ഒരംഗം മുഖ് ഇവിടെ സംസാരിച്ചപ്പോൾ സൂചിപ്പിച്ചിട്ടുള്ള സ്ത്രീ വിരുദ്ധമായ പരാമർശങ്ങളിലേയ്ക്കൊന്നും ഞാൻ കടന്നുപോകുന്നില്ല. പക്ഷെ അദ്ദേഹം ബംഗാളുമായി താരതമ്യം ചെയ്തു. ബംഗാളിനെക്കണ്ട് പഠിക്കാനെല്ലാം

പറയുകയാണ്. ഇവിടെ പ്രകടനം നടത്തിയപ്പോൾ ഗതാഗതം തടസ്സപ്പെടുത്തിയതിന് പെറ്റികേസ് എടുത്തുപോലും. പ്രിയപ്പെട്ട ലീഗേ, കഴിഞ്ഞ ദിവസം സി.എ.എ.-യ്ക്കെതിരെ കൽക്കട്ടയുടെ തെരുവുകളിൽ സമരം നടത്തിയ സമരഭടന്മാരെ തൃണമൂലിന്റെ ഗുണ്ടാ സംഘം വെടിവെച്ച് കൊന്നത് നിങ്ങളറിഞ്ഞോ. രണ്ടുപേരെ വെടിവെച്ചുകൊന്ന ബംഗാളിനെ നോക്കി പഠിക്കണമെന്നാണ് പറയുന്നതെങ്കിൽ അത് ലീഗാഫീസിൽപ്പോയി പറഞ്ഞാൽ മതി, ഞങ്ങൾ അതിന് തയ്യാറല്ല. അവിടെ നോക്കിയിട്ടല്ല പഠിക്കേണ്ടത്. ആ പ്രസംഗത്തിനിടയിൽ അദ്ദേഹം പറയുന്നു 'ഞങ്ങൾ', അരാണീ ഞങ്ങൾ? എന്താണ് നമുക്കിടയിൽ ഞങ്ങളും നിങ്ങളും വന്നത്. ഈ രാജ്യം ഒറ്റക്കെട്ടായി നിന്ന് ഈ നിയമത്തെ എതിർക്കുന്നു. ഒരേ മനസോടെ പ്രതിരോധിക്കുന്നു. അപ്പോൾ പറയുന്നു ഞങ്ങൾക്ക് നിങ്ങളുടെ സംരക്ഷണം വേണ്ട. ആരാണ് ഞങ്ങൾ; ലീഗാണോ. ആണെങ്കിൽ അങ്ങനെ പറയൂ. ഞങ്ങൾ മുസ്ലീംലീഗിന് സംരക്ഷണം വേണ്ട. അതല്ലാതെ മുസ്ലീങ്ങളുടെ അട്ടിപ്പേറാവകാശം ആരും മുസ്ലീംലീഗിന് എഴുതിത്തന്നിട്ടില്ല, നിങ്ങളെയൊരും ഏൽപ്പിച്ച് തന്നിട്ടില്ല. എല്ലാ മുസ്ലീം സമുദായ സംഘടനകളും കേരള മുഖ്യമന്ത്രിയുടെ പിന്നിൽ അടിയുറച്ചുനിന്ന് ഈ സമരത്തിലേക്ക് കടന്നുവന്നു.

ബഹുമാന്യനായ ജിപ്രി തങ്ങൾ എന്താണ് പറഞ്ഞത്, ഒരു ജനതയെ ഭയം വിഴുങ്ങാൻ വരുമ്പോൾ ഒരു ഭരണാധികാരിയുടെ കടമ ആ ജനതയ്ക്ക് സുരക്ഷിതത്വബോധം പകർന്നുകൊടുത്ത് നിർഭയമായി അവരെ നയിക്കുകയാണ്. അതിന് പിന്നാലെയോട് എത്ര നന്ദി പറഞ്ഞാലും തീരില്ല എന്നാണ് പറഞ്ഞത്. എല്ലാവരും ഒരുമിച്ച് പറഞ്ഞു. എന്നാൽ ആ മഹത്തായ ഐക്യത്തെ തുരങ്കം വയ്ക്കുന്ന, ഭീകരവാദത്തിന്റെ കൊടിക്കൂറ ഉയർത്തിപ്പിടിക്കുന്ന തീവ്ര വർഗ്ഗീയവാദികളെ നമ്മൾ അകറ്റിനിർത്തേണ്ട. ലീഗിന്റെ നിലപാട് എന്താണ്. മുൻകാലത്ത് നിങ്ങൾ വിവിധ ആവശ്യങ്ങൾക്ക് വിളിച്ചുചേർത്തിട്ടുള്ള പൊതുവായ യോഗങ്ങളിൽ, ആൾ പാർട്ടി മീറ്റിംഗുകളിൽ എസ്.ഡി.പി.ഐ.-യെ വിളിക്കാറുണ്ടോ. ആരും വിളിക്കാറില്ല, എന്താണ് കാരണം, അവർ അന്തഃഘ്നീഭൂമുണ്ടാക്കുന്നവരാണ്. അവർ ആർ.എസ്.എസ്.-ന്റെ മറുപതിപ്പാണ്. അത്തരം കൂട്ടങ്ങളെ അകറ്റി നിർത്തിക്കൊണ്ടാണ് നമുക്ക് ജനാധിപത്യവും മതനിരപേക്ഷതയും സംരക്ഷിക്കാനുള്ള പോരാട്ടം ഏറ്റെടുത്ത് മുൻപോട്ട് പോകാൻ സാധിക്കുന്നത്. ആ നിലപാടേ ഇവിടെ പറഞ്ഞിട്ടുള്ളു. പക്ഷെ, ഇത്തരമൊരവസരത്തിലും ഞങ്ങളും നിങ്ങളുമായി നിൽക്കാതെ നമ്മളായി ഒരുമിച്ച് നിൽക്കണമെന്ന് എത്ര കാലം കഴിഞ്ഞാലാണ് നിങ്ങൾക്ക്

മനസ്സിലാക്കുക, ഇനി എന്നാണ് നിങ്ങൾക്ക് മനസ്സിലാക്കുക. നാം ഒരുമിച്ച്
നിൽക്കേണ്ടവരല്ലേ. ഇന്ത്യയെ രക്ഷിക്കേണ്ട. മതനിരപേക്ഷതയെ
സംരക്ഷിക്കേണ്ട. അതിനിടയിൽ അന്തഃഘ്നമായി കടന്നുവരുന്നവർ
ഇന്നലെകളിൽ മോദിയെ വാഴ്ത്തിയവരാണെന്ന് ഞങ്ങൾ മുസ്ലീംലീഗിനെ
ഓർമ്മിപ്പിക്കുന്നു. ലീഗിലെ എല്ലാവർക്കും ഇതേ നിലപാടാണെന്നൊന്നും
എനിക്കഭിപ്രായമില്ല. ലീഗിലെ മതനിരപേക്ഷതയ്ക്ക് വിലകൽപ്പിക്കുന്ന
ഭീകരവാദികളെ അകറ്റിനിർത്തണമെന്ന് ആഗ്രഹിക്കുന്നവർ കേരളത്തിന്റെ
ശബ്ദം ഒരുമിച്ചുയരാൻ സഹായകരമായ നിലപാട് സ്വീകരിക്കണമെന്നുകൂടി
ഞാൻ ഈ അവസരത്തിൽ അഭ്യർത്ഥിക്കുന്നു. ഈ ബഡ്ജറ്റിനെ സർവ്വാത്മനാ
പിന്തുണച്ചുകൊണ്ട് ഞാൻ എന്റെ എളിയ വാക്കുകൾ അവസാനിപ്പിക്കുന്നു.